

صفحہ المظفر ۱۳۳۷ھ
اگست ۲۰۲۵ء



ماہنامہ بیثاقِ اللہ

یکے از مطبوعات
تنظیم اسلامی
بانی: ڈاکٹر اسرار احمدؒ

- ❁ قرآنی سورتوں کے مابین نسبتِ زوجیت
- ❁ استحکامِ پاکستان اور اتحادِ اُمت
- ❁ معاہداتِ امن اور مسلم اُمت کا کردار
- ❁ پاکستان اور اسرائیل



داعی رجوع الی القرآن بانہ تنظیم اسلامی

ڈاکٹر اسرار احمد
رحمۃ اللہ علیہ

کے دورہ ترجمہ قرآن پر مشتمل

بیان القرآن

ترجمہ و مختصر تفسیر

کی شہرہ آفاق پزیرائی اور مقبولیت کے بعد اب پیش ہے:

مختصر
بیان القرآن

ترجمہ مع منتخب حواشی

✽ اپورٹڈ میٹ پیپر ✽ دیدہ زیب مضبوط جلد ✽ 1248 صفحات

فزی ہو ڈیلیوری
کے ساتھ

~~4500/-~~ روپے کے بجائے
صرف 2200/- روپے میں

رمضان تک
شامل ہیں

مکتبہ خدام القرآن لاہور

36-K، ماڈل ٹاؤن لاہور، فون 3-(042)35869501

✉ maktaba@tanzeem.org ☎ 0301-1115348

وَاذْكُرُوا نِعْمَةَ اللَّهِ عَلَيْكُمْ وَيُبَيِّنُهَا لَكُمْ وَاسْتَغْفِرُ لَكُمْ إِنَّهُ كَانَ تَوَّابًا
 ” اور اپنے اوپر اللہ کے فضل اور اس کے ميثاق کو یاد رکھو جو اس نے تم سے لیا جبکہ تم نے نافراری کیا کہ ہم نے مانا اور اطاعت کی!“

جلد : 74
 شماره : 8
 صفحہ المظفر : 1447ھ
 اگست : 2025ء
 فی شماره : 50 روپے
 سالانہ زریعہ : 500 روپے

میتاق

اجرائے ثانی
 ڈاکٹر اسرار احمد رحمۃ اللہ علیہ

مجلس ادارت
 • رضاء الحق • ایوب بیگ مرزا
 • خورشید انجم • وسیم احمد

معاون مدیران
 • محمد خلیق • حافظ محمد زاہد

مدیر مسئول
 شجاع الدین شیخ
 مدیر اعزازی
 حافظ عاکف سعید
 مدیر
 حافظ خالد محمود خضر

54700 لاہور، ماڈل ٹاؤن لاہور، K-36، مکتبہ خدام القرآن لاہور

فون : 3-35869501 (042) ، 0341-4941212

ای میل : maktaba@tanzeem.org

رابطہ برائے ادارتی امور (042)38939321 | مرکزی دفتر تنظیم اسلامی ”دارالاسلام“ ملتان روڈ چوہنگ لاہور
 (پوسٹل کوڈ 53800) فون : 78-35473375 (042) | publications@tanzeem.org
 ویب سائٹ : www.tanzeemdigitalibrary.com , www.tanzeem.org

پبلشر : ناظم مکتبہ مرکزی انجمن خدام القرآن لاہور | طابع : رشید احمد چوہدری | مطبع : مکتبہ جدید پریس (پرائیویٹ) لمیٹڈ
 ماہنامہ میتاق (3) اگست 2025ء

مشمولات

- 5 _____ **عرضِ احوال** ❁
 استحکامِ پاکستان اور اتحادِ اُمت
 رضاء الحق
- 10 _____ **تذکرہ و تبصرہ** ❁
 معاهداتِ امن اور مسلم اُمت کا کردار
 شجاع الدین شیخ
- 13 _____ **درس قرآن** ❁
 سُورَةُ الْفَاتِحَةِ (۴)
 ڈاکٹر اسرار احمد
- 33 _____ **تذکرہ و تدبیر** ❁
 قرآنی سورتوں کے مابین نسبتِ زوجیت
 ڈاکٹر اسرار احمد
- 43 _____ **ظروف و احوال** ❁
 پاکستان اور اسرائیل
 ایوب بیگ مرزا
- 49 _____ **مطالعہ قرآن حکیم** ❁
 سورۃ الکوثر: چند تشریحی پہلو
 مولانا عبدالمستین
- 57 _____ **حُسنِ معاشرت** ❁
 کسبِ حلال
 سعد عبداللہ
- 63 _____ **دعوتِ فکر** ❁
 عالمِ اسلام کی زبوں حالی اور اس کا علاج
 ممتاز ہاشمی
- 69 _____ **حقیقتِ دین** ❁
 اسماء اللہ الحسنى (۲)
 پروفیسر حافظ قاسم رضوان
- 78 _____ **یادِ رفتگان** ❁
 آہِ قمر سعید قریشی!
 مولانا شیخ رحیم الدین

”ادارہ“ کا مضمون نگار حضرات کی تمام آراء سے کامل اتفاق ضروری نہیں!

بِسْمِ اللّٰهِ الرَّحْمٰنِ الرَّحِیْمِ

استحکام پاکستان اور اتحادِ امت

انسان کا معاملہ بہت عجیب ہے۔ وہ کیلا اس دنیا میں آتا ہے اور کیلا ہی دارفانی سے کوچ کر جاتا ہے۔ البتہ وہ مہد سے لحد تک کا سفر نہ کیلا کرنا چاہتا ہے اور نہ کیلا کر سکتا ہے۔ وہ کسی خاندان کے فرد کسی قبیلے کے رکن، کسی شہر کے شہری اور کسی ملک کے باشندے کی حیثیت سے جانا جاتا ہے۔ اسی لیے انسان کو معاشرتی ”حیوان“ کہا جاتا ہے، بلکہ حقیقت تو یہ ہے کہ انسان کے لیے معاشرے کی وہی حیثیت ہے جو مچھلی کے لیے پانی کی ہے۔ انسان کی انفرادیت بڑی محدود ہے۔ وہ چھوٹے موٹے روزمرہ کے امور میں سے بعض تنہا ہی کر لیتا ہے۔ غور و فکر اور عملی طور پر کسی کام کا آغاز تو تنہا کر سکتا ہے، لیکن تنہا کسی ایسے کام کو منطقی انجام تک نہیں پہنچا سکتا جو معاشرے پر اثرات مرتب کرے۔ اجتماعیت انسانی فطرت کا خاصہ ہے۔ لہذا انسان پر یہ واجب ہے کہ وہ اپنے لیے سازگار معاشرہ تلاش کرے اور اگر معاشرہ سازگار نہ ہو تو اپنی اخلاقی و روحانی تکمیل کے لیے پورے اخلاص کے ساتھ اس کو سازگار بنانے کی جدوجہد کرے۔ مقصد کے حصول کے لیے اجتماعی دانش اور اجتماعی جدوجہد انسان کی ضرورت ہی نہیں مجبوری بھی ہے۔

انبیاء و رسل ﷺ کی بعثت کا بنیادی مقصد افراد کی اخلاقی و روحانی تکمیل اور فلاح و نجات ہے؛ لیکن اس کے لیے سازگار اجتماعی ماحول مہیا کرنے کی جدوجہد کرنا بھی ان کے مقاصد بعثت اور فرائض ہائے منصبی میں شامل رہا ہے۔ عام انسان کی بات چھوڑیں، انبیاء اور رسل نے بھی اپنے مشن کا آغاز تو تنہا کیا، لیکن حواریین اور صحابہ کرامؓ کی نصرت سے ہی اسے آگے بڑھایا۔ اللہ تعالیٰ کے اولوالعزم رسولوں میں سے حضرات موسیٰ و ہارونؑ نے ایک طرف تو اپنی قوم بنی اسرائیل پر ہونے والے سیاسی جبر و استحصال کے خلاف آزادی کی تحریک چلائی اور دوسری طرف اللہ تعالیٰ کی معجزانہ مدد کے نتیجے میں آزادی، کتاب و شریعت کے اتارے جانے اور ایک جماعت فراہم ہو جانے کے بعد اس کے نفاذ کے لیے اپنی قوم سے اجتماعی جدوجہد کا مطالبہ کیا۔ البتہ قوم کی بزدلی آڑے آئی، بات آگے نہ بڑھ سکی اور دین فوری طور پر نافذ نہ ہو سکا۔

اللہ کے آخری نبی اور رسول محمد مصطفیٰ ﷺ نے آ کر پہلی مرتبہ پوری انسانیت کو ایک محفوظ

کتاب قرآن مجید کے ذریعے ایک کامل دین کی طرف نہ صرف دعوت دی بلکہ اسے قبول کرنے والوں کی سمع و طاعت کے ٹھیکھے اسلامی اصول پر ایک مضبوط جماعت بھی بنائی۔ اس جماعت نے مال و جان کی جس طرح قربانیاں دیں اور جس جان فثانی سے اس مشن کے لیے وہ جُت گئے، انسانی تاریخ اُس کی مثال پیش کرنے سے قاصر ہے۔ بالآخر فتح مکہ پر حضور ﷺ کے تکبیر رب کے اُس مشن کی جزیرہ نمائے عرب کی حد تک تکمیل ہو گئی جس کا حکم آپ کو سورۃ المدثر کی ابتدائی آیات میں دیا گیا تھا۔ خطبہ حجۃ الوداع میں آپ ﷺ شہادت علی الناس کا یہ فریضہ اپنی اُمت کو منتقل کر کے رفیقِ اعلیٰ سے جا ملے۔ (اللّٰهُمَّ صَلِّ عَلٰی مُحَمَّدٍ وَبَارِكْ وَسَلِّمْ) حضور ﷺ نے جو نظام عدل و قسط قائم کیا، خلفائے راشدین رضی اللہ عنہم نے اُسے نہ صرف نکھارا بلکہ صرف تیس برس کے قلیل عرصے میں تین براعظموں تک پھیلا دیا۔ خلافتِ راشدہ کے اختتام پر شاہ اسمعیل شہید کی اختیار کردہ تعبیر کے مطابق دین حق کے نظام عدلِ اجتماعی کی چھ منزلہ عمارت کی صرف چھٹی منزل منہدم ہوئی۔ بقیہ پانچوں منزلوں کو ایک ایک کر کے گرنے میں تقریباً ڈیڑھ ہزار سال لگے۔ یہاں تک کہ بیسویں صدی کے آغاز میں یہ عمارت راکھ کا ڈھیر بن گئی۔ یعنی مسلمانوں نے خود ادارہٴ خلافت کے خاتمے کا اعلان کر دیا۔ ع چاک کر دی ترکِ ناداں نے خلافت کی قبا!

اب سوال یہ ہے کہ کیا وہ عمارت جو اپنوں کی غلطیوں اور کوتاہیوں اور غیروں کی سازشوں سے زمین بوس ہو گئی تھی اُسے از سر نو کھڑا کرنے کی ضرورت ہے یا نہیں؟ کیا رحمۃ اللعالمین ﷺ کے دیے ہوئے اُس عادلانہ نظام کو ماضی کا قصہ سمجھ لیا جائے؟ ہماری نظر میں ایسا کرنا صرف اپنی دنیا اور آخرت تباہ و برباد کرنا ہی نہیں بلکہ انسانیت سے دشمنی کا مظہر بھی ہے۔ ایسا کرنا انسانیت کو آگ کے سمندر میں پھینکنے کے مترادف ہے۔ آج دنیا ٹیکنالوجی میں انتہائی ترقی اور انسانوں کو زندگی میں بے شمار سہولتیں فراہم کرنے کے باوجود جہنمِ زار بنتی چلی جا رہی ہے۔ لہذا اُس عادلانہ نظام کو واپس لائے بغیر چارہ نہیں!

عالمِ اسلام کی حالت یہ ہے کہ ہر گزرتا دن مسلمانوں کی پستپائی اور ہزیمت کی داستان سنارہا ہے۔ اُمتِ مُسلمہ کا اب بالفعل وجود تو نہیں ہے، مختلف مسلمان ممالک ہیں، جہاں مغرب کا سیاسی اور معاشی نظام اپنا قبضہ مکمل کر چکا ہے۔ روشن خیالی کے نائٹل کے ساتھ مغربی تہذیب و تمدن بھی اپنی جگہ بڑی حد تک بنا چکی ہے۔ یہ ہمہ جہتی یلغار اتنی کامیابی سے سرایت کر گئی ہے کہ آج کے بعض نام نہاد مسلم دانشور اور مفکر خود سیاسی اسلام پر انگلیاں اٹھا رہے ہیں۔ ایسے سوال کھڑے کیے جا رہے

ہیں کہ اسلامی نظام کے قیام کی جدوجہد کسی اسلامی معاشرے کی ضرورت ہے بھی یا نہیں! یہ وہ دانشور ہیں جو ”آسان اسلام“ کے قائل ہیں۔ مثلاً سود لینا حرام اور ناجائز، لیکن دینا حلال اور جائز۔ وہ عورت کو اپنے تئیں ”پردے کی جکڑ بند یوں“ سے آزاد کر رہے ہیں۔ علاوہ ازیں جمہوری نظام کے حوالے سے پروفیسر فرانسس فوکو کو ہاما کے فلسفہ End of History کے شدت سے قائل ہیں۔ ہمیں ایسی دانش سے کچھ لینا دینا نہیں۔

البتہ دین سے انتہائی مخلص کچھ دانشور جو شریعت محمدی ﷺ کو من و عن قبول کرتے ہیں اور اُس پر عمل پیرا بھی نظر آتے ہیں، ہم اُن کی علمی صلاحیتوں اور علمی کاوشوں کے دل کی گہرائیوں سے معترف ہیں اور اُنہیں بڑی عزت و احترام کی نگاہ سے دیکھتے ہیں، لیکن حیرت اس بات پر ہے کہ وہ اقامتِ دین کی جدوجہد اور اُس کے لیے منظم جماعت کا قیام غیر ضروری سمجھتے ہیں۔ ایسے ہی ایک صاحبِ علم کے سامنے ڈاکٹر اسرار احمد رحمۃ اللہ علیہ نے چند سوالات رکھے تھے، جن کا ہم قارئین کے سامنے اعادہ کیے دیتے ہیں۔ پہلا سوال یہ تھا کہ: اگر کسی ملک کی آبادی کی عظیم اکثریت مسلمانوں پر مشتمل ہو تو اُس ملک میں کون سا نظام رائج ہونا چاہیے: اسلامی نظام یا کوئی دوسرا نظام؟ دوسرا سوال یہ تھا کہ: اگر بدقسمتی سے وہاں اسلامی نظام قائم نہیں بلکہ غیروں کا نظام نافذ ہے تو مسلمان باشندوں کو اسلامی نظام کے قیام کی کوشش کرنی چاہیے یا نہیں؟ کیا یہ کوشش ہر مسلمان انفرادی طور پر اپنے تئیں کرتا رہے یا اس مقصد کو حاصل کرنے کے لیے کسی منظم جماعت کی ضرورت ہے؟ ظاہر ہے ہر ذی شعور ہی نہیں ذی ہوش بھی یہ کہے گا کہ مسلمانوں کو ایک منظم جماعت بنا کر اسلامی نظام کے قیام کی جدوجہد کرنا چاہیے۔ یہی جواب اُن صاحبِ علم نے بھی دیا تھا۔ ہم اس میں یہ اضافہ کیے دیتے ہیں کہ اگر یہ اسلامی ملک پاکستان ہو تو بات اخلاقی ہی نہیں دینی سطح پر مزید مؤکد ہو جاتی ہے، کیونکہ مسلمانانِ پاکستان نے اللہ سے وعدہ کیا تھا کہ اگر وہ اُنہیں ایک علیحدہ خطہ زمین عطا فرمادے تو وہ اُس میں اللہ کا دین نافذ کریں گے۔ جہاں تک اس مقصد کے حصول کے لیے جماعت کی ضرورت و اہمیت کی بات ہے تو اگر ایک طرف حضرت نوح علیہ السلام سے محمد مصطفیٰ صلی اللہ علیہ وسلم تک سلسلہ رسالت پر نظر ڈالی جائے اور دوسری طرف اُنیسویں اور بیسویں صدی میں سائنسی ترقی اور صنعتی و ثقافتی انقلابات کو دیکھا جائے تو یہ بات سامنے آتی ہے کہ ارتقائے زمانہ کے نتیجے میں انفرادیت کا دائرہ سکڑتا جا رہا ہے اور انسان کی اجتماعی زندگی کی اہمیت بڑھتی چلی جا رہی ہے۔ لہذا آج اجتماعیت کی ناگزیریت پہلے سے کہیں زیادہ عیاں ہو رہی ہے۔ دین اسلام کا معاملہ تو یہ ہے کہ وہ دو افراد کو بھی سفر اور نماز میں

جماعت کی صورت میں دیکھنا پسند کرتا ہے۔

جماعت سازی کے حوالے سے کچھ اندیشوں کا بڑی شدت سے اظہار کیا جاتا ہے۔ مثلاً یہ کہ اس سے جماعتی و گروہی عصبیت کی لعنت اور شخصیت پرستی کی مہلک بیماری پیدا ہوتی ہے۔ مزید یہ کہ خود جماعتیں عموماً داخلی انتشار کا شکار ہو جاتی ہیں۔ اس سلسلے میں اولین بات تو یہ ہے کہ کون سا بڑا کام ہے جو اندیشوں سے خالی ہوتا ہے۔ جس چیز میں خیر کا پہلو غالب ہو اُس کو اختیار کرنا چاہیے اور اس کے اندیشوں سے بچاؤ کی ہر ممکن تدبیر کرنی چاہیے۔

”شخصیت پرستی“ کے پیدا ہونے کے امکانات وہاں زیادہ ہوتے ہیں جہاں صرف کسی ایک داعی کے اپنے خیالات، نظریات و تصورات اور اسی کے فہم و فکر کو ہی اس اجتماعیت میں ایک ایسے مرکز و محور کی حیثیت حاصل ہو جائے جس پر کبھی کوئی سوال ہی نہ اٹھایا جاسکے۔ اس کے برعکس اگر بہت سے لوگ باہمی مشاورت سے اپنے مقصد اور اس کے حصول کے طریق پر غور کرتے رہیں اور مسلسل ﴿أَمْرُهُمْ شُورَىٰ بَيْنَهُمْ﴾ کی قرآنی ہدایت پر عمل پیرا رہیں تو ان شاء اللہ اس اندیشے کا سدباب ہو جائے گا۔ مزید یہ کہ دین کی خدمت کے لیے جمع ہونے والے لوگ ہمیشہ اِنْنَا مِنَ الْمُسْلِمِينَ کے مطابق اپنے آپ کو اُمتِ مسلمہ ہی کا ایک حصہ تصور کریں۔ چنانچہ نہ ان میں کوئی غرور و گھمنڈ پیدا ہونے اپنے ”چیزے دگر“ ہونے کا احساس پیدا ہونے پائے اور نہ ہی وہ اپنے آپ کو عام مسلمانوں سے کسی اعتبار سے بہتر و برتر تصور کریں۔

یہاں یہ حقیقت بھی نگاہ میں رہنی چاہیے کہ تفرقہ بازی محض جماعت سازی ہی سے پیدا نہیں ہوتی بلکہ کوئی ادارہ یا محض درس گاہ یا دارالعلوم بھی اس کا سبب بن سکتا ہے۔ درس گاہوں نے جہاں اسلامی تعلیمات عام کرنے کا عظیم کارنامہ سرانجام دیا ہے وہاں یہ بھی ہوا کہ دین اسلام کو اپنے مسلک تک محدود کرنے کا طرز عمل سامنے آیا جو ”من دیگرم تو دیگری“ کی بنیاد بنا۔ اب نہ تو یہ صحیح ہے کہ ان خدشات کی بنا پر درس گاہیں اور دارالعلوم قائم کرنے ہی بند کر دیے جائیں اور نہ ہی یہ درست ہے کہ دینی مقاصد کے حصول کے لیے جماعتیں قائم کرنا ممنوع قرار دے دیا جائے۔ اس کے برعکس حتی الامکان ایسی احتیاطی تدابیر اختیار کی جانی چاہئیں کہ ان کے ذریعے اُمت میں تفرقہ و انتشار پیدا نہ ہو۔

تیسرا اندیشہ جماعتوں کے ”داخلی انتشار“ کا ہے۔ اختلاف اس عالم واقعہ کی ایک عظیم اگرچہ تلخ حقیقت ہے۔ تحریکیں اٹھتی ہیں اور بہت کچھ مفید کام کرتی ہیں، پھر ان میں داخلی انتشار رونما

ہو جاتا ہے۔ اسی طرح مدارس میں باہمی سرپھٹول کے مناظر دیکھنے کو ملتے ہیں۔ اس سے یہ نتیجہ نکالنا صحیح نہیں ہے کہ ان کا کام نسیاً منسیاً ہو جاتا ہے۔ ان کے اثرات ان کے بہت بعد تک بھی باقی رہتے ہیں۔ لہذا ضرورت اس کی ہے کہ خلوص اور للہیت کے ساتھ کام شروع کیا جائے۔ اختلافات کے صل کے لیے صحت مند راستے حتی الامکان کھلے رکھے جائیں اور جہاں اختلاف نصوص اور بنیادی معاملات کا نہ ہو بلکہ صرف رائے اور تعبیر و تشریح کا ہو، تو جماعت کے نظم بالا کی رائے اور تشریح کو فوقیت دی جائے۔ اس کے بعد بھی کوئی ناگوار صورت حال پیدا ہو تو اس کا سامنا کیا جائے۔

ہمارے نزدیک احیائے اسلام کوئی سادہ اور بسیط عمل نہیں ہے بلکہ اس کے متعدد گوشے ہیں جن میں سے ہر ایک میں اولوالعزم افراد اور جماعتیں برسر کار ہیں۔ مثلاً تعلیمی و تدریسی، اصلاحی و تربیتی، تبلیغی و دعوتی، قومی و ملی اور انقلابی و احیائی، جو بظاہر ایک دوسرے سے جدا اور مختلف بلکہ بعض پہلوؤں کے اعتبار سے متضاد ہونے کے باوجود اس وسیع تر احیائی عمل کے اعتبار سے ایک دوسرے کے لیے باعث تقویت ہیں اور قدر کی نگاہ سے دیکھے جانے کے قابل ہیں۔ ستم ظریفی یہ ہے کہ دین و مذہب کے مخالف اور لادینیت کے علم بردار تو پوری طرح منظم ہو کر کام کر رہے ہیں اور ان کے مختلف گروہ اور جتھے مختلف اطراف سے پوری تنظیم اور اجتماعیت کے ساتھ دینی قوتوں پر یلغار کر رہے ہیں، لیکن دین حق کے ماننے والے ابھی اس بحث میں اُلجھے ہوئے ہیں کہ دین متین کے لیے اجتماعی جدوجہد ضروری ہے یا نہیں! یہاں ایک فرمانِ رسول ﷺ کا حوالہ دینا اس بحث کو منطقی انجام تک پہنچاتا ہے:

((أَنَا أَمْرُكُمْ بِخُمْسٍ، اللَّهُ أَمَرَنِي بِهِ: بِالْجَمَاعَةِ وَالسَّمْعِ وَالطَّاعَةِ وَالْهَجْرَةِ وَالْجِهَادِ فِي سَبِيلِ اللَّهِ))

”میں تمہیں پانچ باتوں کا حکم دیتا ہوں، جن کا اللہ نے مجھے حکم دیا ہے: الجماعت میں رہنا، سماع (سننا)، اطاعت کرنا، (دارالاسلام کی طرف) ہجرت کرنا، اور اللہ کے راستے میں جہاد کرنا۔ (مسند احمد ترمذی نسائی)

(نوٹ: اس تحریر میں بانی تنظیم اسلامی ڈاکٹر اسرار احمدؒ کے کتابچہ ”تعارف تنظیم اسلامی“ سے بھی استفادہ کیا گیا ہے۔)



معاهداتِ امن اور مسلم اُمّہ کا کردار

شجاع الدین شیخ، امیر تنظیم اسلامی

امریکی صدر ٹرمپ نے نیٹو کے سربراہی اجلاس میں کہا کہ امریکہ اور ایران کے تعلقات میں گزشتہ کئی عشروں سے جاری کشیدگی میں اب کمی ہوگی۔ اس کے علاوہ انہوں نے ایران پر امریکہ کی جانب سے عائد پابندیوں میں نرمی کا اعلان کرتے ہوئے کہا کہ تعمیر نو کے لیے تہران تیل برآمد کر سکے گا اور ساتھ ہی یہ توقع بھی ظاہر کی ہے کہ ایران اور امریکہ میں مذاکرات جلد شروع ہو سکتے ہیں، تاہم ایرانی جوہری پروگرام پر معاہدہ بھی زیر غور ہے۔ ہیگ میں جاری نیٹو سربراہی اجلاس کے موقع پر خطاب میں انہوں نے کہا ہے کہ ہم ایران کو کسی صورت ایٹمی طاقت نہیں بننے دیں گے اور اگر اس نے یورینیم افزودگی کا پروگرام دوبارہ شروع کیا تو اس پر دوبارہ حملہ کریں گے۔ اس بات سے کسی کو انکار نہیں ہو سکتا کہ امریکی صدر نے جب سے اپنے عہدے کا حلف اٹھایا ہے، دنیا بھر میں کہیں جنگیں شروع ہو رہی ہیں تو کہیں اعلانِ جنگ بندی ہو رہا ہے، حالانکہ انہوں نے تو حلف اٹھانے سے پہلے بلکہ اپنی انتخابی مہم کے دوران ہی یہ کہا تھا: ”سب سے پہلے امریکہ“، یعنی امریکہ اب کسی دوسرے ملک میں مداخلت نہیں کرے گا۔ گویا جو ہونا تھا وہ ہو چکا، اب مزید جنگیں نہیں ہوں گی۔ دنیا حیران تھی کہ امریکہ اب اگر تیسری دنیا کے ممالک کے معاملات میں مداخلت نہیں کرے گا تو پھر کیا کرے گا! جس وقت ڈونلڈ ٹرمپ کو امریکی صدر منتخب کیا جا رہا تھا، غزہ میں تازہ ترین اسرائیلی مظالم کو شروع ہوئے ایک سال سے زیادہ عرصہ بیت چکا تھا۔ اہل غزہ اپنے بل بوتے پر مزاحمت جاری رکھے ہوئے تھے جس کے جواب میں اسرائیل فلسطین میں نسل کشی میں مصروف تھا۔ اس دوران میں نصف لاکھ سے زیادہ بے گناہ مسلمان بچے، خواتین، نوجوان اور بزرگ شہید کیے جا چکے تھے۔ پورے غزہ میں کوئی ایک خاندان بھی ایسا نہیں تھا جس کا کوئی نہ کوئی فرد اُس مزاحمت کے دوران شہید نہ ہوا ہو۔ اپنے

دعوے کے پیش نظر تو ٹرمپ صاحب کو چاہیے تھا کہ وہ اسرائیل سے کہتے کہ چونکہ اب میں دنیا میں امن قائم کرنا چاہتا ہوں، اس لیے تم فلسطین کے وہ تمام علاقے خالی کر دو جن پر تم نے گزشتہ سالوں میں قبضہ کیا ہے تاکہ اہل غزہ سکون سے زندگی بسر کر سکیں، مگر ایسا نہیں ہوا۔

امریکی صدر کے حلف اٹھانے سے صرف ایک دن پہلے اہل غزہ اور اسرائیل کے درمیان عارضی جنگ بندی کا معاہدہ ہوا تو اس پر مسلم دنیا میں خوشی کی لہر پھیل گئی۔ خیال کیا جا رہا تھا کہ ٹرمپ صاحب نے عہدہ سنبھالنے سے پہلے ہی اتنا بڑا کام کر دیا ہے تو بعد میں کیا کچھ نہیں کریں گے۔ عہدہ سنبھالنے کے کچھ ہی دنوں کے بعد روس اور یوکرین کی جنگ کا موضوع زیر بحث آیا تو صدر ٹرمپ نے یوکرین کے صدر ولادی میر زیلینسکی سے کہا: ”اب روس کے ساتھ اگر جنگ جاری رکھنی ہے تو اپنے بل بوتے پر لڑیں، امریکہ اب ”مزید“ مدد نہیں کرے گا۔“ یوکرین کے صدر اور صدر ٹرمپ کی ملاقاتوں اور ہدایات پر تبصرے ابھی زیر بحث تھے کہ اسرائیل نے امن معاہدہ توڑتے ہوئے اہل غزہ پر تاریخ کی بدترین بمباری کی۔ ایسے میں ٹرمپ صاحب نے اہل غزہ سے ”اظہارِ ہمدردی“ کرتے ہوئے مشورہ دیا کہ وہ علاقہ کو خالی کر کے دوسرے علاقوں میں چلے جائیں۔ گویا امن قائم کرنے کے لیے یہ ضروری تھا کہ اہل غزہ وہ بات مان لیں جس کی وہ گزشتہ کئی سالوں سے مزاحمت کر رہے ہیں۔

اس دوران میں غزہ میں بدترین غذائی قلت پیدا ہو گئی تو پاکستان سمیت کئی اسلامی اور غیر اسلامی ممالک میں بے چینی کی لہر دوڑ گئی۔ کئی مسلم ممالک کے عوام پاکستان کی طرف پُر امید نظروں سے دیکھ رہے تھے کہ وہ اسرائیل کو منہ توڑ جواب دے۔ پھر پاکستان کی تمام دینی جماعتوں نے ایک پلیٹ فارم پر اکٹھے ہو کر اسرائیل کے خلاف جنگ کا فتویٰ دے دیا جس سے حکومت پاکستان کو بھی پریشانی لاحق ہوئی۔ اس پریشانی کا فائدہ اٹھاتے ہوئے پاکستان کو مصروف کرنے کے لیے بھارت نے پاکستان پر حملہ کر دیا مگر افواج پاکستان کی جوانی کا رروائی سے بھارت بھی بوکھلا گیا اور چند گھنٹوں میں ہی سفید جھنڈے لہرا دیے۔ اس ”جنگ بندی“ کا کریڈٹ بھی صدر ٹرمپ نے ”حاصل“ کیا۔ اس کے بعد ابھی بھارت اپنے نقصانات کا جائزہ ہی لے رہا تھا تو یوکرین نے روس پر فضائی حملے کر دیے جس میں روس کو بڑا نقصان پہنچانے کے دعوے کیے گئے مگر روس نے بھی جوانی حملے کر کے یوکرین کو ٹھنڈا کر دیا۔ اس جنگ میں بھی صدر

ٹرمپ کے جنگ بندی کرانے کے دعوے کی گونج سنائی دیتی رہی۔

پھر پاکستان اور بھارت نے الگ الگ وفد امریکہ اور یورپ بھیجے تاکہ دنیا کے سامنے اپنا اپنا موقف بیان کریں۔ پاکستانی وفد نے اپنا پیغام صدر ٹرمپ تک پہنچاتے ہوئے کہا کہ وہ بھارت اور پاکستان کے درمیان مصالحت کرانے میں اپنا کردار ادا کریں، جس پر ہم نے تبصرہ کیا تھا کہ صدر ٹرمپ کا مصالحت میں کردار دو بلیوں میں کیک کی تقسیم کرنے والے کی طرح کا ہی ہو سکتا ہے۔ بھارتی وزیراعظم نے امریکی صدر کی مداخلت قبول کرنے سے صاف انکار کر دیا تھا۔ اسی دوران میں اسرائیل نے ایران پر حملہ کر کے اس کے چوٹی کے قائدین کے علاوہ ایٹمی سائنس دان بھی شہید کر دیے۔ ایران نے جب اسرائیل پر جوابی حملے کیے تو اسرائیلی عوام کو وہ تمام مناظر دیکھنے کو ملے جو گزشتہ ڈیڑھ برس سے نہتے اہل غزہ دیکھتے چلے آ رہے تھے۔ اسرائیلی عوام اور حکومت دونوں کے لیے یہ صورت حال غیر متوقع تھی۔ ایسے میں جب اس نے امریکہ سے مدد طلب کی تو بادل نخواستہ اُس نے ایران پر کچھ اس طرح سے حملہ کیا کہ لاشی بھی ٹوٹ گئی اور سانپ بھی نہیں مرا۔ آخر کار امریکہ اور اُس کے ایجنٹ اسرائیل نے جنگ بندی کا اعلان کر دیا جسے ایران نے اس شرط پر قبول کر لیا ہے کہ آئندہ شرارت نہیں کرنا۔ اس وقت ایران کا ایک معمولی شرط پر جنگ بندی پر راضی ہونا یقیناً اس بات کا ثبوت ہے کہ اُس نے امریکہ اور اسرائیل پر یہ واضح کر دیا ہے کہ اب اگر کوئی شرارت ہوئی تو کم از کم اسرائیل تو ایسا مزہ ضرور چکھ لے گا کہ وہ اس کا ذائقہ بتانے کے قابل نہیں ہوگا۔

ادھر غزہ میں اسرائیل کو جتنی بھی ہزیمت اٹھانا پڑی ہے، اس میں ایران کا بڑا ہاتھ ہے۔ یہ ہاتھ قانونی طور پر تو یقیناً کسی کو نظر نہیں آیا مگر اس حقیقت سے انکار بھی ممکن نہیں ہے۔ ایسے میں ایران کو اسرائیل کے خلاف جنگ بندی یقیناً اس شرط پر ہی کرنی چاہیے تھی کہ اسرائیل فلسطین سے اپنی فوجیں نکال کر ۱۹۶۷ء والی پوزیشن پر لے جائے۔ اس وقت صورت حال یہ ہے کہ خطے میں دو اسلامی ممالک اپنے پڑوسی ہنود اور یہود سے جنگ جیت چکے ہیں جبکہ افغانستان پہلے ہی امریکہ اور روس کو شکست دے چکا ہے۔ ضرورت اس امر کی ہے کہ یہ تینوں ممالک مل کر بیت المقدس کی آزادی اور عالم اسلام کی رہنمائی کے لیے کسی پلیٹ فارم پر جمع ہو کر کوئی لائحہ عمل طے کریں تاکہ دین کی سر بلندی کے کام کا آغاز ہو سکے۔



سُورَةُ الْفَاتِحَةِ^(۴)

مدّس: ڈاکٹر اسرار احمد

توحید فی العبادۃ اور توحید فی الاستعانہ

سورۃ فاتحہ کی سات آیات میں سے ساڑھے تین آیات اللہ تعالیٰ کی حمد و ثنا اور تمجید پر مشتمل ہیں، اور ان کا منطقی نتیجہ نکلتا ہے ”توحید فی العبادت۔“ ﴿إِيَّاكَ نَعْبُدُ﴾ پروردگار سے ایک بہت بڑا عہد ہے کہ ”ہم تیری ہی بندگی کرتے ہیں اور کریں گے۔“ امر واقعہ ہے کہ یہ کہتے ہوئے اگر ع ”چومی گویم مسلمانم بلرزم!“ کی کیفیت کو مد نظر رکھا جائے تو چوتھی آیت کے دوسرے ٹکڑے سے اس کا ربط واضح ہو جائے گا۔ جیسے ہی انسان یہ کہے ”إِيَّاكَ نَعْبُدُ“ تو ساتھ ہی اس کی دل جوئی اور تسلی کا پیغام موجود ہے ”إِيَّاكَ نَسْتَعِينُ“ یعنی اے ہمارے رب! ہم یہ اتنا بڑا عہد اور قول و قرار اپنے زور بازو پر نہیں کر رہے ہیں، بلکہ اس میں ہم تیری تائید اور توفیق کے محتاج ہیں۔ چنانچہ یہی ہے وہ رمز نبی کریم ﷺ کی اس دعائے ماثورہ میں جو کہ آپ ہر نماز کے بعد مانگا کرتے تھے: ((اللَّهُمَّ اَعِنِّي عَلَى ذِكْرِكَ وَ شُكْرِكَ وَ حُسْنِ عِبَادَتِكَ)) ”اے اللہ! میری مدد فرما اس پر کہ میں تجھے یاد رکھ سکوں (جیسا کہ تجھے یاد کرنے کا حق ہے)، تیرا شکر ادا کر سکوں (جیسا کہ تیرے شکر کا حق ہے) اور حسن و خوبی کے ساتھ تیری بندگی کر سکوں (جیسا کہ تیری بندگی کا حق ہے)۔“ اس چوتھی آیت میں بھی ایک خاص اسلوب سے شرک کا سد باب کیا گیا ہے۔ اگر اسلوب یہ ہوتا کہ نَعْبُدُكَ وَ نَسْتَعِينُكَ تو اس کے معنی ہوتے کہ ہم تیری بندگی کرتے ہیں اور کریں گے اس میں غیر کی بندگی کی نفی نہ ہوتی۔ اسی طرح ہم تجھ سے مدد چاہتے ہیں اور چاہیں گے اس میں غیر سے استعانت کی نفی نہ ہوتی۔ عربی زبان میں ضمیر مفعولی کو

پہلے لاکر حصر کا ایک مفہوم پیدا ہو جاتا ہے۔ چنانچہ ”نَعْبُدُكَ“ نہیں کہا، بلکہ فرمایا: ﴿إِيَّاكَ نَعْبُدُ﴾ ”ہم صرف تیری ہی بندگی کرتے ہیں اور کریں گے۔“ یہاں شرک کا سد باب ہوا اور توحید پر زور آیا۔ یہ ہے توحید فی العبادۃ۔ ﴿وَإِيَّاكَ نَسْتَعِينُ﴾ ”اور صرف تجھ ہی سے مدد مانگتے ہیں اور مانگیں گے۔“ یہ ہے توحید فی الاستعانت۔

توحید فی العبادۃ کے ضمن میں یہ بات ذہن میں رکھیں کہ توحید کے دو رخ معین کیے گئے ہیں۔ ایک ہے توحید فی العقیدہ۔ اس کو آپ کہہ سکتے ہیں نظریاتی توحید، علمی توحید۔ یعنی اللہ ایک ہے، اللہ تنہا ہے، اللہ کا کوئی سا جھی نہیں ہے، اللہ کا کوئی مد مقابل نہیں ہے، اللہ جیسا کوئی نہیں ہے، اللہ کی صفات میں اُس کا کوئی مثل نہیں ہے۔ یہ علمی انداز میں توحید کا اظہار ہے۔ توحید کا دوسرا رخ ہے توحید فی الطلب۔ یعنی مطلوب و مقصود اور معبود صرف اور صرف وہی ہے۔ درحقیقت پہلی آیت ﴿الْحَمْدُ لِلَّهِ رَبِّ الْعَالَمِينَ﴾ توحید فی العقیدہ یا علمی اور نظری توحید کے ضمن میں اصل الاصول ہے، جڑ اور بنیاد ہے جب کہ ﴿إِيَّاكَ نَعْبُدُ﴾ توحید فی الطلب یا عملی توحید کا اقرار ہے کہ اُسی کی اطاعت ہوگی، مطاع مطلق صرف وہی ہے۔ مخلوق کی اطاعت اُس کی اطاعت کے دائرے کے اندر اندر ہوگی۔ محبوب حقیقی وہی ہے اور سب مخلوق کے لیے محبت اُس کی محبت کے تابع ہوگی۔ مطلوب اصلی وہی ہے، باقی سب کی حیثیت ذرائع کی ہوگی، مقصود کی نہیں۔ یہ ہے درحقیقت توحید فی الطلب یا توحید فی العبادۃ، یا اس کو عملی توحید کہیے جو اس ٹکڑے کے اندر مکمل طور پر آ جاتی ہے ﴿إِيَّاكَ نَعْبُدُ﴾۔ درحقیقت اللہ تعالیٰ کے تمام حقوق ایک لفظ ”عبادت“ میں آ جاتے ہیں۔ حضور اکرم ﷺ فرماتے ہیں: ((الدُّعَاءُ مَخَّ الْعِبَادَةِ)) (۳۳) ”دُعا عبادت کا مغز اور لُب لُب ہے“ اور ((الدُّعَاءُ هُوَ الْعِبَادَةُ)) (۳۴) ”دُعا ہی تو عبادت ہے۔“

اسی آیت کا دوسرا ٹکڑا ہے: ﴿وَإِيَّاكَ نَسْتَعِينُ﴾۔ اس میں توحید فی الدعاء توحید فی الاستعانت توحید فی الاستمداد سب جمع ہو گیا۔ یہ مختلف الفاظ ہیں جو باب استفعال سے آتے ہیں: استعانت، استنصار، استمداد، استدعاء، استغاثہ۔ استغاثہ سوائے اللہ کے کسی ماہنامہ **میثاق** (14) اگست 2025ء

اور سے نہیں ہوگا۔ استعانت سوائے اللہ کے کسی اور سے نہیں ہوگی۔ استدعا سوائے اُس کے کسی اور سے نہیں ہوگی۔ استمداد سوائے اُس کے کسی اور سے نہیں ہوگی۔ میں تفصیل سے بیان کر چکا ہوں کہ اس میں اصلاً مراد ہے فوق الاسباب، کسی سے تعاون کی درخواست کرنا۔ ایک ہے مادی قانون کے اندر اور تحت الاسباب کسی سے مدد طلب کرنا، یہ بالکل دوسری چیز ہے۔ وہاں گھڑا رکھا ہے اور پانی بھی ہے، میں نے کسی سے کہا کہ ذرا مجھے پانی پلا دو، یہ بھی استعانت ہے، استمداد ہے۔ میں نے کسی سے مدد چاہی ہے، اُس نے میری ایک ضرورت پوری کی ہے، اس کے لیے میں اُس کا شکر یہ ادا کرتا ہوں، لیکن مادی اسباب و وسائل اور ظاہری اسباب و علل کے اندر امداد اور استعانت طلب کرنا مختلف شے ہے، جبکہ ماوراء الاسباب، کوئی غیر محسوس طریقے پر، مادی طریقوں سے بلند تر کسی سلسلہ میں کسی سے مدد طلب کرنا، کسی سے استغاثہ کرنا، کسی کو پکارنا، کسی سے دعا کرنا، یہ بالکل دوسری شے ہے۔ اگر اللہ کے سوا کسی سے استمداد ہے، کسی سے استعانت ہے، کسی سے استدعا ہے، کسی سے استغاثہ ہے تو وہ شرک ہے جس میں کوئی شک و شبہ نہیں۔

تاہم اسباب ظاہری کے اندر کسی سے امداد طلب کرنے میں شرکِ خفی پیدا ہو سکتا ہے، اگر انسان کے ذہن پر یہ چیز مسلط ہو جائے کہ کسی شخص میں اپنے طور پر یہ طاقت موجود ہے کہ میری ضرورت پوری کر سکتا ہے اور یہ حقیقت ذہن سے اوجھل ہو جائے کہ لَا حَوْلَ وَلَا قُوَّةَ إِلَّا بِاللَّهِ (کسی میں کوئی طاقت نہیں ہے جب تک کہ اللہ کا اذن نہ ہو)۔ میں نے اسے کہا ہے کہ مجھے پانی پلا دے، یہ مجھے پانی پلا سکتا ہے جب اللہ چاہے گا، محض اپنے ارادے اور طاقت سے یہ مجھے پانی بھی نہیں پلا سکتا۔ اگر یہ چیز ذہن سے اوجھل ہو جائے گی تو یہ شرکِ خفی ہو جائے گا۔ البتہ اسباب ظاہری سے ماورا ہو کر کسی سے مدد طلب کرنا تو شرکِ جلی ہے، اس میں کسی شک و شبہ کی کوئی گنجائش نہیں۔

حصہ سوم (درخواستِ ہدایت) کی تفہیم

سورۃ الفاتحہ کا تیسرا حصہ اگرچہ آخری تین آیات پر مشتمل ہے، تاہم یہ تینوں آیات

مل کر ایک جملہ بنتی ہیں۔ اس کو آپ کہہ سکتے ہیں کہ ایک عام بات کے بعد اب خاص بات کا ذکر آ رہا ہے۔ استعانت عام ہے: اے رب! ہم تیری ہی مدد چاہتے ہیں۔ مدد تو ایک عام لفظ ہے اس مدد کے ضمن میں جو خاص اور اہم ترین چیز ہے وہ یہ ہے کہ ہمیں ہدایت عطا فرما: ﴿إِهْدِنَا الصِّرَاطَ الْمُسْتَقِيمَ ۝﴾ پروردگار! ہم سب سے بڑھ کر جس چیز کے محتاج ہیں وہ ہدایت ہے۔

ہدایت: عظیم ترین نعمتِ خداوندی

سورہ فاتحہ کی عظمت کو سامنے رکھتے ہوئے یہاں سب سے پہلا نکتہ تو ذہن میں یہ رکھیے کہ بندے کو اپنے رب کے حضور حاضری کی نعمت میسر آئی۔ یہ میری اور آپ کی نماز نہیں، اُس بندے کی ہے جو واقعاً ”عبداللہ“ ہو، جو کہہ سکے: اِنِّیْ عَبْدُ اللّٰہِ، جو فی الواقع ”عبدہ“ ہو۔

عبد دیگر عبادۂ چیزے دگر
ما سراپا انتظار او منتظر!

اس کا تصور کیجیے، وہ رب کے حضور میں حاضر ہے اور وہ کیفیت ذہن میں لائیے: ”الصَّلَاةُ مِعْرَاجُ الْمُؤْمِنِينَ“، (۳۵)۔ اس وقت وہ معناً معراج کی لذت سے فیض یاب ہو رہا ہے۔ یہاں پر دیکھیے کہ اُس نے مانگا کیا ہے! گویا تلقین ہو رہی ہے کہ مانگنے کی اصل شے کیا ہے! ایک ہے ہماری ذہنی سطح تو ہم دنیاوی نعمتیں طلب کریں گے۔ میرے ایک دوست جو امریکہ جا رہے تھے انہوں نے اپنی چھوٹی بچی سے پوچھا: بیٹی! میں تمہارے لیے وہاں سے کیا لاؤں؟ اُس نے اپنی ذہنی سطح کے مطابق کہا کہ میرے لیے وہاں سے ایک پنسل لے کر آئیے گا۔ اس لیے کہ اس کی ذہنی سطح ہے ہی اتنی، اس سے بالاتر چیز کا ابھی تک اس کے ذہن میں تصور نہیں ہے۔ تو ہر کوئی اپنی ذہن کی سطح کے مطابق ہی مانگتا ہے۔

اگر ہمیں وہ لمحہ میسر آ جائے تو ہم کیا مانگیں گے؟ ہماری نگاہ میں کس چیز کی قدر و منزلت ہوگی؟ شاید دولت مانگیں، ثروت مانگیں، شہرت طلب کریں، دنیاوی حیثیت و جاہت طلب کریں، دنیاوی غلبہ و اقتدار طلب کریں۔ یہاں تلقین ہو رہی ہے کہ مانگنے کی

اصل شے ”ہدایت“ ہے۔ درحقیقت رہنمائی ہو رہی ہے کہ اس پوری کائنات میں کوئی چیز اُس وقت تک نعمت نہیں ہے جب تک کہ اُس کے ساتھ نعمتِ ہدایت شامل نہ ہو۔ جن چیزوں کو تم نعمت سمجھے ہوئے ہو اگر ہدایت نہ ہو وہ تو موجبِ زحمت بن جائیں گی۔ مثلاً دولت ہے ہدایت نصیب نہیں ہے تو دولت سے آپ کیا کریں گے؟ عیاشیاں کریں گے، بد معاشیاں کریں گے، اس دولت کو لوگوں پر رعب گانٹھنے کا ذریعہ بنائیں گے۔ چنانچہ یہ دولت بذاتِ خود نعمت نہیں بلکہ موجبِ زحمت ہے، موجبِ عذاب ہے۔ اولاد ہے لیکن ہدایت نہیں ہے تو آپ اولاد کو کیا بنا کر اٹھائیں گے؟ اولاد سرکش بن کر اٹھے گی، خدا کی باغی بن کر اٹھے گی۔ یہ اولاد آپ کے لیے صدقہ جاریہ نہیں ہوگی۔ یہ آپ کے نامہ اعمال میں ہمیشہ ہمیش کے لیے گناہوں کے مزید اندراج کا ذریعہ اور سبب بن جائے گی۔ معلوم ہوا کہ مجرد اولاد نعمت نہیں ہے۔ ہاں! نعمتِ ہدایت ہو تو پھر اولاد بھی نعمت ہے۔ اتنی بڑی نعمت ہے کہ جلیل القدر پیغمبروں نے اس کے لیے دعائیں کیں۔ حضرت زکریا علیہ السلام نے دُعا کی: ﴿رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ ﴿۸۹﴾﴾ (الانبیاء) ”پروردگار! مجھے اکیلا مت چھوڑنا، اور تُو سب سے بہتر وارث ہے۔“ حضرت ابراہیم علیہ السلام نے دعا کی، اور جب اسماعیل و اسحاق علیہ السلام جیسے بیٹے ملے ہیں تو ہدیہ تشکر پیش کیا ہے: ﴿الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ ۖ إِنَّ رَبِّي لَسَمِيعُ الدُّعَاءِ ﴿۱۳۹﴾﴾ (ابراہیم) ”کل شکر اور کل ثنا اللہ کے لیے ہے جس نے مجھے عطا فرمائے باوجود بڑھاپے کے اسماعیل و اسحاق (جیسے بیٹے)۔ بے شک میرا رب دعائیں سننے والا ہے۔“ اس آیت کے آخری نکلڑے سے ظاہر ہوتا ہے کہ دعائیں مانگ مانگ کر اولاد لی، تو اسی پر آپ قیاس کر لیں کہ جتنی نعمتیں ہیں، وہ فی نفسہ نعمت نہیں ہیں۔ اصل نعمت، نعمتِ ہدایت ہے جو ہر چیز کو نعمت بنا دیتی ہے، اور اگر وہ نہیں ہے تو ہر چیز نعمت نہیں بلکہ موجبِ زحمت ہو جائے گی۔ لہذا مانگنے کی اصل چیز ہدایت ہے۔

صراطِ مستقیم کی پہچان: وحیِ الہی کی محتاج

سورہ فاتحہ میں مضامین کا یہ ربط ہم ملاحظہ کر چکے ہیں کہ ایک سلیم الفطرت انسان

عقل سلیم کی رہنمائی میں، غور و فکر کے نتیجے میں یہاں تک تو از خود پہنچ جاتا ہے۔ آگے ہے اصل میں وہ بات کہ جہاں انسان گھٹنے ٹیک کر سوال کرنے پر مجبور ہے، اور وہ ہے اس زندگی کے پُر پیچ سفر میں سیدھی شاہراہ ”صراطِ مستقیم“ جو پُر پیچ نہ ہو، جس میں افراط و تفریط کے دھکے نہ ہوں، جس میں ادھر ادھر کا بھٹکانا نہ ہو۔ اس کا تعلق عقل انسانی کے امکان میں نہیں ہے۔ اس کی وجہ یہ ہے کہ انسان اپنے ظروف و احوال سے بلند نہیں ہو سکتا۔ مرد ہے تو بحیثیت مرد سوچے گا، وہ اپنے آپ کو عورت کی جگہ پر رکھ کر نہیں سوچے گا۔ اُس کے اپنے احساسات ہیں، اُس کی اپنی نفسیاتی ساخت ہے۔ جیسے انگریزی میں کہتے ہیں:

He will stay inside his skin and will not come out

یعنی وہ اپنی چمڑی کے اندر ہی رہے گا، اس سے باہر تو نہیں آئے گا۔ لہذا وہ جو نظام تجویز کرے گا اس میں عورت کے لیے صحیح اور معتدل مقام کا تعین کرنا ناممکن ہے، یا ادھر ٹھوکر کھائے گا یا ادھر ٹھوکر کھائے گا۔ کسی مزدور کے لیے یہ ناممکن ہے کہ وہ کارخانہ دار کی جگہ ہو کر سوچ سکے۔ اُس کے اپنے مسائل (problems) ہیں، وہ اُن تلخ حقیقتوں کو خوب جانتا ہے جو اُسے درپیش ہیں اور اُنہی میں الجھا ہوا ہے۔ وہ کارخانہ دار کی مجبوریوں کو نہیں سمجھ سکتا، جب کہ کارخانہ دار کے ذہن پر اپنے مسائل مسلط ہیں۔ وہ محسوس نہیں کر سکتا کہ ایک غریب مزدور کے احساسات کیا ہیں! اب ظاہر بات ہے انسان ادھر ہوگا یا ادھر ہوگا۔ مرد ہوگا یا وہ عورت ہوگی، یا وہ مزدور ہوگا یا کارخانہ دار ہوگا، یا وہ کاشت کار ہوگا یا زمیندار ہوگا، یا وہ حکومت میں ہوگا یا اُس پر حکومت کی جارہی ہوگی۔ انسان مختلف حیثیتوں میں رہتے ہوئے غور کرتا ہے، سوچتا ہے تو لازماً افراط و تفریط میں مبتلا ہوتا ہے۔

ان پیچیدہ مسائل میں میں نے تین چیزیں گنوائی تھیں، اور یہ تین تقریباً عقدہ ہائے لائیکل ہیں: (۱) مرد اور عورت کے درمیان توازن، (۲) فرد اور اجتماعیت کے مابین توازن، (۳) سرمایہ اور محنت کے درمیان توازن۔ یہ سرمائے اور محنت ہی کی ایک شکل ہے کہ کوئی زمیندار ہے اور کوئی کاشت کار۔ دوسری شکل یہ ہے کہ یہ کارخانہ دار ہے اور یہ مزدور ہے۔ اس تیسرے مسئلہ کو صنعتی انقلاب (industrial revolution) اور مشین

کی ایجاد نے اتنا گمبھیر بنا دیا ہے کہ اس کا حل کسی کے پاس نہیں۔ یا تو انسان ایک انتہا پر سرمایہ داری (Capitalism) کی طرف چلا جائے گا یا دوسری طرف چھلانگ لگائے گا تو اسے سوائے کمیونزم کے کوئی راستہ نظر نہیں آئے گا۔ یہ ہیں وہ دھکے جو نوعِ انسانی کھا رہی ہے اور ان میں انسان کی اصل ضرورت ”صراطِ مستقیم“ ہے۔

یہ جان لیجیے کہ نبوت و رسالت کی ضرورت کیوں ہے! توحید تک تو انسان خود پہنچ سکتا ہے، آخرت تک بھی اُس کی رسائی ہے، البتہ ان چیزوں میں زیادہ یقین کی گہرائی نبوت و رسالت سے میسر آتی ہے۔ اصلاً یہ چیزیں اُس کے اپنے ذہن کے دائرے میں بھی ہیں، لیکن گیرائی اور گہرائی میں اضافہ ہوگا تو نبوت اور رسالت کے ذریعہ سے۔ البتہ جہاں وہ نبوت و رسالت اور وحی کا بالکل محتاج ہے وہ ہے ”صراطِ مستقیم“۔ اس کے لیے قرآن مجید میں مختلف الفاظ آئے ہیں: الصِّرَاطِ السَّوِيِّ (طہ: ۱۳۵) ”بالکل درمیانی راستہ“۔ خطِ استوا ہم اُس فرضی خط کو کہتے ہیں جو کُرۃ ارضی کو بالکل برابر دو حصوں میں تقسیم کرتا ہے۔ اسی طرح سَوَاء السَّبِيلِ (المائدہ: ۱۲) ”توسط اور اعتدال کی شاہراہ“ اور قَصْدُ السَّبِيلِ (النحل: ۹) ”سیدھا راستہ“ سچ کی راہ“ یہ مختلف اصطلاحات ہیں جو ایک حقیقت کو نمایاں کر رہی ہیں کہ انسان اس زندگی میں قدم قدم پر دورا ہوں پر سہ راہوں پر چوراہوں پر آتا ہے اور اگر اُس نے ہدایتِ خداوندی کا دامن نہ تھاما ہوا ہو تو کہیں وہ غلط موڑ مڑ جائے گا۔ ابتدا میں تو معلوم ہوگا کہ کوئی خاص فرق نہیں، محض دس ڈگری کا فرق ہے ان دونوں راستوں میں، لیکن آگے بڑھتے جائیں گے تو وہ راستہ کھلتا چلا جائے گا اور اصل راستہ دور ہوتا جائے گا۔

خشتِ اوّل چوں نہد معمار کج

تا ثریا می رود دیوار کج

جب معلوم ہوگا کہ بہت دور نکل آئے تو پھر انسان ایک ردِ عمل کے طور پر زور لگائے گا جس سے ہو سکتا ہے کہ کسی دوسری انتہا کو پہنچ جائے۔

حضورِ اقدس صلی اللہ علیہ وسلم نے ایک مرتبہ باقاعدہ ڈایا گرام (نقشہ) بنا کر صحابہ کرامؓ کو

صراطِ مستقیم کی حقیقت سمجھائی۔ آپ نے زمین پر تنکے سے ایک سیدھا خط کھینچا اور کچھ آڑے ترچھے خطوط، جو اس سیدھے خط کو کاٹ رہے تھے۔ ایک خط بائیں طرف سے آیا اور وہ سیدھے خط کو کاٹتا ہوا دائیں طرف گزر گیا، پھر دائیں طرف سے آیا اور سیدھے خط کو کاٹتا ہوا بائیں طرف نکل گیا۔ پھر یہ بائیں والا خط لوٹا اور سیدھے خط کو کاٹ کر دائیں طرف نکل گیا۔ اس حقیقت کو ذہن میں رکھیے کہ اس ڈایا گرام میں حضور اکرم صلی اللہ علیہ وسلم نے ایک عظیم حقیقت کو واضح کیا ہے کہ فطرتِ انسانی ”سواء السبیل“ کی طرف زور تو لگاتی ہے لیکن اس جگہ آ کر رکتی نہیں بلکہ اس کو عبور کر جاتی ہے، کیونکہ راہنمائی کا دامن ہاتھ میں نہیں ہے کہ معلوم ہو جائے کہ اب یہاں سے اپنا رخ درست کرنا ہے۔ اپنے زور میں پھر وہیں سے لوٹتی ہے کہ بہت غلط آگئے۔

وہ انتظار تھا جس کا یہ وہ سحر تو نہیں!

اس کو میں ایک لفظ کے حوالے سے بیان کیا کرتا ہوں۔ ”آزادی“ ایک اعلیٰ قدر ہے، ہم سب مانتے ہیں۔ آج سے کوئی تین سو برس پہلے پوری دنیا میں جاگیرداری نظام (feudal system) تھا، جس میں انسان انتہائی پستی میں مبتلا تھے۔ نہ اُن کے حقوق تھے نہ اختیارات۔ بادشاہ تھا اور اس کے نیچے جاگیردار تھے۔ تیس ہزاری، بیس ہزاری منصب دار تھے۔ ہر جگہ لارڈز اور بیرنز تھے۔ پوری دنیا میں، مشرق اور مغرب میں ہر جگہ یہی کچھ تھا۔ عوام کی حیثیت ان جاگیرداروں کے مقابلے میں کمی کاری، خدمت گزاروں کی تھی۔ جب انسانوں میں وہ شعور پیدا ہوا جس کو علامہ اقبال نے ”ابلیس کی مجلسِ شوریٰ“ میں ابلیس سے کہلوا یا ہے۔

ہم نے خود شاہی کو پہنایا ہے جمہوری لباس

جب ذرا آدم ہوا ہے خود شناس و خود نگر

جب یہ احساس پیدا ہوا کہ آخر یہ بھی ہماری طرح دو ہاتھ دو پاؤں رکھنے والے انسان ہیں، ہم ان سے کس طرح کمتر تو نہیں کہ ان کے سامنے پست اور مطیع ہو کر رہیں۔ یہ شعور پیدا ہوا تو نوعِ انسانی نے آزادی کی تلاش میں سفر کا آغاز کیا۔ انقلابِ فرانس انسانی

تاریخ میں ایک بہت بڑا نشانِ راہ ہے۔ جمہوریت اور آزادی کے دور کا آغاز ہوا، لیکن اس آزادی میں ایک عدم توازن شامل ہو گیا۔ دولت کے سلسلے میں بھی آزادی کہ میرا پیسہ ہے، میں جو چاہوں کروں۔ وہی آزادی جو سیاست کے میدان میں انسان کو خود اختیاری اور جمہوریت کی طرف لے گئی، وہی آزادی معاشی معاملات میں سرمایہ داری کی طرف لے گئی۔ کچھ دیر کے بعد ہوش آیا کہ ہم تو آسمان سے گر کر کھجور میں اٹک گئے ہیں۔ رع ”رُست از یک بند تا افتاد ر بندے دگر!“ جاگیر دار کی غلامی سے نکلے تھے، سرمایہ دار کی غلامی میں مبتلا ہو گئے۔ وہ آزادی کی چڑیا تو ہاتھ نہ آئی۔ اب پھر واپسی کا سفر شروع ہوا۔ ایک ردِ عمل ہوا جس کی انتہا کمیونزم ہے۔ کسی کا کچھ نہیں ہے۔ سرمایہ اور سرمایہ پیدا کرنے والے ذرائع کسی کی انفرادی ملکیت میں نہیں، بلکہ اجتماعی ملکیت میں ہونے چاہئیں۔ ہے وہی آزادی کی تڑپ۔ پہلے جاگیر دار کی غلامی سے چھٹکارا حاصل کیا تھا، اب سرمایہ دار کی غلامی سے چھٹکارا حاصل کرنے کی کوشش ہو رہی ہے، لیکن توازن اب بھی برقرار نہیں رہا۔ نتیجہ یہ نکلا کہ ریاست ایک بہت بڑی جاگیر دار اور سرمایہ دار بن گئی۔ انسان پھر اسی بندھن میں بندھے رہ گئے۔ اب مطلق العنانیت (totalitarian system) ہے۔ کام کرو اور روٹی کھاؤ۔ آزادی رائے اور اظہارِ آزادی رائے کس چڑیا کا نام ہے، اسے بھول جاؤ۔ کیسے کیسے پنچھی، کس کس مصیبت سے وہاں سے اڑ کر پہنچتے ہیں کہیں آزاد دنیا میں، آزاد فضا میں سانس لینے کے لیے۔ کیوں؟ اس لیے کہ۔

یہ داغ داغ اُجالا، یہ شب گزیدہ سحر
وہ انتظار تھا جس کا یہ وہ سحر تو نہیں!

وہ آزادی انسان کے ہاتھ میں نہیں آرہی۔ اس کی وجہ یہی ہے کہ انسان اپنی سوچ، اپنے غور و فکر اور عمل کے ردِ عمل کا شکار ہوتا چلا جا رہا ہے۔

رب کے حضور درخواستِ ہدایت کی تکرار

یہ ہے وہ پس منظر جس میں گھٹنے ٹیک کر دعا کرنے کا مقام ہے۔ اکبر الہ آبادی کے مطابق رع ”طالب ہو خدا سے کہ خدا ہی کا ہے یہ کام“ یہاں تو اسی سے مانگنا پڑے گا:

﴿ اِهْدِنَا الصِّرَاطَ الْمُسْتَقِيمَ ۝ ﴾

” (اے رب!) تو ہی ہمیں سیدھے راستے کی طرف ہدایت عطا فرما۔“

ہدایت کے بارے میں مباحث عام تقاسیر میں مل جائیں گے، کہ ہدایت کے مختلف مدارج ہیں۔ راستہ سجدینا اور سمجھادینا بھی ہدایت ہے اور انگلی پکڑ کر چلانا اور منزل تک پہنچادینا بھی ہدایت ہے۔ اس ہدایت کی انسان کو ہر لحظہ ضرورت ہے۔ سیدھے راستے پر تو آگے، لیکن یہ معاملہ کوئی ایسا تو نہیں ہے کہ آگے کوئی دورا نہیں آنا۔ قدم قدم پر دورا ہے، سہرا ہے اور چوراہے ہیں۔ ہر آن اندیشہ ہے کہ یہاں سے تونچ کر آگیا ہوں آئندہ کہیں غلط نہ مڑ جاؤں لہذا ﴿ اِهْدِنَا الصِّرَاطَ الْمُسْتَقِيمَ ۝ ﴾۔ آپ روزانہ پانچ وقت کئی مرتبہ دُہراتے کہ پروردگار! تیرا ہی دامن تھا میں گے تو ان پُرپیچ راہوں سے سلامتی کے ساتھ گزر سکیں گے۔ ہم کسی غلط موڑ پر نہ مڑ جائیں اور سیدھے اپنی منزل مراد پر جا پہنچیں، لہذا ہمیں صراطِ مستقیم کی طرف راہنمائی عطا فرما۔ صراطِ مستقیم مرکبِ توصیفی ہے، بالکل سیدھا راستہ۔

اگلی دو آیات میں اس سیدھے راستے کی مزید وضاحت ہے۔ اس سے مزید راہنمائی مل رہی ہے کہ یہ کتنی بڑی دولت اور کتنی بڑی نعمت ہے۔ انسان کو جس چیز سے محبت ہوتی ہے اس کا پھر وہ زیادہ تفصیل سے ذکر کرتا ہے، جیسے سورہ طہ میں ہم نے دیکھا کہ حضرت موسیٰ علیہ السلام کو اللہ تعالیٰ سے جو شرفِ مکالمہ اور مخاطبہ حاصل ہوا تھا اس میں بات کو طول دے رہے ہیں۔ سوال صرف یہ تھا: ﴿ وَمَا تَلَكَ بِيَمِينِكَ يُمُوسَىٰ ۙ ﴾ ﴿ ۱۶ ﴾ ”اے موسیٰ! تمہارے دائیں ہاتھ میں کیا ہے؟“ لیکن جواب ملاحظہ ہو:

﴿ قَالَ هِيَ عَصَايَ ۖ أَتَوَكَّؤُا عَلَيَّهَا وَآهَشُّ بِهَا عَلَىٰ غَنَمِي وَإِنِّي فِيهَا مَأْرَبٌ ۙ ﴾ ﴿ ۱۸ ﴾ ﴿ طہ ﴾

”کہا: یہ میرا عصا ہے، میں اس پر ٹیک بھی لگا لیتا ہوں، اس سے اپنی بکریوں کے لیے (درختوں سے) پتے بھی جھاڑ لیتا ہوں، اور اس میں میرے لیے اور بھی کئی کام ہیں۔“

سورۃ الفاتحہ میں ﴿اِهْدِنَا الصِّرَاطَ الْمُسْتَقِيمَ ۝﴾ کی وضاحت اللہ تعالیٰ نے خود فرمادی۔ اس کی مثبت اور نفی دو اعتبارات سے توضیح ہو رہی ہے۔ اس میں ہمارے لیے رہنمائی بھی ہے کہ جو کچھ مانگ رہے ہو اس کو اچھی طرح سمجھ لو کہ کیا مانگ رہے ہو!

﴿صِرَاطَ الَّذِينَ أَنْعَمْتَ عَلَيْهِمْ ۝﴾

”راستہ اُن لوگوں کا جن پر تیرا انعام ہوا۔“

﴿غَيْرِ الْمَغْضُوبِ عَلَيْهِمْ ۝﴾

”جو نہ تو مغضوب علیہم ہیں (کہ اُن پر تیرا غضب نازل ہوا ہو)۔“

﴿وَالَّذِينَ هُمْ عَنْ آلِهَتِهِمْ كَارِهُونَ ۝﴾

”اور نہ گم کردہ راہ ہیں۔“

یہ مثبت اور منفی انداز میں صراطِ مستقیم کی مزید وضاحت ہے۔ اس لیے میں نے عرض کیا تھا کہ یہ ایک ہی جملہ ہے۔ پرنسپل کا زہے ﴿اِهْدِنَا الصِّرَاطَ الْمُسْتَقِيمَ ۝﴾ اور آخری دونوں آیات گویا subordinate clauses ہیں۔ یہ ﴿صِرَاطَ الَّذِينَ أَنْعَمْتَ عَلَيْهِمْ﴾ کا بدل ہیں۔ ﴿صِرَاطَ الَّذِينَ أَنْعَمْتَ عَلَيْهِمْ﴾ بدلِ اول ہے جبکہ ﴿غَيْرِ الْمَغْضُوبِ عَلَيْهِمْ وَلَا الضَّالِّينَ ۝﴾ بدلِ ثانی ہے۔

بنی نوع انسان کے تین گروہ

یہاں ہمارے سمجھنے کے لیے تین قسم کے اشخاص ہیں جن کا سورۃ الفاتحہ میں ذکر آگیا: (۱) مُنْعَمٌ عَلَيْهِمْ (۲) مَغْضُوبٌ عَلَيْهِمْ (۳) ضَّالِّينَ۔ ایک گروہ کے راستے کو ہم نے چاہا ہے کہ ہم پر کھول دیا جائے، ہمیں اس کی ہدایت دی جائے، جب کہ دوسرے دو سے ہم نے اللہ کی پناہ طلب کی ہے کہ ان کے راستے کی طرف کہیں ہمارا رخ نہ موڑ دیجیے گا۔

مُنْعَمٌ عَلَيْهِمْ کون ہیں؟ الْقُرْآنُ يُفَسِّرُ بَعْضُهُ بَعْضًا یعنی ”قرآن کا ایک حصہ دوسرے کی تفسیر کرتا ہے“ کے مصداق سورۃ النساء میں بات واضح ہوگئی:

﴿وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ

النَّبِيِّينَ وَالصِّدِّيقِينَ وَالشُّهَدَاءَ وَالصَّالِحِينَ وَحَسُنَ أُولَٰئِكَ رَفِيقًا ﴿٦٩﴾

”جو لوگ اللہ اور اُس کے رسول (صلی اللہ علیہ وسلم) کی اطاعت پر کاربند ہو جاتے ہیں انہیں معیت نصیب ہوگی ان کی جن پر اللہ کا انعام ہوا، یعنی انبیاء، صدیقین، شہداء اور صالحین۔ اور کیا ہی اچھے ہیں یہ لوگ رفاقت کے لیے۔“

ذہن انسانی میں خیالات کی رفتار بڑی تیز ہوتی ہے۔ چنانچہ جب بھی زبان سے یہ الفاظ نکالیں ﴿إِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ﴾ تو بجلی کے کوندنے کے سے انداز میں ذہن میں یہ چار الفاظ آجانے چاہئیں: ﴿مِنَ النَّبِيِّينَ وَالصِّدِّيقِينَ وَالشُّهَدَاءَ وَالصَّالِحِينَ﴾۔ یہ ہیں مُنْعَم عَلَيْهِمْ جن پر اللہ تعالیٰ کا انعام ہوا۔ ان میں پھر درجات ہیں۔ بلند ترین درجہ نبوت کا ہے، اس سے متصل مقام صدیقیت کا ہے، پھر مرتبہ شہادت کا ہے، اور اس میں base line سمجھ لیجئے صالحین ہوتے ہیں۔

اللَّهُمَّ رَبَّنَا اجْعَلْنَا مِنْهُمْ وَأَزْزُقْنَا مَعِيَّتَهُمْ!

مَعْضُوب عَلَيْهِمْ سے مراد کون ہیں؟

مُنْعَم عَلَيْهِمْ کو سمجھانے کے لیے تو کسی وضاحت کی ضرورت نہیں، البتہ منفی انداز میں جو اسلوب آیا یہ ضرور وضاحت طلب ہے:

﴿غَيْرِ الْمَعْضُوبِ عَلَيْهِمْ وَلَا الضَّالِّينَ ۝﴾

مَعْضُوب عَلَيْهِمْ وہ ہیں جنہوں نے ہدایت کو پانے کے بعد اپنی شرارتِ نفس اور خباثتِ نفس کی بنا پر اس ہدایت سے منہ موڑا، کج روی اختیار کی اور اس کی سزا میں ان پر اللہ کا غضب نازل ہوا۔ حضرت عبداللہ بن عباس رضی اللہ عنہما نے معین کیا ہے کہ یہاں مَعْضُوب عَلَيْهِمْ سے مراد یہود ہیں جنہیں اولین شریعت ملی۔ تاریخی طور پر ثابت ہے کہ حضرت موسیٰ علیہ السلام سے پہلے کوئی شریعت نازل نہیں ہوئی۔ حضرت نوح، حضرت صالح، حضرت ہود اور حضرت ابراہیم علیہم السلام کا ذکر قرآن میں پڑھے۔ حضرت موسیٰ علیہ السلام سے پہلے کے رسول یہی ہیں جو اولوالعزم پیغمبر ہیں۔ ان کے حالات میں شریعت کا ذکر نہیں ملے گا۔ ساری بات توحید اور شرک پر ہوتی تھی۔ ابھی تمدن انسانی اتنا پیچیدہ نہیں ہوا

تھا۔ تمدن کی جو اُلجھنیں میں نے گنوائی ہیں یہ تو ان میں ارتقا ہوا ہے۔ سب سے ابتدائی اُلجھن جو پیدا ہو گئی تھی وہ مرد اور عورت کے درمیان توازن کی ہے۔ ابھی نظامِ اجتماعی تھا ہی کہاں کہ فرد اور اجتماعیت کے درمیان توازن کا مسئلہ پیدا ہوا ہوتا۔ اسی طریقے سے معاشِ انتہائی سادہ درجے میں تھا۔

ایچ جی ویلز کا تاریخ کا مقالہ میں نے پڑھا، بہت عمدہ لکھا ہے۔ وہ کہتا ہے کہ رومن ایمپائر میں پہلی مرتبہ کرنسی کا رواج ہوا، اس سے پہلے کرنسی نہیں تھی اور معاشیات کی ساری پیچیدگیاں اس کرنسی کی ایجاد کے ساتھ آئیں۔ اس سے پہلے یہ پیچیدگیاں نہیں تھیں۔ ایک شخص کرگے پر بیٹھا ہوا کپڑا بُن رہا ہے، دوسرے نے کھیت میں گندم بوئی ہے۔ یہ بارٹر سسٹم کے تحت ایکسچینج کر لیتے تھے۔ جو کپڑا بُن رہا ہے، اسے بھی آخر اپنا اور بیوی بچوں کا پیٹ بھرنا ہے، وہ اس کپڑے سے کچھ چنے یا گندم لے لے گا، اور جس نے جا کر کھیت میں کام کیا ہے اسے بھی اپنا تن ڈھانپنا ہے تو وہ اس سے کپڑا لے لے گا۔ جمع کرنے کا تصور ہی نہیں تھا۔ اپنے پاس کتنا اناج رکھ لیں گے اور کب تک رکھیں گے! کپڑا بننے والا کتنا بُن بُن کے رکھتا چلا جائے گا! ہاں جب معاملہ یہ ہو گیا کہ ایک تولہ سونے کی ڈلی مساوی ہے اتنے سونے گندم کے اور اس میں اتنے تھان کپڑے کے آسکتے ہیں تو جس نے سونا سنبھال کے رکھ لیا، اس کے ہاتھ میں ایک purchasing power مرتکز ہو گئی۔ ایچ جی ویلز کے الفاظ یہ ہیں کہ انسان کو کچھ شعور نہیں تھا کہ کرنسی ایجاد کر کے اس نے کتنی بڑی لعنت کا طوق اپنی گردن میں ڈال لیا۔ لہذا جو یہ سارا تدریجی ارتقا ہو رہا تھا اس میں شریعت کی ضرورت پیش آئی، جس میں تفصیلی احکام دیے جائیں کہ یہ کرو، یہ مت کرو!

اس کا اصل ذکر ہمیں ملتا ہے حضرت موسیٰ علیہ السلام کی شریعت میں۔ پہلی کتاب جو اتری ہے وہ حضرت موسیٰ علیہ السلام کی کتاب ہے۔ حضرت نوح علیہ السلام پر کسی کتاب کے اترنے کا تذکرہ نہیں ملتا۔ صحفِ ابراہیم علیہ السلام کا تذکرہ ملتا ہے لیکن وہ اب دنیا میں کہیں نہیں ہیں۔ حضرت ابراہیم علیہ السلام کے نام کے ساتھ ”ملتِ ابراہیمی“ کا لفظ ملے گا۔ ملتِ ابراہیمی کی پانچ چیزیں حضور صلی اللہ علیہ وسلم نے گنوائی ہیں: ختنہ کرنا، زیرِ ناف بال اُتار دینا، ناخن کاٹنا، مونچھیں کاٹنا،

بغلوں کے بال اُتارنا وغیرہ (۳۶)۔ یہ وہ چیزیں ہیں جنہیں ”مِنَ الْفِطْرَةِ“ (فطرت کا حصہ) قرار دیا گیا اور یہی درحقیقت وہ بنیادی تعلیمات ہیں جو حضرت ابراہیم علیہ السلام کی طرف منسوب ہیں۔ باقی احکام شریعت یعنی حلال اور حرام، جائز اور ناجائز، اور انوارِ نبوی، واجب، مستحب، فرض، مکروہ تحریمی، حرام مطلق کی تفصیل موجود نہیں تھی۔ جب تمدن میں پیچیدگیاں پیدا ہوئیں تب یہ سارے مسائل پیدا ہوئے۔ لہذا جو پہلی شریعت ہے، وہ شریعتِ موسوی ہے۔

حضرت موسیٰ علیہ السلام کے پیروؤں نے اپنی خباثتِ نفس اور شرارتِ نفس کی وجہ سے اس شریعت میں تحریف کی۔ اس کو اپنی خواہشات کا تختہ مشق بنایا۔ نتیجہ یہ ہوا کہ یہودی قوم مَغْضُوبٌ عَلَيْهِمْ کی نمایاں مثال بن گئی۔ یہ علامت (symbol) ہے مَغْضُوبٌ عَلَيْهِمْ کی۔ قرآن مجید میں ارشاد ہوتا ہے:

﴿وَضَرَبْتَ عَلَيْهِمُ الدِّلَّةَ وَالْمَسْكَنَةَ ۗ وَبَاءُ وَبَغَضٍ مِّنَ اللَّهِ﴾ (البقرة: ۶۱)

”ان پر ذلت و خواری اور محتاجی و کم ہمتی تھوپ دی گئی، اور وہ اللہ کا غضب لے کر لوٹے۔“

چنانچہ مَغْضُوبٌ عَلَيْهِمْ ٹھہرے۔ انہوں نے ہدایتِ خداوندی کے آنے کے بعد گمراہی کا راستہ اختیار کیا۔ جیسے سورۃ الشوریٰ میں ارشاد ہوا:

﴿وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَعِيًّا ۗ بَيْنَهُمْ ط﴾ (آیت ۱۴)

”اور انہوں نے تفرقہ نہیں کیا مگر اس کے بعد کہ ان کے پاس علم آچکا تھا آپس میں ضدِ ضد کے باعث۔“

انہوں نے تفرقے کی راہ جو نکالی ہے وہ کسی مغالطے یا اندھیرے کی وجہ سے نہیں، بلکہ علم کے آجانے کے بعد، آپس میں ایک دوسرے پر غلبہ و اقتدار حاصل کرنے کے لیے، اپنی انانیت، اپنی ذات پرستی کے باعث نکالی ہے۔ تو یہ ہیں مَغْضُوبٌ عَلَيْهِمْ۔

صَّالِّينَ سے مراد کون ہیں؟

اس لفظ کو اس کی اصل حقیقت کے اعتبار سے سمجھنا بہت ضروری ہے، اس لیے کہ یہ

لفظ سورة الضحیٰ میں حضور ﷺ کے لیے بھی آیا ہے۔ ارشادِ باری تعالیٰ ہے: ﴿وَوَجَدَكَ ضَالًّا فَهَدَىٰ﴾ ﴿٦﴾ ”اُس نے آپ کو متلاشیِ حق پایا تو سیدھی راہ سجھائی۔“ اس لفظ کا مفہوم یہ ہے کہ یا تو ابھی کوئی ہدایت کا طالب ہے ابھی تک اسے ہدایت ملی نہیں، کوشاں ہے، متلاشی ہے، اس کے حصول کے لیے محنت کر رہا ہے۔ یا یہ کہ کسی وقت نیکی کے جذبے میں حدِ اعتدال سے تجاوز کر کے صحیح راستے سے ہٹ گیا ہے۔ لفظ ”ضالّ“ کے یہ دو مفہوم ہیں۔

ایک تیسرا مفہوم بعض حضرات صرف نکتہ آفرینی کے طور پر پیدا کرتے ہیں، اور وہ یہ کہ اگر کوئی شخص کسی کی محبت میں اس کیفیت کو پہنچ جائے کہ اس پر محبت کا غلبہ ہو جائے، محبت میں مغلوب الحال ہو جائے تو اس پر بھی ”ضالّ“ کے لفظ کا اطلاق ہو جائے گا۔ اصل میں یہ ساری کوشش اس لیے کرتے ہیں کہ حضور صلی اللہ علیہ وسلم کے لیے جب یہ لفظ آ گیا تو اس کی ایسی تاویل ہونی چاہیے کہ نبی اکرم صلی اللہ علیہ وسلم پر عشقِ خداوندی کا غلبہ ہو گیا تھا، آپ صلی اللہ علیہ وسلم محبتِ الہی سے مغلوب الحال تھے۔ لیکن یہ صرف نکتہ آفرینی ہی ہے۔

درحقیقت اس کے دو ہی مفہوم ہیں۔ ایک یہ کہ وہ شخص جس پر ابھی ہدایت منکشف نہیں ہوئی (اس میں ہدایت کی طلب شدید ہے) اور وہ غور و فکر کر رہا ہے، سوچ بچار کر رہا ہے۔ غور و فکر اور عبرت پذیری کے مراحل سے گزر رہا ہے۔ اس کے لیے شرح حدیث میں ”التفکر و الاعتبار“ کا لفظ آیا ہے۔ طالبِ ہدایت ہے لیکن ہدایت ابھی منکشف نہیں ہوئی۔ دوسرے وہ جس کو ہدایت ملی تو تھی لیکن اُس نے اس کے اندر ایک غلط رخ اختیار کر لیا ہے، البتہ خباثتِ نفس کی وجہ سے نہیں بلکہ نیکی کا جذبہ کچھ غیر متوازن ہو گیا ہے۔ یہ بھی ”ضالّ“ میں شمار ہوتا ہے۔

پہلے تو اس دوسرے مفہوم کے اعتبار سے سمجھ لیجیے۔ اس لیے کہ جبر الامّة حضرت عبداللہ بن عباس رضی اللہ عنہما نے یہاں ”ضالّین“ سے مراد تبیین حضرت مسیح علیہ السلام کو قرار دیا ہے (۳۷)۔ مَغْضُوبٌ عَلَيْهِمْ سے مراد یہود اور ضالّین سے مراد حضرت مسیح علیہ السلام کے پیرو ہیں جنہوں نے رہبانیت کی بدعت ایجاد کی۔ انہوں نے یہ بدعت کسی خباثتِ نفس کی

وجہ سے ایجاد نہیں کی۔ یہ حُب دُنیا اور حُب مال کے اندر حدِ اعتدال سے بڑھ جانے کا نتیجہ نہیں ہے بلکہ ترکِ دنیا کی غرضِ محبتِ الہی ہے جس کی وجہ سے وہ گھر بار چھوڑ رہے ہیں۔ شادی بیاہ نہیں کر رہے ہیں، نکاح کے بغیر زندگی بسر کر رہے ہیں۔ تپسیا میں (سخت ریاضت، مشقت والی عبادت) کر رہے ہیں۔ پہاڑوں کی کھوہ اور غاروں میں پہنچے ہوئے ہیں۔ سانپوں اور بچھوؤں کے مسکنوں میں جا کر ڈیرہ لگا لیا ہے۔ کوئی پہاڑ کی چوٹی پر ریاضت کر رہا ہے۔ یہ سب کچھ جذبہ نیکی کا عدم توازن ہے، جذبہ نیکی کا حدِ اعتدال سے تجاوز ہے۔

اس بنا پر اگر کوئی صراطِ مستقیم سے ہٹ جائے تو وہ ”مَغْضُوبٌ عَلَيْهِمْ“ میں شمار نہیں ہوگا۔ اس لیے کہ ”مَغْضُوبٌ عَلَيْهِمْ“ میں شمار ہونے کے لیے اس صحیح راستے سے اپنی خباثتِ نفس کی وجہ سے، دنیا کی محبت کی وجہ سے، نفسانی خواہشات کی پیروی کی وجہ سے، راہِ ہدایت واضح ہو جانے کے باوجود ہٹنا ہے۔ اُس کی بنیاد ہے شرارتِ نفس، جبکہ یہاں درحقیقت نیکی کا ایک جذبہ ہے جو حدِ اعتدال سے تجاوز کر گیا ہے۔ لہذا ہے تو گمراہی، لیکن اِس گمراہی اور اُس گمراہی میں زمین آسمان کا فرق ہے۔ ”مردی و نامردی قدمے فاصلہ دارد۔“ بظاہر تو گمراہی کے لفظ کا اطلاق دونوں پر ہوگا، یہود بھی گمراہ، نصاریٰ بھی گمراہ، لیکن دونوں کی گمراہی میں بہت فرق ہے۔ یہ بات سورۃ الحدید میں بڑی وضاحت کے ساتھ آئی ہے: ﴿وَرَهْبَانِيَّةً ابْتَدَعُوهَا مَا كَتَبْنَا عَلَيْهَا إِلَّا ابْتِغَاءَ رِضْوَانِ اللَّهِ﴾ ”اور رہبانیت کی بدعت انہوں نے خود ایجاد کی، ہم نے اسے اُن پر لازم نہیں کیا تھا، مگر اللہ کی خوشنودی کی تلاش میں۔“ ہم تو فاطرِ فطرتِ انسانی ہیں، ہم نے انسانی فطرت بنائی ہے اور اس کے تقاضوں کو خوب جانتے ہیں۔ ہم نے کوئی غیر فطری قدغن انسان کے فطری تقاضوں پر عائد نہیں کی، لیکن انسان نے خود عائد کر لی۔ یہ بدعت ہے جو اس قوم نے ایجاد کی۔ ہم نے تو اُن پر ایک چیز فرض کی تھی کہ اللہ کی رضا حاصل کرو، وہ رضا حاصل کرنے میں غیر معتدل ہو گئے۔ پھر یہ کہ وہ اپنی خود عائد کردہ پابندی کو نبھا بھی نہیں سکے۔ ﴿فَمَا رَعَوْهَا حَقَّ رِعَايَتِهَا﴾ (الحديد: ۲۷) ”پھر وہ اس کی پابندی نہ

کر سکے جیسے کہ کرنی چاہیے تھی۔“ فطرت سے کشتی لڑیں گے تو وہ آپ کو چاروں شانے چت کر دے گی۔ کچھ لوگ مستثنیٰ ہوتے ہیں۔ ان کی قوتِ ارادی اتنی مضبوط ہوتی ہے کہ اپنی فطرت سے لڑ جاتے ہیں اور پوری زندگی لڑتے ہوئے بسر کر دیتے ہیں۔ تاہم اکثریت کا معاملہ یہی ہوگا کہ طے تو کر لیں گے کہ شادی نہیں کریں گے، ساری عمر مجرد رہیں گے، لیکن فطرتِ انسانی سے کب تک آدمی دھینکا مشتی کرے گا؟ اس کا نتیجہ یہی نکلے گا کہ کہنے کو راہب خانہ ہے اور اس کے تہ خانوں میں حرامی بچوں کی قبریں بنی ہوئی ہیں۔ یہ لوگ راہبا میں اور راہب تو بن گئے لیکن چونکہ یہ فطرتِ انسانی کے خلاف معاملہ تھا، تو فطرت نے ان کو پچھاڑ دیا۔

وَوَجَدَكَ ضَالًّا فَهَدَىٰ

یہ تو ”ضالین“ کا ایک مفہوم ہے، لیکن یہی لفظ ”ضال“ نبی اکرم صلی اللہ علیہ وسلم کے لیے بھی آیا ہے تو وہاں کس معنی میں آیا ہے؟ حضور صلی اللہ علیہ وسلم کے لیے اس کا مفہوم ہوگا: ”تلاشِ حقیقت میں سرگرداں۔“ اندر ہدایت کی شدید طلب ہے۔ سیدہ عائشہ صدیقہ رضی اللہ عنہا سے مروی حدیث ہے کہ جب آپ صلی اللہ علیہ وسلم کی عمر چالیس برس پوری ہوئی:

ثُمَّ حُبَّتْ إِلَيْهِ الْخَلَاءُ فَكَانَ يَخْلُو بِغَارِ حِزَاءٍ فَيَتَحَنَّنُ فِيهِ... (۳۸)

”پھر حضور صلی اللہ علیہ وسلم کو خلوت گزینی محبوب ہو گئی اور آپ غارِ حرا میں جا کر تنہائی میں عبادت کرتے تھے...“

سوال پیدا ہوا کہ کیا عبادت کرتے تھے؟ ابھی تک جبریل علیہ السلام سے ملاقات نہیں ہوئی، ابھی نماز عطا نہیں ہوئی، قرآن کا نزول شروع نہیں ہوا۔ پھر عبادت کس طرح کرتے تھے؟ اس پر شارحین حدیث کا تقریباً اجماع ہے کہ آپ صلی اللہ علیہ وسلم کی عبادت تھی: کان صفة تبعده فی غار حراء التفکر و الاعتبار! یعنی غارِ حرا میں حضور صلی اللہ علیہ وسلم کی عبادت غور و فکر، سوچ، بچار، عبرت پذیری پر مشتمل تھی۔ یہ کیا ہو رہا ہے؟ کیوں ہو رہا ہے؟ یہ ظلم و تعدی کیوں ہے؟ کچھ لوگ ٹکڑوں کے محتاج ہیں اور کچھ لوگوں کے پاس حد درجہ افراط ہے تو ایسا کیوں ہے؟ یہ غلام ہمارے ہی جیسے انسان ہیں، ان پر کیوں یہ قیامت بیت رہی ہے؟

انسان اپنے اخلاق کے لبادے کو خود ہی کیوں تار تار کر رہا ہے؟ عصمت و عفت کیوں سر بازار نیلام ہوتی ہے؟ پھر یہ تفکر اور غور و فکر کہ یہ کائنات کیا ہے! اس میں انسان کا کیا مقام ہے؟ اس کا مقصد حیات کیا ہے؟

یہاں پر ایک سوال ہو سکتا ہے، شاید آپ کے دل میں بھی پیدا ہو جائے۔ میں بھی مانتا ہوں کہ نبی پیدائشی نبی ہوتا ہے۔ محمد مصطفیٰ ﷺ تو اس وقت بھی خاتم النبیین تھے جبکہ ابھی جسدِ آدم کی تیاری ہو رہی تھی۔ آپ ﷺ سے پوچھا گیا: ”مَتَى وَجِبَتْ لَكَ النَّبُوءَةُ؟“ ”آپ کو نبوت کب عطا ہوئی؟ فرمایا: ((وَأَدَمُ بَيْنَ الرُّوحِ وَالْجَسَدِ)) (۳۹) ”جب کہ آدم ابھی روح اور جسم کے درمیان تھے۔“ لیکن وہ ہے عالم ارواح کا معاملہ۔ پھر اس عالمِ جسدی میں وہ روح شامل ہو کر آئی ہے۔ یوں سمجھیے کہ عالم ارواح میں وہ ابھی بند کلی ہے، اس کلی کو ابھی کھلنا ہے، اس کی exfoliation ابھی ہونی ہے۔ بیج میں ایک مکمل درخت ہوتا ہے، لیکن وہ بالنبوۃ (potentially) ہے، اور بالفعل (actually) اس درخت کو وجود میں آنے میں وقت لگتا ہے۔ یہی معاملہ ہے کہ آپ ﷺ اگرچہ پیدائشی خاتم النبیین ہیں لیکن اس جسد کے ساتھ جب محمد رسول اللہ ﷺ اس دنیا میں تشریف لائے تو وہ سارے مراحل آپ ﷺ نے طے کیے ہیں۔ بچپن بھی آیا ہے، لڑکپن بھی آیا ہے، نوجوانی بھی آئی ہے، جوانی بھی آئی ہے۔ تدریجاً وہ exfoliation ہو رہی ہے۔

اب وہ وقت آنے والا ہے کہ وہ کلی کھلے گی اور پورے طور پر پھول بنے گی۔

وہ شمع اُجالا جس نے کیا چالیس برس تک غاروں میں

اک روز چمکنے والی تھی سب دنیا کے درباروں میں

لیکن ابھی اس کا وقت آنا تھا۔ درحقیقت اسی کا تقاضا فطرتِ محمدی ﷺ میں پیدا ہو رہا تھا کہ گھر بار سے، ملنے جلنے سے، میل ملاپ سے طبیعت میں کچھ اکتا ہٹ سی ہو رہی ہے۔ وہ جو علامہ اقبال نے اپنے شعر میں نقشہ کھینچا ہے:

دنیا کی محفلوں سے اکتا گیا ہوں یارب!

کیا لطف انجمن کا جب دل ہی بجھ گیا ہو!

اب سوچ بچار کا مادہ غالب ہو چکا ہے، اس لیے کہ وہ کلی اب کھلنے کو تیار ہے۔ وہ فطرت اندر سے اپنا زور لگا رہی ہے۔ وہ محمد عربی صلی اللہ علیہ وسلم کو غار میں کھینچ کر لے گئی ہے اور وہاں اس پھول کو کھلانا ہے، لیکن اس کی ابتدائی سیج کو سورۃ الضحیٰ میں بیان کیا گیا: ﴿وَوَجَدَكَ ضَالًّا فَهَدَىٰ﴾ اور آپ کو تلاشِ حقیقت میں سرگرداں پایا تو ہدایت دی۔“ آپ صلی اللہ علیہ وسلم باب العلم پر دستک دے رہے تھے، حقیقت کے قریب تر پہنچ چکے تھے۔ وہ جو علامہ اقبال نے کہا ہے نہ

گزر جا عقل سے آگے کہ یہ نور

چراغِ راہ ہے منزل نہیں ہے!

محمد عربی صلی اللہ علیہ وسلم عقل کی منزلیں طے کر رہے تھے اور ظہورِ نبوت کا وقت آ گیا تھا۔ علامہ اقبال ہی نے اس سارے عقدے کو خوب کھولا ہے کہ

خرد کی گتھیاں سلجھا چکا میں

مرے مولا مجھے صاحب جنوں کر!

خرد کی گتھیاں سلجھانے کا ایک مرحلہ ہے جس کے بعد یہ منزل آنی ہے: ﴿وَوَجَدَكَ ضَالًّا فَهَدَىٰ﴾ ہم نے پایا آپ کو، ہم نے دیکھا آپ کو کہ تلاشِ حقیقت میں سرگرداں ہیں تو ہدایت کے پردے اٹھا دیے۔ وحی کا آغاز ہو گیا۔ یہاں اس معنی میں محمد رسول اللہ صلی اللہ علیہ وسلم کے لیے لفظ ”ضال“ آیا ہے۔ سورۃ الشوریٰ میں اس آیت (الضحیٰ: ۷) کو بالکل واضح کر دیا گیا:

﴿وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ

وَلَا الْإِيمَانُ وَلَكِنْ جَعَلْنَاهُ نُورًا تَهْدِي بِهِ مَن نَّشَاءُ مِنْ عِبَادِنَا وَإِنَّكَ

لَتَهْدِي إِلَى صِرَاطٍ مُّسْتَقِيمٍ﴾ (۵۲)

”(اے نبی صلی اللہ علیہ وسلم!) اسی طرح ہم نے آپ کی طرف وحی کی ایک روح اپنے

امر میں سے۔ آپ نہیں جانتے تھے کہ کتاب کیا ہوتی ہے اور ایمان کیا ہوتا ہے

لیکن اس قرآن کو ہم نے ایسا نور بنا دیا ہے جس کے ذریعے سے ہم ہدایت دیتے

ہیں اپنے بندوں میں سے جس کو چاہتے ہیں۔ اور یقیناً آپ سیدھے راستے کی طرف ہدایت دیتے ہیں۔“

﴿إِهْدِنَا الصِّرَاطَ الْمُسْتَقِيمَ ۝﴾ کی دعا کے جواب میں اب وہ باب ہدایت وا ہوا ہے بصورتِ نبوتِ محمدی ﷺ پوری نوعِ انسانی کے لیے: ﴿وَأِنَّكَ لَتَهْدِي إِلَى صِرَاطٍ مُسْتَقِيمٍ ۝۵۲﴾

اقول قولى هذا واستغفر الله لى ولكم ولسائر المسلمين والمسلمات ۰۰

حواشی

(۳۳) سنن الترمذی: ۳۳۷۱ قال ابو عیسیٰ: هذا حدیث غریب من هذا الوجه.....

(۳۴) صحیح الجامع الصغیر للالبانی بحوالہ مسند احمد و سنن اربعہ۔ امام البانی نے حدیث کو صحیح کہا ہے۔ ملاحظہ ہو حدیث ۳۴۰۷۔

(۳۵) یہ زبانِ زو عام جملہ صوفیاء کے اقوال میں سے ہے جو حدیث کے طور پر بیان کر دیا جاتا ہے۔ بہت ساری احادیث سامنے رکھیں تو ان سے یہ معنی کشید کیا جاسکتا ہے۔ (مرتب)

(۳۶) صحیح البخاری: ۲۶۹۷ و صحیح مسلم: ۲۵۷۔

(۳۷) الدر المنثور ۱/۴۱-۴۲ و مختصر تفسیر ابن کثیر ۱/۲۴ میں متعدد صحابہ کے حوالے سے آپ ﷺ کا یہ قول نقل کیا گیا ہے کہ ”مغضوب علیہم“ سے مراد یہود اور ”الضالین“ سے مراد عیسائی ہیں۔

(۳۸) صحیح البخاری، کتاب بدء الوحی، ح ۳ و صحیح مسلم، کتاب الایمان، باب بدء الوحی الی رسول اللہ ﷺ، ح ۱۶۰۔

(۳۹) سنن الترمذی: ۳۶۰۹ واللفظ له۔ و مسند احمد: ۲۰۵۹۶۔ ایک حدیث کے الفاظ ہیں: ((إِنِّي عِنْدَ اللَّهِ مَكْتُوبٌ: خَاتِمُ النَّبِيِّينَ وَإِنَّ أَدَمَ لَمُنْجِدٌ فِي طِينَتِهِ))

”میں تو اس وقت سے اللہ تعالیٰ کے ہاں خاتم النبیین لکھا ہوا ہوں جبکہ آدمؑ ابھی مٹی کی صورت میں پڑے ہوئے تھے۔“ (شرح السنہ: ۳۶۶۲ و مسند احمد: ۱۷۲۸۰، وابن

حبان: ۲۰۶۳۔ ملتے جلتے الفاظ کے ساتھ سنن الترمذی: ۳۸۷۰) امام الالبانی نے حدیث کو صحیح کہا ہے۔ مشکاة المصابیح: ۵۷۵۹۔



قرآنی سورتوں کے مابین نسبت زوجیت

سورۃ الحاقہ کے درس کی تمہیدی گفتگو

ڈاکٹر اسرار احمدؒ

سورۃ الحاقہ کی لفظی اور اسلوبی مناسبت دو سورتوں سے ہے۔ ایک تو سورۃ القارعہ کے ساتھ جو آخری پارے میں ہے۔ جس طرح یہاں آغاز ہوا ہے: ﴿الْحَاقَّةُ ۱ مَا الْحَاقَّةُ ۲﴾ اور ﴿الْقَارِعَةُ ۱ مَا الْقَارِعَةُ ۲ وَمَا أَدْرَاكَ مَا الْقَارِعَةُ ۳﴾۔ ایک اور مناسبت یہ ہے کہ سورۃ القارعہ میں بھی ایک جگہ پر ”ہا“ صرف اضافی طور پر قافیہ کی ضرورت کے لیے یا سکتے کے لیے آئی ہے: ﴿وَمَا أَدْرَاكَ مَا هِيَّةُ ۱۰﴾ ”تمہیں کیا معلوم کہ وہ کیا ہے؟“ یہ دراصل ”ہی“ ہے لیکن اس کو ”ہیئہ“ پڑھا اور لکھا جاتا ہے اس لیے کہ اس سے وہ صوتی آہنگ قائم ہوتا ہے جو قافیہ کی ضرورت ہے۔ یہ وصف اس سورۃ مبارکہ میں بہت نمایاں ہے۔ اس میں جو اکثر آیات ”ہا“ پر ختم ہو رہی ہیں، ان میں ”ہا“ لفظ کا اصل حصہ نہیں بلکہ اسی ردھم اور صوتی آہنگ کے لیے ایک وقفے کے لیے سکتے کے لیے استعمال کیا گیا ہے۔ گویا کہ یہ اضافی حرف ہے۔

سورۃ الحاقہ کی معنوی مناسبت سورۃ الواقعہ کے ساتھ سب سے زیادہ ہے۔ ایک تو وہ بھی شروع ہوتی ہے: ﴿إِذَا وَقَعَتِ الْوَاقِعَةُ ۱ لَيْسَ لَوْعَتِهَا كَاذِبَةٌ ۲﴾ سے اور اس سورۃ مبارکہ میں بھی وہ الفاظ آئے ہیں: ﴿فَيَوْمَئِذٍ وَقَعَتِ الْوَاقِعَةُ ۱۵﴾ گویا کہ آغاز کے اعتبار سے بھی مناسبت ہے۔ البتہ آخری آیات کے اعتبار سے یہ دو ہی سورتیں (سورۃ الواقعہ اور سورۃ الحاقہ) ہیں جن کا اختتام ہوا ہے: ﴿فَسَبِّحْ بِاسْمِ رَبِّكَ

الْعَظِيمِ ۝ پر۔ چنانچہ ابتدا کے اعتبار سے بھی اور اختتام کے اعتبار سے بھی دونوں سورتوں میں لفظی مناسبت ہے۔

اس کے علاوہ سورۃ الواقعہ کے آخری یعنی تیسرے رکوع اور سورۃ الحاقہ کے آخری یعنی دوسرے رکوع میں بڑی گہری مناسبت ہے۔ قرآن مجید کی عظمت کا بیان اور یہ آیت ﴿تَنْزِيلٌ مِّن رَّبِّ الْعَالَمِينَ ۝﴾ دونوں سورتوں میں ہے۔ پھر آخری سے پہلی آیت سورۃ الحاقہ میں ﴿وَإِنَّهُ لَحَقُّ الْيَقِينِ ﴿۵۱﴾﴾ اور سورۃ الواقعہ میں ﴿إِنَّ هَذَا لَهُوَ حَقُّ الْيَقِينِ ﴿۹۵﴾﴾ آئی ہے۔ ان تمام آیات کے معانی میں بہت مشابہت ہے۔ لہذا سورۃ الحاقہ کی لفظی اور اسلوبی مناسبت ایک تو سورۃ القارعہ کے ساتھ ہے اور دوسرے سورۃ الواقعہ کے ساتھ۔

اب ایک خاص مضمون قرآن حکیم کی سورتوں کے جوڑے جوڑے ہونے کا معاملہ ہے۔ اس کی طرف مولانا حمید الدین فراہیؒ نے بھی تفسیر قرآن کے ضمن میں توجہ دلائی۔ قرآن مجید کا داخلی نظم خاص طور پر ان کے غور و فکر کا موضوع بنا ہے۔ اس کے ضمن میں مولانا امین احسن اصلاحیؒ نے جو قدم آگے بڑھایا، اس میں سورتوں کے گروپوں کی تعیین بھی ہے اور مزید یہ حقیقت کہ قرآن حکیم کی اکثر و بیشتر سورتیں جوڑوں کی شکل میں ہیں۔ اس نسبتِ زوجیت سے مراد یہ ہے کہ دو سورتیں مل کر کسی مضمون کی تکمیل کر رہی ہیں۔ ایک مضمون ایک سورۃ میں ہے، دوسرا مضمون دوسری سورۃ میں، اور دونوں مل کر کسی ایک مضمون کو بیان کر رہی ہیں۔ یہ نسبتِ زوجیت ہے۔ انگریزی میں اسے complementary اور supplementary کہتے ہیں۔ گویا دو چیزیں آپس میں ایک دوسرے کو complement کر رہی ہوں یا supplement کر رہی ہوں۔ مضامین کا اس طرح کا تعلق قرآن مجید کی اکثر و بیشتر سورتوں میں ہے اور وہ جوڑوں کی شکل میں ہیں۔

تخلیق کے ضمن میں اللہ تعالیٰ کا مستقل قانون یہ معلوم ہوتا ہے: ﴿وَمِنْ كُلِّ شَيْءٍ خَلَقْنَا زَوْجَيْنِ﴾ (الذاریات: ۴۹) یعنی ہم نے جو شے بھی پیدا کی ہے وہ جوڑوں کی شکل میں ہے۔ حیوانات اور نباتات میں جوڑوں کا ہونا بالکل نمایاں ہے۔ اسی طرح اور

بھی چیزوں میں محسوس ہوتا ہے کہ اللہ تعالیٰ کی تخلیق میں یہ کوئی خاص وصف ہے۔ اسی کے حوالے سے ایک بڑی لطیف سی بات ہے کہ یہ دنیا کی زندگی بھی نامکمل ہے جب تک اس کے ساتھ اس کا جوڑا شامل نہ ہو یعنی آخرت کی زندگی۔ دنیا اور آخرت ایک دوسرے کے مابین نسبتِ زوجیت کے حامل ہیں۔ یہی وہ فلسفہ ہے کہ انسان کی اخلاقی جس کی کوئی توجیہ ممکن نہیں ہے جب تک کہ آخرت کو نہ مانا جائے۔ جیسے مرد نامکمل ہے عورت کے بغیر، عورت نامکمل ہے مرد کے بغیر، دونوں درحقیقت ایک مقصد کی تکمیل کرنے والے ہیں، ایسے ہی یہ دنیا اور آخرت ایک دوسرے کے بغیر نامکمل رہیں گے۔ یہ دونوں مل کر ایک حقیقت کی تکمیل کرتے ہیں۔

قرآن مجید میں بھی یہ نسبتِ زوجیت اکثر سورتوں میں موجود ہے۔ کہیں تو بہت نمایاں ہے، جیسے مدنی سورتوں کے جوڑے سورۃ الطلاق اور سورۃ التحریم دونوں کا آغاز ”يَا أَيُّهَا النَّبِيُّ“ سے ہو رہا ہے۔ ان دونوں کا موضوع مسلمانوں کی معاشرتی زندگی، عائلی زندگی، گھریلو زندگی، شوہر اور بیوی کے مابین تعلق ہے۔ اس کی ایک انتہا یہ ہے کہ عدم موافقت ہو جائے تو طلاق تک نوبت آجائے، جو سورۃ طلاق کا مضمون ہے۔ دوسری انتہا یہ ہے کہ باہمی محبت اتنی ہو جائے کہ ایک دوسرے کی دل جوئی کی وجہ سے دین کے احکام میں خلل آنے لگے۔ یہ سورۃ التحریم کا مضمون ہے۔ معلوم ہوا کہ دونوں سورتوں نے مل کر ایک موضوع کی تکمیل کر دی۔

اسی طرح ۲۹ ویں پارے کے آغاز میں جو چھ سورتیں آئی ہیں ان کے بعد ساتویں اور آٹھویں سورتیں ہیں: سورۃ المزمل اور سورۃ المدثر۔ ﴿يَا أَيُّهَا الْمُرْتَدُّ ① قُمْ..... يَا أَيُّهَا الْمُدَّثِّرُ ① قُمْ....﴾ مزمل اور مدثر دونوں کے بالکل ایک ہی معنی ہیں: ”اے کبل میں لپٹنے والے، اے اپنے کپڑے میں لپٹ کر لیٹنے والے! کھڑے ہو جاؤ، کمر بستہ ہو جاؤ!“ ایک کھڑا ہونا ہے رات کا: ﴿قُمْ اللَّيْلَ إِلَّا قَلِيلًا ②﴾ وہ ہے ذاتی تربیت، ذاتی مشقت اور ریاضت جو ابتدائی دور میں حضور اکرم صلی اللہ علیہ وسلم سے کرائی گئی۔ دوسرا کھڑا ہونا، کمر بستہ ہونا دن کا ہے، دعوت و تبلیغ کے لیے: ﴿قُمْ فَأَنْذِرْ ③﴾ وَرَبَّكَ

فَكَبَّرَ ﴿٣﴾ معلوم ہوا کہ بہت ہی نمایاں طور پر ان دونوں سورتوں کے مابین نسبت زوجیت موجود ہے۔

قرآن مجید کے آغاز میں سورۃ البقرۃ اور سورۃ آل عمران کے درمیان بھی نسبت زوجیت بہت نمایاں ہے۔ دونوں کو حضور اکرم صلی اللہ علیہ وسلم نے ایک نام دیا ہے: الزَّهْرَاوَيْنِ ”دو انتہائی تاب ناک اور روشن سورتیں۔“ دونوں کا آغاز ”اللَّهِ“ سے ہوتا ہے اور دونوں کے اختتام پر بڑی عظیم دعائیں ہیں۔ اسی طرح قرآن مجید کا اختتام جن دو سورتوں پر ہوتا ہے ان کا بھی ایک ہی نام ہے: مُعَوِّذَتَيْنِ۔ دونوں میں تعوذ کا مضمون ہے۔ عجیب بات یہ ہے کہ ایک میں سکھایا جا رہا ہے کہ اللہ تعالیٰ سے ان چیزوں کے حوالے سے پناہ طلب کرو جو انسان پر خارج سے حملہ آور ہوتی ہیں۔ کسی شخص کا حسد، کوئی جادو کر رہا ہے، ٹونا ٹونکا کر رہا ہے، رات کی تاریکی میں بلائیں، ان سب سے انسان اللہ کی پناہ طلب کرتا ہے۔ اگلی سورت میں تعوذ ہے خود انسان کے اپنے نفس سے جو سو سے اٹھتے ہیں۔ اگرچہ پھونکیں مارنے والا شیطان لعین ہے، لیکن وہ انسان کے اندر سے ہو کر فساد پیدا کرنے والی شے ہے۔

میں نے یہاں دو دو جوڑے بتا دیے کہ ایک تو ان چھ سورتوں (سورۃ الملک، سورۃ القلم، سورۃ الحاقۃ، سورۃ المعارج، سورۃ نوح اور سورۃ الجن) سے متصلاً قبل اور پھر ان کے بعد بھی جوڑوں کا معاملہ بالکل نمایاں ہے۔ جہاں تک سورۃ الفاتحہ کا تعلق ہے، وہ تو گویا ایک تاج ہے پورے قرآن مجید کے لیے۔ اسے ”اُمُّ الْکِتَابِ“، ”اساس الکتاب“ کہا گیا ہے۔ وہ تو ایک بالکل منفرد حیثیت کی حامل سورت ہے۔ قرآن مجید کی بقیہ سورتوں میں اکثر و بیشتر نسبت زوجیت نمایاں ہے۔ ایک بات کو اصلاحی صاحب نے اصولاً تسلیم کیا ہے کہ بعض سورتیں منفرد ہیں، بلکہ انہوں نے لفظ ”ضمیمہ“ استعمال کیا ہے۔ البتہ میرا خیال یہ ہے کہ یہ لفظ شاید مناسب نہیں ہے۔ یہ درست ہے کہ بعض سورتیں منفرد مزاج کی ہیں، ان کے ساتھ کوئی جوڑا نہیں ہے۔ میں سمجھتا ہوں کہ لفظ ”ضمیمہ“ کا اطلاق ایک سورت کے ساتھ تو بہت صحیح ہے، اور وہ ہے سورۃ الحجرات۔ اس میں شک نہیں کہ یہ سورۃ الفتح کا ضمیمہ ہے۔ سورۃ الفتح کے آخری رکوع میں جو شان آئی ہے حضور اکرم صلی اللہ علیہ وسلم کی ﴿مُحَمَّدٌ﴾

رَسُوْلُ اللّٰهِ» اور پھر صحابہ کی ﴿وَالَّذِيْنَ مَعَهُۥ اَشَدُّۤ اَعْلٰى الْكُفٰرِ رَحْمٰتًاۙ بَيْنَهُمْ﴾
 درحقیقت اسی کی شرح سورۃ الحجرات میں مل رہی ہے۔ البتہ اس کا یہ معنی نہیں ہے کہ وہ کسی
 ضمنی حیثیت یا ضمنی اہمیت کی سورت ہے۔ سورۃ الحجرات بڑی عظیم سورت ہے۔

تاہم یہ بات تسلیم کرنی پڑتی ہے کہ قرآن مجید کی تمام سورتیں جوڑوں کی شکل میں
 نہیں ہیں۔ بعض جگہ پر منفرد مزاج، منفرد مرتبہ و مقام کی اور منفرد حیثیت کی سورتیں ملتی
 ہیں۔ ان میں سب سے نمایاں اور سب سے عظیم سورۃ الفاتحہ ہے۔ اس کا کوئی لفظی اور
 معنوی جوڑا بہر حال موجود نہیں ہے۔ میرے نزدیک شروع میں سورۃ الفاتحہ منفرد ہے، پھر
 جوڑا جوڑا چل رہے ہیں سورۃ التوبہ تک۔ سورۃ البقرۃ اور سورۃ آل عمران نمایاں ترین
 جوڑا ہے۔ سورۃ النساء اور سورۃ المائدہ معنوی اور لفظی ہر اعتبار سے جوڑے کی شرطیں
 پوری کر رہی ہیں۔ سورۃ الانعام اور سورۃ الاعراف بھی نمایاں ترین جوڑا ہے۔ پھر سورۃ
 الانفال اور سورۃ التوبہ ہے۔

یہاں تک تو یہ جوڑے چلے آ رہے ہیں، البتہ اس کے بعد جو اگلا گروپ آتا ہے اس
 میں تین تین کے چھوٹے گروپ ہیں۔ ان میں دو دو کے مابین وہ مناسبت اور مشابہت
 موجود ہے جو ان میں نسبت زوجیت کو ثابت کرتی ہے جبکہ ایک ایک بالکل منفرد مزاج کی
 سورۃ ہے۔ سورۃ یونس اور سورۃ ہود مضامین کی مشابہت کے اعتبار سے جوڑے کی شرط پر
 پوری اترنے والی ہیں، لیکن سورۃ یوسف بالکل منفرد ہے۔ اس پوری سورت میں شروع
 سے آخر تک ایک ہی نبی کے حالات بیان ہو رہے ہیں۔ اس اعتبار سے یہ پورے قرآن
 مجید میں منفرد ہے کہ کہیں اور یہ انداز نظر نہیں آئے گا۔ اس میں وہ اصولی مضامین جو کئی
 سورتوں کے ہیں وہ بھی بہت کم ہیں۔ ”اَنْبَاءُ الرُّسُلِ“ کا سرے سے کوئی ذکر ہی نہیں۔
 ایک نبی کے حالات زندگی ان کی شخصیت ان کے کردار ان کی نیکی ان کے علم ان کے حلم
 ان کی رفعت ان کی عصمت ان کے کردار کی بلندی کو نمایاں کیا گیا ہے۔ اس کے بعد جو
 تین سورتیں آتی ہیں ان میں سورۃ الرعد اور سورۃ ابراہیم جوڑے کی شکل میں ہیں جبکہ سورۃ
 الحجر بالکل منفرد ہے۔ وہ اس جگہ سے مناسبت رکھتی نظر نہیں آتی، اس لیے کہ وہ ابتدائی
 ماہنامہ **میثاق** (37) اگست 2025ء

زمانے کی سورۃ ہے جبکہ پہلی دو سورتیں آخری دور کی ہیں۔ اس کے بعد سورۃ النحل منفرد ہے جبکہ سورۃ بنی اسرائیل اور سورۃ الکہف کے درمیان پوری نسبت زوجیت موجود ہے۔ پھر سورۃ مریم، سورۃ طہ اور سورۃ الانبیاء کا گروپ ہے۔ ان میں سورۃ طہ منفرد ہے جبکہ سورۃ مریم اور سورۃ الانبیاء کے مابین نسبت زوجیت ہے۔ اس کے بعد سورۃ المؤمنون اور سورۃ الحج کا جوڑا ہے جبکہ سورۃ النور منفرد مدنی سورۃ ہے۔ اس کے ساتھ کوئی دوسری مدنی سورۃ موجود ہی نہیں ہے۔

پھر جوڑوں کی شکل میں سورۃ الفرقان اور سورۃ الشعراء، سورۃ النمل اور سورۃ القصص، سورۃ العنکبوت اور سورۃ الروم، سورۃ لقمان اور سورۃ التجدہ ہیں۔ پھر سورۃ الاحزاب منفرد ہے۔ پھر تمام سورتیں جوڑوں کی شکل میں چلتی چلی جائیں گی۔ ان میں سورۃ یسین جسے حضور اکرم صلی اللہ علیہ وسلم نے قرآن مجید کا قلب قرار دیا، اس کا بھی قرآن میں کوئی جوڑا نہیں ہے، وہ منفرد ہے۔ آگے پھر جوڑے ہیں۔ سورۃ الحجرات کو سورۃ الفتح کا ضمیمہ کہہ لیجئے، اس اعتبار سے کہ اس کے ایک مضمون کی تفصیل دی گئی ہے۔ اگرچہ اس میں مسلمانوں کی حیاتِ ملی کے لیے جو رہنما اصول آگئے اس کے حوالے سے وہ قرآن حکیم کی اہم ترین سورتوں میں سے ہے، لیکن اس ترتیب کے اعتبار سے ہم کہہ سکتے ہیں کہ اس کی حیثیت ضمیمہ کی ہے۔ سورۃ الفتح کے آخری رکوع کا وہ ضمیمہ بنتی ہے۔

آگے چلیے تو کئی سورۃ ”ق“ منفرد ہے، اس کا کوئی جوڑا نہیں۔ البتہ سورۃ الذاریات اور سورۃ الطور، سورۃ النجم اور سورۃ القمر، سورۃ الرحمن اور سورۃ الواقعة جوڑوں کی شکل میں ہیں۔ پھر مدنی سورتیں جوڑوں کی شکل میں نمایاں ہیں۔ ان میں نمایاں ترین جوڑا سورۃ التحریم اور سورۃ الطلاق ہے۔ اس سے پیچھے چلیے تو سورۃ التباہن اور سورۃ المنافقون ہیں۔ ایک میں ایمان کی حقیقت بیان ہوئی ہے جبکہ دوسری میں نفاق کی حقیقت۔ اس سے پیچھے سورۃ الجمعہ اور سورۃ الصف ہیں، جن میں ایک حضور صلی اللہ علیہ وسلم کے مقصد بعثت کو بیان کر رہی ہے اور دوسری حضور صلی اللہ علیہ وسلم کے اساسی طریقہ کار کو۔ یہ تمام سورتیں معنوی اعتبار سے جوڑوں کی شکل میں ہیں۔

اس گروپ کے اندر سورۃ الملک بھی منفرد سورۃ ہے۔ اگر تکلف اور تصنع کرنا ہو تو سورۃ الملک اور سورۃ القلم کو جمع کر دیجیے۔ سورۃ الحاقہ اور سورۃ المعارج کو جمع کر دیجیے۔ سورۃ نوح اور سورۃ الجن کو جمع کر دیجیے، ان کو جوڑا قرار دے دیجیے، لیکن مضامین کے اعتبار سے یہ جوڑے نہیں بنتے۔ سورۃ الملک منفرد ہے۔ جوڑے کی نسبت بنتی ہے سورۃ الحاقہ اور سورۃ القلم میں۔ اسی طریقے سے جوڑا بنے گا سورۃ المعارج اور سورۃ نوح۔ پھر سورۃ الجن بالکل منفرد ہے۔ اس کا تو مضمون بھی وہ ہے کہ قرآن مجید میں جنوں کی حقیقت اور ان کے معاملات اس طریقے سے کسی ایک سورۃ میں نہیں آئے۔ اس کے بعد جوڑوں کی شکل میں نمایاں سورتیں ہیں: سورۃ المزمل اور سورۃ المدثر، سورۃ القیامہ اور سورۃ الدھر، سورۃ المرسلات اور سورۃ النبا، سورۃ النازعات اور سورۃ عبس۔ یہ سلسلہ جوڑوں کی شکل میں آخر تک چلتا جائے گا۔ یہ ہے وہ رائے جو جوڑوں کے اعتبار سے مولانا اصلاحی صاحب نے قائم کی ہے۔ اصولاً اس سے اتفاق کے بعد کہیں کہیں اس اصول کے اطلاق اور انطباق میں جو اختلاف ہے وہ میں نے بیان کر دیا۔

ان میں بعض سورتیں جو منفرد ہیں وہ فاصلے پر جوڑوں کی شکل اختیار کر لیتی ہیں۔ مثلاً سورۃ النور اور سورۃ الاحزاب اپنی جگہ پر منفرد سورتیں ہیں لیکن مضامین کے اعتبار سے دونوں میں ربط ہے۔ ایک میں گھر کے اندر کا پردہ، ایک میں گھر کے باہر کا پردہ۔ منافقین کی ریشہ دوانیوں کا موضوع سورۃ النور میں بھی بڑی تفصیل سے بیان ہوا اور سورۃ الاحزاب میں بھی۔ پھر دونوں سورتوں میں مسلمانوں کی معاشرتی زندگی کے بارے میں واضح ہدایات ہیں۔ اس اعتبار سے ان کے مابین ایک جوڑا ہونے کی نسبت قائم ہو جاتی ہے۔ اسی طریقے پر اگرچہ ”معوذتین“ ایک جوڑا ہے سورۃ الفلق اور سورۃ الناس کا لیکن سورۃ الناس کے مضمون اور سورۃ الفاتحہ کو جوڑے تو ان میں بڑی گہری مناسبت ہے۔ سورۃ الناس میں اللہ تعالیٰ کا تعارف تین الفاظ سے ہو رہا ہے: ﴿قُلْ أَعُوذُ بِرَبِّ النَّاسِ ① مَلِكِ النَّاسِ ② إِلَهِ النَّاسِ ③﴾ یہ تعوذ ہے جو درحقیقت عبادت ہی کی ایک شکل ہے۔ ہم پناہ مانگتے ہیں اس ہستی کی جسے ہم یہ سمجھتے ہیں کہ وہ ہمیں پناہ دینے پر قادر

ہے۔ وہ ”عَلَىٰ كُلِّ شَيْءٍ قَدِيرٌ“ ہے۔ وہ ہر آن ہمارے ساتھ ہے، وہ ہماری حفاظت کر سکتا ہے۔ عبادت کا بھی یہی تصور ہے کہ ہم اسی ہستی کی عبادت بھی کرتے ہیں۔

سورۃ الفاتحہ میں اللہ تعالیٰ کے تعارف میں سب سے پہلے لفظ ”رَبِّ“ آیا ہے: ﴿الْحَمْدُ لِلَّهِ رَبِّ الْعَالَمِينَ﴾۔ آگے چل کر مَلِكِ کا لفظ آتا ہے: ﴿مَلِكِ يَوْمِ الدِّينِ﴾۔ مَلِكِ اور مَلِكِ میں کوئی فرق نہیں ہے بلکہ یہ دو قراءتیں بھی ہیں۔ پھر اللہ ﴿إِلَهُ النَّاسِ﴾ اور اللہ وہ ہے جس کی عبادت کی جائے: ﴿إِيَّاكَ نَعْبُدُ وَإِيَّاكَ نَسْتَعِينُ﴾۔ معلوم یہ ہوا کہ مضامین کے اعتبار سے سورۃ الفاتحہ اور سورۃ الناس کا بھی ایک ربط ہے۔ چنانچہ پہلی سورۃ سورۃ الفاتحہ اور آخری سورۃ سورۃ الناس کے مابین بڑی گہری مناسبت ہے۔ اسی طریقے سے سورۃ یوسف اور سورۃ طہ بھی منفرد ہیں لیکن ایک اعتبار سے ان دونوں میں ایک نسبتِ زوجیت قائم ہوتی ہے۔ سورۃ یوسف پوری کی پوری ایک نبی حضرت یوسف علیہ السلام کے حالات پر ہے جبکہ سورۃ طہ کا تقریباً اکثر حصہ ایک رسول حضرت موسیٰ علیہ السلام کے حالات پر مبنی ہے، نسبت معنوی یہ ہے کہ حضرت یوسف علیہ السلام کے زمانے میں بنی اسرائیل مصر میں داخل ہوئے اور آباد ہوئے جبکہ حضرت موسیٰ علیہ السلام کے زمانے میں وہ مصر سے جان بچا کر نکلے اور اللہ تعالیٰ نے ان کی ایک طرح سے حضرت موسیٰ علیہ السلام کی بعثت کے ذریعے سے دستگیری فرمائی۔ یوں ایک معنوی ربط ان دونوں سورتوں کے مابین قائم ہو جاتا ہے۔ اسی طریقے سے سورۃ یٰسین اور سورۃ ق کے مضامین کے اعتبار سے ان کے ردھم ان کے مضامین کی جامعیت کے حوالے سے ایک ربط قائم ہوتا ہے۔

جو باتیں آج آپ کے سامنے عرض کی گئی ہیں، اصلاً تو یہ فراہی مکتب فکر کا نتیجہ فکر ہے اور ”حق بحق دارر سید“ کے مصداق جب اس کا تذکرہ ہو تو انہی کے حوالے سے ہونا چاہیے۔ اگرچہ شروع میں ہمارے متقدمین میں سے بھی بعض نے نظم قرآن کے بارے میں کچھ گفتگو کی ہے، لیکن یہ بڑی سرسری نوعیت کی ہے، اس میں وہ کہیں زیادہ گہرائی میں نہیں گئے ہیں۔ بعض حضرات کے دل میں یہ شبہ پیدا ہو سکتا ہے کہ شاید ہمارے متقدمین نے ان چیزوں پر غور نہیں کیا، یا یہ کہ ان کی نگاہیں وہاں تک نہیں پہنچیں۔ یہ بالکل غلط

ہے۔ حقیقت یہ ہے کہ قرآن مجید اللہ کی کتاب ہے۔ حدیثِ نبویؐ کے مطابق اس کے عجائب کبھی بھی ختم نہیں ہوں گے؛ بار بار پڑھنے سے یہ کبھی پرانا نہیں ہوگا؛ اس کے علوم کبھی ختم نہیں ہوں گے اور اہل علم اس سے کبھی سیر نہیں ہو سکیں گے۔

کسی بھی شخص کے بارے میں یہ نہ سمجھیے کہ وہ تفسیرِ قرآن کے ضمن میں آخری بات کہہ چکا ہے۔ احکامِ دین کی بنیاد زیادہ تر محمد رسول اللہ صلی اللہ علیہ وسلم کے عمل پر ہے۔ اس کی اصل بنیاد سنتِ رسول صلی اللہ علیہ وسلم ہے۔ قرآن مجید میں احکام بہت ہی اختصاراً بہت ہی اجمال کے ساتھ بیان ہوئے ہیں۔ یوں سمجھیے کہ یہ پورے قرآن کا بمشکل بیسواں حصہ بنے گا؛ یعنی ۳۰ پاروں میں سے وہ آیات ڈیڑھ پارے سے زیادہ نہیں ہو سکتیں جن میں شریعت کے احکام ہیں۔ چنانچہ جہاں تک احکام کا تعلق ہے، اس میں آپ پیچھے کی طرف چلیے۔ ع ”دوڑ پیچھے کی طرف اے گردشِ ایام تو“۔ اسلاف کی طرف جائیے۔ اسلاف سے اور پیچھے صحابہ کرام رضی اللہ عنہم تک جائیے۔ مزید پیچھے جائیے محمد رسول اللہ صلی اللہ علیہ وسلم کی ذاتِ مبارکہ تک۔ احکامِ شریعت کے ضمن میں ہمیں پیچھے دیکھنا ہے اور پیچھے ہی کی طرف جانا ہے؛ یہاں تک کہ ((مَا أَنَا عَلَيْهِ وَأَصْحَابِي)) ”جس پر میرا عمل ہے اور میرے صحابہ کا عمل ہے“ تک پہنچ جائیں۔ اللہ تعالیٰ ہمیں توفیق دے کہ ہم پیچھے ہٹتے ہٹتے وہاں تک پہنچ جائیں!

البتہ جہاں تک حکمت کا، علم کا، معرفت کا، فلسفے کا، سائنسی مظاہر اور مظاہرِ فطرت کی توجیہ کا تعلق ہے، اس میں ہمیں آگے سے آگے جانا ہوگا۔ ظاہر ہے امامِ رازیؒ تو اس دور میں تفسیر لکھ رہے تھے جب کہ ابھی فزکس، کیمسٹری، زوالوجی، بائی اور فلکیات وغیرہ پر معلومات بہت کم تھیں۔ اکثر و بیشتر قیاسات پر مبنی تھیں۔ قرآن مجید میں ان مضامین کے بارے میں جہاں اشارات آئے ہیں ان میں ہم امامِ رازی کی پیروی نہیں کریں گے بلکہ جدید سائنس نے جو بھی انبارِ علم کا اور معلومات کا ہمارے قدموں میں لا ڈالا ہے اس سے استفادہ کریں گے۔ اسی طریقے سے قرآن مجید پر غور و فکر، حکمتِ قرآن، فلسفہٴ قرآن، حکمتِ ایمانی،

معرفتِ قرآن کے جونکات ہیں ان پر بھی غور و فکر جاری رہے گا۔ ہمارے ہاں لوگ اس اعتبار سے تنگ نظر ہیں کہ اگر پچھلوں نے یہ بات کہہ دی ہے تو ان سے آگے کوئی بات نہیں

کر سکتے۔ گویا کہ یہاں پر وہ سب سے بڑی گالی دے دیتے ہیں کہ یہ تفسیر بالرائے ہے کہ آپ اپنی رائے سے قرآن مجید میں کلام کر رہے ہیں۔ اس اعتبار سے میں نے اس حدیث کا حوالہ دیا۔ دوسرے میں آپ کو refer کرنا چاہتا ہوں بیہقی وقت کی طرف جو اس دور کے مانے گئے۔ کم سے کم علمائے دیوبند کے حلقے میں یہ شے مسلم ہے کہ بیہقی وقت کا مقام مولانا انور شاہ کاشمیری رحمۃ اللہ علیہ کا ہے۔ یعنی حدیث اور فقہ میں یہ اس دور کے امام تھے۔ انہوں نے اس موضوع پر بڑی خوب صورت تحریر لکھی ہے کہ تفسیر بالرائے کے ضمن میں یہ غلط خیال لوگوں کے ذہن میں پیدا ہو گیا ہے۔ قرآن مجید کے علم کے اندر جو نئے نئے نکات ہیں انہیں انسان اگر علم کی بنیاد پر زبان کی بنیاد پر دلیل کے ساتھ بیان کرے تو اس کان کے ہیرے کبھی ختم نہیں ہوں گے۔ اگر ہم یہ سمجھ لیں کہ اگلے جو کچھ کہہ گئے بس وہ آخری بات ہے تو پھر تو گویا کان ختم ہو گئی یا اس کے ہیرے اب آپ مزید نکالنے کی کوشش نہیں کر رہے۔

اس پہلو سے نظم قرآن کے حوالے سے یہ ماننا پڑتا ہے کہ مولانا فراموشی سے جو بات شروع ہوئی، اسے آگے بڑھایا مولانا اصلاحی نے۔ قرآن مجید کی سورتوں کے گروپوں اور جوڑوں کے معاملہ سے اصولی اعتبار پر مجھے کامل اتفاق ہے۔ بعض سورتوں کے منفرد ہونے کے ضمن میں مولانا اصلاحی صاحب کا قول میں آپ کو سنا چکا ہوں۔ البتہ اس اصول کے اطلاق اور انطباق میں بعض جگہ پر مجھے ان سے اختلاف ہے کہ منفرد سورتوں کو بھی انہوں نے جوڑوں میں ڈالنے کی کوشش کی ہے۔ گویا اس میں صرف تکلف نہیں، تصنع تک کی بات آگئی اور یہ بات مجھ سے اور حضرات نے بھی کہی کہ اگر ہم اس طرح کی نسبت زوجیت نکالنے لگے تو یہ قرآن مجید کی ہر دو سورتوں کے مابین نکل آئے گی۔ مجھے اس بات کے اندر کچھ وزن معلوم ہوا اور میں نے اس لیے تفصیل سے یہ بات کر دی ہے کہ ایسا نہیں ہونا چاہیے کہ اس کی وجہ سے اس اصول کو پوری طرح رد کر دیا جائے۔ ہوتا یہ ہے کہ انسان اگر قبول کرتا ہے تو بالکل یہ کرتا ہے جبکہ کسی شے کو رد کرتا ہے تو وہ بھی مکمل طور پر رد کر دیتا ہے۔ میرے نزدیک اصولاً یہ بات صحیح ہے کہ غور و فکر جاری رہنا چاہیے۔ ❀❀

پاکستان اور اسرائیل

ایوب بیگ مرزا

آج کل بعض پاکستانی اپنے دانشوری بگھارتے ہوئے بڑے پُر زور انداز میں یہ سوال اٹھاتے ہیں کہ: اگر مشرق وسطیٰ کی عرب ریاستیں جن کا اصلاً اسرائیل سے تنازع ہے، وہ اسرائیل کو تسلیم کر لیں تو پاکستان کے لیے اسرائیل کو تسلیم کر لینے میں کیا رکاوٹ ہے؟ پاکستان کا تو اسرائیل سے براہ راست کوئی جھگڑا ہی نہیں۔ راقم کے لیے فیصلہ کرنا مشکل ہے کہ یہ ان نام نہاد دانشوروں کی جہالت ہے یا حماقت کہ یہ لوگ یہودیوں سے مسلمانوں کی مڈبھیڑ صرف جغرافیائی بنیادوں میں ڈھونڈتے ہیں۔ یہ بات اس حد تک تو درست ہے کہ کچھ بڑی طاقتوں نے سازش کے ذریعے یہودیوں کو فلسطین میں گھسا دیا۔ پھر اپنے ان ہی سرپرستوں کے ذریعے اسرائیل کو وجود میں لایا گیا۔ آغاز میں اسرائیل کے لیے پانچ ہزار مربع کلومیٹر قبہ ہتھیایا گیا اور پانچ لاکھ یہودیوں کو وہاں آباد کیا گیا۔ آج اسرائیل کا رقبہ ۲۲ ہزار مربع کلومیٹر اور آبادی نوے لاکھ سے تجاوز کر چکی ہے۔ لہذا مسلمان عرب ریاستوں کا اسرائیل سے یہ اضافی جھگڑا ہے کہ اسرائیل نے ان کے علاقوں پر قبضہ کیا ہے۔ سچی بات یہ ہے کہ یہ سب کچھ عربوں کی بزدلی اور نااہلی کی وجہ سے ہوا کہ وہ سکڑتے چلے گئے اور اسرائیل پھیلتا چلا گیا۔

تاہم ’اسرائیلی ریاست نامنظور‘ کی اصل اور حقیقی وجہ دینی اور روحانی ہے۔ اس حوالے سے دیکھا جائے تو مسلمان عرب کا ہو یا عجم کا، اسے اسرائیل کے خلاف ڈٹ کر کھڑا ہونا ہوگا۔ قرآن و حدیث کی رو سے بھی یہ اُس کی دینی ذمہ داری ہے۔ پاکستان تو مملکتِ خداداد ہے جو نظریہ اسلام کی بنیاد پر قائم ہوا تھا۔ لہذا ہمیں اسرائیل کی محض مخالفت ہی نہیں کرنی بلکہ اسے نیست و نابود کرنے کے لیے بھی پاکستان کو صفِ اول میں کھڑا ہونا ہوگا۔ بانی پاکستان قائد اعظم محمد علی جناح نے اسرائیل کو ’مغرب کا ناجائز بچہ‘ قرار دیا تھا۔ قائد ملت لیاقت علی خان نے امریکہ میں یہودیوں کے روبرو یہ بات کہی تھی کہ

not for sale۔ لیاقت علی خان کوئی مذہبی رہنما نہیں تھے لیکن ان پر بھی یہ بات واضح تھی کہ یہ بدنی (یعنی جغرافیائی) نہیں روحانی مسئلہ ہے۔ تنظیم اسلامی کے بانی ڈاکٹر اسرار احمد نے بھی دو ٹوک انداز میں کہا تھا کہ: ”ساراعرب بھی اگر اسرائیل کو تسلیم کر لے تب بھی پاکستان اسرائیل کو تسلیم نہیں کرے گا، کیونکہ یہ ہمارے ایمان کا مسئلہ ہے۔“ یہی وجہ ہے کہ سلطنت عثمانیہ کے آخری خلیفہ سلطان عبدالحمید جو اگرچہ سیاسی اور معاشی لحاظ سے انتہائی کمزور ہو چکے تھے، انہیں جب صہیونیوں نے یہ پیشکش کی کہ اگر وہ یہودیوں کو فلسطین میں الگ ریاست بنانے کی اجازت دے دیں تو وہ سلطنت عثمانیہ کے تمام قرضے ادا کر دیں گے، تو خلیفہ کا جواب یہ تھا کہ وہ اس مقدس زمین کی خاک کی چٹکی بھی یہودیوں کو دینے کو تیار نہیں۔

مسلمانوں کے لیے آخری حتمی فیصلہ اور حکم تو قرآن پاک میں اللہ تعالیٰ کا ہے۔ لہذا ایک طرف اللہ تعالیٰ ہمیں سورۃ المائدہ کی آیت ۸۲ کے آغاز میں آگاہ کرتا ہے کہ تم اہل ایمان کی عداوت میں سب سے زیادہ سخت یہود اور مشرکین کو پاؤ گے۔ دوسری طرف سورہ آل عمران کی آیت ۱۱۲ میں فرمایا گیا:

﴿ضَرَبْتُ عَلَيْهِمُ الدِّينَةَ اَيْنَ مَا تُقِفُوا اِلَّا يَحْبِلُ مِنَ اللّٰهِ وَحَبْلٌ مِنَ النَّاسِ

وَبَاءٌ وَبَعْضٌ مِنَ اللّٰهِ وَضَرَبْتُ عَلَيْهِمُ الْمَسْكَنَةَ ذٰلِكَ بِاَنَّهُمْ كَانُوْا يَكْفُرُوْنَ

بِاٰيَاتِ اللّٰهِ وَيَقْتُلُوْنَ الْاَنْبِيَاءَ بِغَيْرِ حَقِّ ذٰلِكَ يَمَّا عَصَوْا وَكَانُوْا يَعْتَدُوْنَ ﴿۱۱۲﴾

”ان کے اوپر ذلت تھوپ دی گئی ہے جہاں کہیں بھی پائے جائیں سوائے یہ کہ (انہیں

کسی وقت) اللہ کا کوئی سہارا حاصل ہو جائے یا لوگوں کی طرف سے کوئی سہارا مل جائے

اور یہ اللہ تعالیٰ کے غضب کے مستحق ہو گئے اور ان کے اوپر کم ہمتی مسلط کر دی گئی۔ یہ اس

لیے ہوا کہ یہ اللہ تعالیٰ کی آیات کا انکار کرتے رہے اور انبیاء کو ناحق قتل کرتے رہے۔ اور

یہ اس لیے ہوا کہ انہوں نے نافرمانی کی روش اختیار کی اور حدود سے تجاوز کرتے رہے۔“

تو پھر ہم اس قوم کو تسلیم کیوں کریں جس پر اللہ نے ذلت مسلط کر دی ہے اور ہم ان میں کیوں شمار

کیے جائیں جو اس مغضوب قوم کو سہارا دیے ہوئے ہیں؟ یاد رہے کہ سورۃ الفاتحہ جو ایک مسلمان

نماز کی ہر رکعت میں دہراتا ہے، اسی سورت میں یہودیوں کو ’مغضوب علیہم‘ قرار دیا گیا

ہے۔ قرآن مجید میں آدم و ابلیس کا قصہ سات مرتبہ دہرایا گیا ہے جس میں ابلیس کو اللہ تعالیٰ کی

نافرمانی کرنے، اپنی اس روش پر اڑ جانے اور خود کو آدم سے برتر ثابت کرنے کی کوشش پر ہمیشہ

ہمیشہ کے لیے راندہ درگاہ کر دیا گیا۔ اسی مبارک کلام یعنی قرآن مجید میں حضرت موسیٰ علیہ السلام اور ان کی قوم بنی اسرائیل کا ذکر بڑی تفصیل سے آیا ہے۔ بنی اسرائیل پر اللہ تعالیٰ نے بڑی عنایات کیں، سمندر کو پھاڑ کر ایک کھلی سڑک کی شکل دے دی کہ وہ فرعون سے بچ سکیں، کھانے کے لیے من و سلوئی اُتارا، لیکن وہ قوم نافرمانی کرتی چلی گئی۔ یہاں تک کہ انبیاء کا ناحق قتل بھی کیا۔ بالآخر اللہ تعالیٰ کا غضب نازل ہوا اور ان پر ہمیشہ ہمیشہ کے لیے ذلت اور دوسروں کی محتاجی مسلط کر دی گئی۔ اگر ہم قرآن حکیم کو غور سے پڑھیں تو یہ بات بڑی آسانی سے اخذ کی جاسکتی ہے اور ایک مشابہت دکھائی دیتی ہے کہ جس طرح انسان کے زمین پر بسنے سے پہلے ابلیس کو ہمیشہ ہمیشہ کے لیے راندہ درگاہ کیا گیا اسی طرح دنیا میں یہود ظاہری طور پر تو بڑی ترقی کرتی اور آگے بڑھتی ہوئی قوم نظر آئے گی لیکن یہ بھی ایک اٹل حقیقت ہے اور تاریخ کا ہر طالب علم جانتا ہے کہ دُنیا میں وقفوں سے ایسے حکمران آئیں گے جو انہیں ذلت و خواری اور شکست و ریخت سے دوچار کرتے رہیں گے اور یہ نیست و نابود ہوتے نظر آئیں گے۔ ایسا تاریخ انسانی میں بارہا ہوا ہے۔ گزشتہ صدی میں یہ ہٹلر کے ہاتھوں بدترین انجام کو پہنچے تھے۔ لہذا ایسے وہ لوگ جو اسرائیل کو تسلیم کرنے کی بات کرتے ہیں، وہ ہوش کے ناخن لیں اور مسلمانوں کو برے انجام کی طرف نہ دھکیلیں۔ اسرائیل کو تسلیم کرنا اُمتِ مسلمہ کا خود کش حملہ ہوگا۔

جو لوگ کہتے ہیں کہ پاکستان کا اسرائیل سے کیا جھگڑا ہے، ایسے لوگ ماضی بعید ہی سے نہیں بلکہ ماضی قریب کے حالات سے بھی نااہل ہیں۔ کیا انہیں اسرائیل کے سابق وزیر اعظم بن گوریان کا پیرس میں دیا گیا وہ بیان معلوم نہیں جو اس نے ۱۹۶۷ء کی جنگ جیتنے پر فتح کا جشن مناتے ہوئے دیا تھا کہ ہمارا اصل دشمن اور حریف پاکستان ہے کیونکہ وہ ایک نظریاتی اسلامی ملک ہے اور اس کے پاس مضبوط پیشہ وارانہ صلاحیت کی حامل فوج ہے، یہ عرب بیچارے ہمارا کیا مقابلہ کریں گے! یاد رہے کہ پاکستان اس وقت ابھی ایٹمی قوت بھی نہیں بنا تھا۔ کیا ایسے نام نہاد دانشوروں کو معلوم نہیں کہ اگر ہم اسرائیل کو تسلیم کریں گے تو گویا ہم بیت المقدس پر اسرائیل کا قبضہ تسلیم کر لیں گے جہاں مسجد اقصیٰ ہے۔ اس مسجد میں نبی اکرم صلی اللہ علیہ وسلم نے تمام انبیاء کی جماعت کی امامت کی تھی اور پھر آسمانی سفر پر روانہ ہوئے تھے۔ کیا ان دانشوروں کو یہ معلوم نہیں کہ یہودیوں نے اسرائیل کی پارلیمنٹ کی پیشانی پر یہ کندہ کیا ہوا ہے کہ ”اسرائیل تیری سرحدیں نیل سے فرات تک!“

کیا انہیں معلوم نہیں کہ یہودی مدینہ منورہ پر بھی اپنا حق جتاتے ہیں جسے ہم مدینۃ الرسول کہتے ہیں، جہاں آپ ﷺ کا روضہ اقدس ہے۔ کیا ہم معاذ اللہ، معاذ اللہ اس روضہ کی بے حرمتی برداشت کر سکتے ہیں کہ نبی اقدس ﷺ کے شہر کی خاک یہودیوں کے ناپاک پاؤں تلے آئے! کیا ”لا الہ الا اللہ“ کی بنیاد پر بننے والی ریاست اس جابر ظالم اور ناجائز ریاست کو تسلیم کر لے جو اس کے کلمہ گو بھائیوں کا غزہ میں دن رات قتل عام کر رہی ہے؟ کیا خوراک کے حصول کے لیے فاقہ زدہ لوگوں پر فائرنگ کرنے والوں کا انصاف سے کوئی تعلق ہو سکتا ہے؟ یہ دنیا کے دوسرے انسانوں اور ان تمام اداروں کے لیے چاہے وہ اقوام متحدہ ہو، سلامتی کونسل ہو، بنیادی انسانی حقوق کے نام نہاد علم بردار ہوں یا دنیا میں امن و امان اور سلامتی کی دُہائیاں دینے والے ہوں، ان سب کے لیے ڈوب مرنے کا مقام ہے۔ پاکستان کے مسلمانوں کے بارے میں دنیا جانتی ہے کہ یہ عملی طور پر کتنے بھی کمزور مسلمان کیوں نہ ہوں، دین سے ان کا جذباتی لگاؤ انتہائی شدید ہے۔ یہ نماز پڑھیں یا نہ پڑھیں لیکن شعائر اسلام، مقدس مقامات، نبی اکرم ﷺ کی مبارک ذات، آپ ﷺ کے پیارے شہر مدینہ اور آپ ﷺ کے مقدس مزار کی خاطر کٹ مرنے کو ہمہ وقت تیار رہتے ہیں۔ یہ بات غلط ہے یا صحیح لیکن یہ حقیقت ہے کہ پاکستانی مسلمان مدینہ کو مکہ پر بھی ترجیح دیتا ہے اور خاص طور پر اس لیے کہ یہودی اپنی نسبت مدینہ سے جوڑتا ہے کہ انہیں وہاں سے نکالا گیا تھا۔ لہذا مدینہ کی طرف نگاہ بد ڈالنے سے پہلے اسرائیل کو اپنے راستے سے پاکستان کو ہٹانا ہے۔ وہ پاکستان جس میں جذباتی مسلمان بستے ہیں اور وہ پاکستان جو ایٹمی صلاحیت کا حامل ہے۔ پاکستان سے نمٹے بغیر گریٹر اسرائیل کا قیام ممکن نہیں۔ یہ بات اگر ہم جیسوں کو معلوم ہے تو اسرائیل اور اس کے سرپرستوں کو کہیں زیادہ گہرائی اور سنجیدگی سے معلوم ہو گی۔ لہذا نیتین یاہو کا حالیہ بیان حقیقت کے عین مطابق ہے کہ پاکستان کے ایٹمی دانت توڑنا ہوں گے، جبکہ ہم کہہ رہے ہیں کہ پاکستان کا اسرائیل سے براہ راست جھگڑا کیا ہے!

اب آئیے اس جال کی طرف جو ”ابراہم اکارڈ II“ کے نام سے بچھایا جا رہا ہے۔ اس اکارڈ کا اصل سرغنہ امریکہ ہے۔ امریکہ کے سابق صدر بل کلنٹن نے اس کا آغاز کیا اور خود درمیان میں کھڑے ہو کر مسلمانوں اور یہودیوں کا ہاتھ ایک دوسرے سے ملا کر کہا کہ تم تو ایک دوسرے کے کزن ہو، حالانکہ قرآن پاک میں ارشاد ہے:

﴿مَا كَانَ إِبْرَاهِيمَ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُّسْلِمًا وَمَا كَانَ

مِنَ الْمُشْرِكِينَ﴾ (آل عمران)

” (تمہیں بھی اچھی طرح معلوم ہے کہ) ابراہیم نہ تو یہودی تھے نہ نصرانی، بلکہ وہ تو یکسو

ہو کر اللہ کے فرماں بردار تھے۔ اور نہ وہ مشرکوں میں سے تھے۔“

سوال یہ ہے کہ قرآن کریم تو حضرت ابراہیم علیہ السلام کو یہودیت اور نصرانیت سے بالاتر اور یکسو مسلم قرار دیتا ہے جبکہ ہم ابراہیم اکارڈ کے نام پر اس ڈرامے کو قبول کرنے پر تیار بیٹھے ہیں؟ اس اکارڈ کا ایک رکن یعنی اسرائیل دوسرے رکن یعنی مسلمان کے خون کی ندیاں بہا رہا ہے اور پھر بھی سب اس اکارڈ کے سائے میں اکٹھے ہو جائیں؟

اکارڈ I ہو یا II، یہ سب جھانسا، فریب اور فراڈ ہے۔ بڑا سادہ سا سوال ہے کہ عرب و عجم کے مسلمان اگر ابراہیم اکارڈ کا حصہ بن جائیں تو پھر کیا گریٹر اسرائیل صہیونیوں کا ہدف نہیں رہے گا؟ کیا اسرائیل اپنی پارلیمنٹ کی عمارت پر کندہ یہ عبارت مٹا دے گا کہ: ”اسرائیل تیری سرحدیں نیل سے فرات تک۔“ کیا اسرائیل ایک اچھا بچہ بن کر اپنی ان سرحدوں پر قناعت کر لے گا؟ ہرگز ہرگز ایسا ممکن نہیں۔ یہ جوئی ۲۰۲۵ء میں پاک بھارت جنگ ہوئی ہے اور اسرائیل نے ایران پر حملہ کیا ہے، اسے موجودہ صورت حال سے الگ کر کے نہیں دیکھا جاسکتا۔ درحقیقت نادیدہ قوتوں نے یہ مختصر جنگیں مستقبل میں ہونے والی بڑی جنگوں کے لیے اپنی سٹریٹیجی طے کرنے کے لیے کروائی تھیں۔ اللہ تعالیٰ نے ان دونوں مسلمان ممالک کو فی الحال ان نادیدہ قوتوں کی شرانگیزیوں سے محفوظ رکھا۔ پاک بھارت جنگ تو درحقیقت ”ٹیسٹنگ ٹیسٹنگ“ تھی۔ یہ نادیدہ قوتیں پاکستان کی اصل عسکری اور جنگی قوت کا اندازہ لگا رہی تھیں، اس لیے انہوں نے اپنے حلیف بھارت کی آغاز میں کوئی مدد نہیں کی تاکہ پاکستان کی اصل قوت کا اندازہ ہو سکے اور چین کے طرز عمل کو بھی اس حوالے سے جانچا جاسکے۔ جب انہوں نے یہ مقاصد حاصل کر لیے تو پھر جلدی سے جنگ بندی کروادی۔ پاکستان کے بارے میں یہ جانچنا ضروری تھا کہ وہ روایتی جنگ کے حوالے سے کتنے پانی میں ہے۔ البتہ ایران کے بارے میں اسرائیل اور اس کے سرپرستوں کو بڑا سر پرانز ملا۔ منصوبہ یہ تھا کہ ایران کو جنگ میں نیچا دکھا کر وہاں رجیم چینج کر دی جائے اور ان حکمرانوں کو نیست و نابود کر دیا جائے جو ”مرگ بر امریکہ“ اور ”مرگ بر اسرائیل“

کے نعرے لگاتے ہیں۔ پھر وہاں رضا شاہ پہلوی کے خاندان کو دوبارہ تخت نشین کیا جائے اور ایران میں ایک امریکہ دوست حکومت قائم کی جائے۔ یہاں پھر معاملہ پاکستان سے جڑتا ہے۔ جب تہران سی آئی اے اور موساد کا ٹھکانا بن جائے تو پھر پاکستان کی ایٹمی صلاحیت کے خلاف سازش اور تخریب کاری سے اس کی ایٹمی صلاحیت کو نقصان پہنچایا جائے۔ یاد رہے نیتن یاہو بر ملا کہہ چکا ہے کہ پاکستان کی ایٹمی قوت ختم کرنا از حد لازم ہے۔ کبھی یہ کام امریکہ افغانستان میں بیٹھ کر کرنا چاہتا تھا۔ افغانستان میں انہیں ایک دن چین کا نصیب نہ ہوا۔ اب منصوبہ تھا کہ ایران میں رجیم چینج کر کے پاکستان کے خلاف یہ کارروائی کی جائے۔ امریکہ پاکستان کے کسی ہمسایہ ملک میں جم کر بیٹھ کر ایسی تخریب کاری کرنا چاہتا ہے۔ یہ راقم کا محض اندازہ یا تبصرہ نہیں ہے بلکہ ہیلری کلنٹن آن ریکارڈ ہے کہ ہم نے ایک ایسی ریپڈ فورس تیار کی ہے جو پاکستان کی ایٹمی تنصیبات پر قبضہ کر لے گی۔ جب تک پاکستان ایٹمی قوت ہے اسرائیل مشرق وسطیٰ میں اپنے اہداف کبھی حاصل نہیں کر سکے گا۔ اسرائیل کے سابق وزیر اعظم بن گوریان ہوں یا موجودہ وزیر اعظم نیتن یاہو دونوں بالکل درست کہتے ہیں کہ ان کا اصل دشمن پاکستان ہے۔ اگر اب بھی پاکستان کے نام نہاد دانشور یہ کہیں کہ پاکستان کا اسرائیل سے کیا لینا دینا تو ان کی عقل پر ماتم ہی کیا جاسکتا ہے۔

مسلمان عرب ریاستوں کے حکمران جس طرح اسرائیل کے سامنے بچھے جا رہے ہیں یہ صرف اور صرف اپنا اقتدار بچانا چاہتے ہیں۔ نادان یہ نہیں سمجھتے کہ گریٹر اسرائیل کا قیام یہود کا اصل ایجنڈا ہے۔ اس ہدف کو حاصل کرنے کے لیے صہیونی سب کچھ تیغ کرنے پر تلے ہوئے ہیں۔ لہذا کسی مسلمان عرب ریاست کی پہلے اور کسی کی بعد میں باری آسکتی ہے۔ صہیونیوں کا عقیدہ ہے کہ انسان صرف یہودی باقی سب محض انسان نما جانور (Goyim) ہیں لہذا ان سے کسی خیر کی توقع رکھنا خود فریبی ہے۔ عربوں کو سمجھنا ہوگا کہ اسرائیل سے اچھے تعلقات بنانا اس کا ترنوالہ بننا ہے۔ لہذا عربوں کو اس زاویہ سے سوچنا چاہیے کہ اگر مرنا ہی ہے تو کیوں نہ لڑ کر مرا جائے۔ تاریخ میں عزت پائیں گے۔ اللہ ان کی مدد کرتا ہے جو خود اپنی مدد کرتے ہیں۔ شاید تاریخ کا پانسپلٹ جائے وگرنہ اللہ کے ہاں تو فلاح اور کامیابی نصیب ہوگی۔ اگر عرب ہمت کریں گے تو پاکستان کی ایٹمی قوت بھی انہیں میسر آسکتی ہے۔ اللہ تعالیٰ مسلمانوں کا حامی و ناصر

ہو۔ آمین یارب العالمین! ❀❀❀

سورۃ الکوثر: چند تشریحی پہلو

مولانا عبدالمعتین ☆

تعارف

(۱) سورۃ الکوثر قرآن پاک کی سب سے چھوٹی سورت ہے۔

(۲) پہلی آیت کے لفظ ”کوثر“ کی نسبت سے اس سورت کا نام ”کوثر“ رکھا گیا ہے۔

(۳) اس سورۃ مبارکہ میں اللہ رب العزت نے مقام رسالت اور شان رسالت کا بیان فرمایا ہے۔ رسالت کا عقیدہ نہایت اہم اور بنیادی عقیدہ ہے اسی لیے پورے قرآن میں جگہ جگہ توحید رسالت اور آخرت کا تذکرہ کیا گیا ہے۔

(۴) اس سورت میں رسول اللہ ﷺ کی شخصیت اور مرتبہ کا ذکر ہے۔

(۵) اس سورت میں نماز اور قربانی کا بھی بطور خاص ذکر کیا گیا ہے کہ نماز بدنی عبادت کا نچوڑ ہے اور قربانی مالی عبادت کا بہترین خلاصہ ہے۔

(۶) یہاں خاص طور پر آپ صلی اللہ علیہ وسلم کو تسلی دی جا رہی ہے کہ لوگوں کی باتوں سے دل برداشتہ نہ ہوں۔ آپ کا مقام و مرتبہ ان باتوں سے کہیں اونچا ہے اور رہے گا۔

(۷) سورت میں اللہ تعالیٰ کی نعمتوں پر شکر ادا کرنے کا طریقہ بھی سکھایا گیا ہے۔

(۸) سورت میں دین دشمنوں کے بدترین انجام کی پیشین گوئی بھی کی گئی ہے۔

(۹) سورت میں ہر بندۂ مؤمن کے لیے تسلی کا سامان ہے جو لوگوں کے طعنے سنتا رہتا ہے اور اسے پریشان کیا جاتا ہے۔ انہیں تسلی دی جا رہی ہے کہ اللہ ایسے لوگوں کے ساتھ رہتا ہے اور ان کو کبھی گرنے نہیں دیتا۔

(۱۰) وہ لوگ جو مظلومیت اور دشمنی کا شکار ہیں ان کے لیے بھی یہ سورت بہت اہم ہے۔

☆ مدیر مدرسہ دارالرقم، لیاری، کراچی abdulmateen989@yahoo.com

رسول اللہ ﷺ کے صاحب زادے حضرت قاسم یا حضرت ابراہیم رضی اللہ عنہما کا بچپن میں ہی انتقال ہوا تو کفار مکہ جشن منانے لگے یہاں تک کہ نبی صلی اللہ علیہ وسلم کا چچا ابولہب لوگوں کے پاس جا کر مبارک باد دینے لگا کہ ”مبارک ہو! محمد کے بیٹے کا انتقال ہو گیا ہے“۔ کفار کی سوچ یہ تھی کہ اب محمد (صلی اللہ علیہ وسلم) کی کوئی زینہ اولاد تو ہے نہیں، سب لڑکیاں ہی ہیں اور نسل تو لڑکوں سے چلتی ہے جن کا انتقال ہو چکا، لہذا ان کی نسل آگے چلے گی ہی نہیں۔ جب نسل ہی نہیں چلنے والی تو ان کا پیغام بھی ان کی زندگی ہی تک محدود رہے گا اور اس طرح ان کے بعد کوئی نہیں ہوگا جو ان کے پیغام کو آگے لے جاسکے۔ وہ آپس میں یہ کہتے پھرنے لگے کہ اس کی پروا مت کرو ابھی چاہے کتنا ہی شور شرابا ہو رہا ہے لیکن یہ سب زیادہ عرصے تک چلنے والا نہیں۔ کچھ وقت کی ہی بات ہے کہ ان کے دنیا سے جاتے ہی ان کی تحریک دم توڑ دے گی اور پھر سے ہمارے بتوں کا بول بالا ہوگا۔

اس سورت میں اللہ رب العزت نے رسول اللہ صلی اللہ علیہ وسلم کو دو خوش خبریاں ایک ساتھ سنائی

ہیں کہ آپ اپنے بچے کی وفات پر اور ان دشمنوں کے تبصروں سے پریشان نہ ہوں، کیونکہ:

(۱) ہم آپ کو ”کوثر“ جیسے اعزاز اور انعام سے نوازا رہے ہیں۔

(۲) جہاں تک دشمنوں کی بات ہے، وہ تو خود بے نام و نشان اور عبرت کا نمونہ بننے والے ہیں۔

ایک مرتبہ نبی اکرم صلی اللہ علیہ وسلم صحابہ کے ساتھ بیٹھے ہی تھے کہ آنکھ لگ گئی۔ پھر جھٹکے سے اٹھے

تو مسکرانے لگے۔ صحابہ نے مسکراہٹ کی وجہ پوچھی تو آپ صلی اللہ علیہ وسلم نے فرمایا کہ اللہ تعالیٰ نے

مجھے ایک بہت بڑے اعزاز سے نوازا ہے۔ ابھی وحی نازل ہوئی ہے۔ پھر آپ صلی اللہ علیہ وسلم

نے صحابہ سے پوچھا: تمہیں معلوم ہے مجھے کیا ملا ہے؟ ان کی جانب سے لاعلمی کا اظہار کرنے پر

آپ صلی اللہ علیہ وسلم نے فرمایا کہ مجھے ”کوثر“ سے نوازا گیا ہے۔

آیت ۱: ﴿إِنَّا أَنْعَمْنَا عَلَيْكَ الْكَوْثَرَ ۝۱﴾

”(اے پیغمبر صلی اللہ علیہ وسلم!) یقین جانو ہم نے تمہیں کوثر عطا کر دی ہے۔“

”کوثر“ کیا ہے؟

کوثر سے مراد خیر کثیر ہے، یعنی خیر کا اتنا بڑا اور زبردست سلسلہ جس میں دنیا اور آخرت کی

ہر خیر اور بھلائی شامل ہے۔ اس میں جنت کی ”کوثر“ نامی خاص نہر بھی شامل ہے۔ حضرت ابن عباس رضی اللہ عنہما فرماتے ہیں:

الْكُوْثَرُ الْحَيْزُ الْكَثِيْرُ الَّذِي اَعْطَاهُ اللهُ اِيَّاهُ، قَالَ اَبُو بَشْرٍ قُلْتُ لِسَعِيْدٍ:
 اِنَّ اُنَّاسًا يَزْعُمُوْنَ اَنَّهُ نَهْرٌ فِي الْجَنَّةِ، فَقَالَ سَعِيْدٌ: النَّهْرُ الَّذِي فِي الْجَنَّةِ
 مِنَ الْحَيْزِ الَّذِي اَعْطَاهُ اللهُ اِيَّاهُ (صحيح البخارى: ٢٥٤٨)

”کوثر سے مراد بہت زیادہ بھلائی (خیر کثیر) ہے جو اللہ تعالیٰ نے آنحضرت صلی اللہ علیہ وسلم کو عطا فرمائی۔ ابو بصر کہتے ہیں کہ میں نے سعید بن جبیر سے کہا کہ بعض لوگوں کا خیال ہے کہ کوثر جنت میں ایک نہر ہے، تو انہوں نے کہا کہ جو نہر جنت میں ہے وہ بھی اس خیر اور بھلائی کا ایک حصہ ہے جو اللہ تعالیٰ نے آنحضرت صلی اللہ علیہ وسلم کو دی ہے۔“

یعنی کوثر کا تعلق ہر قسم کی خیر اور بھلائی سے ہے جس میں جنت کی نہر ”کوثر“ بھی شامل ہے اور یہ سب کچھ آپ صلی اللہ علیہ وسلم کے اعزاز میں اللہ سبحانہ و تعالیٰ کی طرف سے دیا جا رہا ہے۔ کوثر میں کون کون سی بھلائیاں شامل ہیں، اس کے متعلق علماء فرماتے ہیں:

- (۱) نبوت و رسالت کا ملنا
- (۲) آپ صلی اللہ علیہ وسلم کا خاتم النبیین ہونا
- (۳) شبِ قدر کا تحفہ ملنا
- (۴) قرآن کریم کا نازل ہونا
- (۵) معراج کا سفر
- (۶) معراج کے سفر میں نماز کا تحفہ ملنا
- (۷) رمضان المبارک اور روزوں کا سلسلہ
- (۸) صحابہ کرام رضی اللہ عنہم جیسے جاں نثار ساتھیوں کا ملنا
- (۹) اُمت محمدیہ صلی اللہ علیہ وسلم کا بہترین اُمت ہونا
- (۱۰) مختلف جنگوں، غزوات اور فتح مکہ کی صورت میں کامیابی کا ملنا وغیرہ
- (۱۱) حوضِ کوثر

حضرت عبداللہ بن زید المازنی رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:
 ((مَا بَيْنَ بَيْتِي وَمَنْبَرِي رَوْضَةٌ مِنْ رِيَاضِ الْجَنَّةِ وَمَنْبَرِي عَلَى حَوْضِي))
 (صحيح البخارى: ١٨٨٨)

”میرے گھر اور میرے منبر کے درمیان کی جگہ جنت کے باغوں میں سے ایک باغ ہے اور میرا منبر قیامت کے دن میرے حوضِ کوثر پر لگے گا۔“

سیدنا عبداللہ بن عمر رضی اللہ عنہما کہتے ہیں کہ نبی کریم صلی اللہ علیہ وسلم نے فرمایا:

”میرا حوض (لمبائی چوڑائی میں) مہینے کی مسافت کے برابر ہے۔ اس کا پانی دودھ سے زیادہ سفید اور مشک سے زیادہ خوشبودار ہے اور اس کے برتن (تعداد یا خوب صورتی میں) ایسے ہیں جیسے آسمان کے ستارے۔ جس نے اس نہر میں سے ایک دفعہ پی لیا وہ پھر کبھی بھی پیسا نہ ہوگا۔“

اس نہر کا فاصلہ سینکڑوں کلومیٹر پر مشتمل ہے۔ اس کا پانی دودھ سے زیادہ سفید، شہد سے زیادہ میٹھا اور برف سے زیادہ ٹھنڈا ہوگا۔ اس نہر کی دیواریں سونے کی ہوں گی۔ اس نہر میں پینے کے پیالوں کی تعداد آسمان کے ستاروں کی تعداد کے برابر ہوگی۔ اس نہر کی مٹی کی خوشبو مُشک و عنبر سے زیادہ خوشبودار ہوگی۔ اس نہر کا فرش یاقوت اور ہیرے جو اہرات سے بنا ہوگا۔ سبحان اللہ!

نبی اکرم صلی اللہ علیہ وسلم نے صحابہ کرام رضی اللہ عنہم سے فرمایا کہ اس نہر پر میں تم کو پانی پلاؤں گا۔ صحابہ نے پوچھا: یا رسول اللہ صلی اللہ علیہ وسلم! آپ ہمیں پہچانیں گے کیسے؟ آپ صلی اللہ علیہ وسلم نے فرمایا: ”میں تمہیں تمہارے وضو کے اعضاء کی چمک سے پہچان لوں گا۔“

حضرت انس رضی اللہ عنہ سے روایت ہے، فرماتے ہیں:

((لَمَّا عُرِجَ بِالنَّبِيِّ صَلَّى اللّٰهُ عَلَيْهِ وَسَلَّمَ إِلَى السَّمَاءِ قَالَ: أَتَيْتُ عَلَى نَهْرٍ حَافَتَاهُ قِبَابُ اللُّؤْلُؤِ مُجَوِّفًا، فَقُلْتُ: مَا هَذَا يَا جَبْرِيلُ؟ قَالَ: هَذَا الْكُوْثَرُ))

(صحیح البخاری: ۴۹۶۳)

”جب نبی کریم صلی اللہ علیہ وسلم کو معراج ہوئی تو آنحضرت صلی اللہ علیہ وسلم نے فرمایا کہ میں ایک نہر کے کنارے پر پہنچا جس کے دونوں کناروں پر خولدار موتیوں کے ڈھیر لگے ہوئے تھے۔ میں نے پوچھا: اے جبریل! یہ کیا ہے؟ انہوں نے بتایا کہ یہ حوض کوثر ہے (جو اللہ نے آپ کو دیا ہے)۔“

حضرت عبداللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

((أَنَا فَرَطُكُمْ عَلَى الْحَوْضِ، لِيُرْفَعَنَّ إِلَيَّ رِجَالٌ مِنْكُمْ حَتَّى إِذَا أَهْوَيْتُمْ لِأَنَا وَلَهُمْ اخْتَلَبُوا دُونِي، فَأَقُولُ أَيُّ رَبِّ، أَصْحَابِي، يَقُولُ لَا تَدْرِي مَا أَخَذْتُمْ بَعْدَكَ)) (صحیح البخاری: ۷۰۴۹)

”میں حوضِ کوثر پر تم لوگوں کا استقبال کروں گا، اور تم میں سے کچھ لوگ میری طرف آئیں گے۔ جب میں انہیں (حوض کا پانی) دینے کے لیے جھکوں گا تو انہیں میرے سامنے سے ہٹا لیا جائے گا۔ میں کہوں گا: اے میرے رب! یہ تو میرے ساتھی (اُمّتی) ہیں۔ اللہ تعالیٰ فرمائیں گے: ”آپ کو معلوم نہیں کہ انہوں نے آپ کے بعد (دین میں) کیا کیا نئی باتیں نکالی تھیں۔“

آیت ۲: ﴿فَصَلِّ لِرَبِّكَ وَانْحَرْ ۝۲﴾

”پس اپنے رب کے لیے نماز پڑھیں اور قربانی کریں۔“

نعمتوں پر شکر ادا کرنا

سورۃ الکوثر کی دوسری آیت میں کوثر جیسی عظیم نعمت ملنے کے بعد اس پر شکر ادا کرنے کا حکم دیا جا رہا ہے۔ اس آیت سے معلوم ہوا کہ کسی نعمت کے ملنے پر اس کی قدر دانی کا یہی طریقہ ہے کہ رب کریم کا شکر ادا کیا جائے۔

قرآن کریم سے اس بات کا پتہ چلتا ہے کہ شکر ادا کرنے سے نعمت میں برکت ہو جاتی ہے جبکہ ناقدری کرنے سے وہ نعمت چھینی بھی جاسکتی ہے۔ سمجھ دار شخص وہی ہے جو اللہ تعالیٰ کی نعمتوں پر تفکر کرے، انہیں بار بار یاد کر کے غور و فکر کرے۔ اس طرح نعمتوں میں اضافہ ہوتا ہے، گناہوں سے بچنے کا حوصلہ پیدا ہوتا ہے اور سب سے اہم بات یہ کہ اللہ رب العزت کے ساتھ بندے کا تعلق قائم ہو جاتا ہے۔

حضرت شیخ الاسلام مفتی محمد تقی عثمانی صاحب دامت برکاتہ فرماتے ہیں:

”انسان کی دو ہی حالتیں ہیں۔ ایک جس میں اسے کچھ مل رہا ہے اور دوسرا جس میں نہیں مل رہا۔ جو کچھ مل رہا ہے اس پر شکر کرنا سیکھے اور جو نہیں مل رہا اس پر صبر کر کے اللہ سے بار بار ہر چھوٹی بڑی چیز مانگنے کی عادت بنا لے۔ جو شخص یہ دو کام کرے گا اس کا اللہ رب العزت کے ساتھ تعلق بہت جلدی بنے گا جو کہ بہت ہی آسان اور مختصر طریقہ ہے۔“

آیت مبارکہ میں اللہ رب العزت نعمت ملنے پر شکر ادا کرنے کا طریقہ بھی خود سکھا رہے ہیں۔ اس آیت میں شکر ادا کرنے کے دو طریقوں کا ذکر ہے:

(۱) نماز کی ادائیگی (۲) قربانی

”لِرَبِّكَ“ یعنی ”اپنے رب کے لیے“ جس میں اشارہ اس طرف ہے کہ جب نعمت رب نے دی ہے تو نماز اور قربانی کا عمل بھی اسی کو راضی کرنے کے لیے کرو۔ لہذا اپنے عمل میں اخلاص اور خالص پن پیدا کرو۔ ریا کاری اور لوگوں کو دکھانے کے لیے نیک کام مت کرو ورنہ یہ بے وفائی کا سودا ہو جائے گا کہ لیا کسی سے جبکہ شکر یہ کسی اور کا ادا کر رہے ہیں۔ نماز اور قربانی کا نام لے کر دین کے دو بڑے شعبوں کی طرف اشارہ فرمایا، کیونکہ اللہ کی عبادت کرنے کے دو ہی طریقے ہیں:

(۱) جانی عبادت (۲) مالی عبادت

جانی و بدنی عبادت میں نماز، روزہ اور حج جیسی عظیم عبادت شامل ہیں جن میں انسان اپنی جان اور بدن کی توانائی خرچ کر کے اللہ کی رضا حاصل کرتا ہے۔ مالی عبادت میں زکوٰۃ، قربانی اور حج جیسی عبادت شامل ہیں جن میں بندہ اپنا مال لگا کر اللہ کی رضامندی حاصل کر لیتا ہے۔

سورۃ الکوثر کی دوسری آیت میں اللہ رب العزت جانی اور مالی دونوں عبادت کا ایک ساتھ ذکر کر رہے ہیں کہ نماز اور قربانی ان دونوں کی ایک مجموعی شکل ہے۔ آیت میں خاص طور پر نماز اور قربانی کا حکم دیا گیا ہے، کیونکہ نماز اللہ رب العزت کی یاد کا سب سے بڑا ذریعہ جبکہ قربانی مال خرچ کرنے کا سب سے بہترین مصرف ہے۔

خلاصہ یہ کہ اللہ رب العزت جب تمہیں کوئی نعمت دیں تو تم نماز، روزہ، حج، زکوٰۃ اور قربانی وغیرہ جیسی عبادت کا اہتمام کرو۔ اس طرح تم نعمتوں پر شکر ادا کرنے کے لائق بن سکو گے۔

آیت ۳: ﴿إِنَّ شَأْنِكَ هُوَ الْآبِتُ ۝﴾

”یقیناً جانو تمہارا دشمن ہی بے نام و نشان ہونے والا ہے۔“

دشمنانِ نبی کے لیے اعلان

سورۃ الکوثر کی تیسری اور آخری آیت میں اللہ رب العزت اپنے محبوب نبی سرورِ عالم محمد مصطفیٰ صلی اللہ علیہ وسلم کو پیار بھری تسلی دے رہے ہیں۔ جب محبوب کو طعنے دیے جا رہے ہیں عین اسی موقع پر اللہ کی رحمت جوش میں آرہی ہے کہ خبردار میرے محبوب کو کچھ مت کہنا کیونکہ ان کی تو بات ہی کچھ اور ہے۔ آج کے بعد بس تم اپنی فکر کرو۔

”ابتد“ عربی زبان میں ایسے شخص کو کہا جاتا ہے جس کی کوئی نرینہ اولاد نہ ہو اور اس وجہ

سے اس کی نسل آگے نہ چل سکے۔ جو طعنہ آپ ﷺ کو دیا گیا، اللہ رب العزت نے اپنے حبیب کا بدلہ خود لیتے ہوئے انہی کی زبان میں جواب دیا کہ جس کو تم ”ابتو“ کہہ رہے ہو اس کا تم کچھ بگاڑ نہیں سکتے بلکہ اس طعنے کا شکار تم خود بننے والے ہو۔

اللہ رب العزت نے اپنا وعدہ اس طرح سچا فرما دیا کہ آج ڈیڑھ ہزار سال گزرنے کے باوجود آپ ﷺ کے نام کی دھوم مچا رکھی ہے جبکہ دشمن کا کچھ اتا پتا نہیں۔ نبی خاندان کے ساتھ ساتھ اللہ رب العزت نے آپ ﷺ کی روحانی اولاد کا ایک نہ ختم ہونے والا سلسلہ ”اُمت مسلمہ“ کے نام سے جاری فرما دیا۔

اللہ رب العزت نبی مکرم ﷺ کو تسلی دے رہے ہیں کہ یہ لوگ آپ کے خلاف جو سازشیں کر رہے ہیں وہ تاریخ بکھوت (مکڑی کا جالا) ثابت ہوں گی۔ چنانچہ ایسا ہی ہوا۔ خاتونِ جنت بی بی فاطمہ الزہراء رضی اللہ عنہا کے مبارک بطن سے ساداتِ رسول کے نام سے دنیا کے چپے چپے میں آپ کی اولاد موجود ہے جن میں حسنی اور حسینی دونوں خاندان موجود ہیں۔ جب آپ ﷺ مکہ مکرمہ سے ہجرت کرنے نکلے تو صرف سیدنا ابو بکر صدیق رضی اللہ عنہ ساتھ تھے اور جب واپس مکہ تشریف لائے تو دس ہزار کا لشکر فاتح بن کر اسی شہر میں داخل ہوا جہاں آپ کے دشمن ہوا کرتے تھے اور طعنے دیا کرتے تھے۔ آپ کے مبارک دور میں مکمل جزیرہ عرب اسلام کے قریب آ گیا۔ آپ کے بعد خلفائے راشدین رضی اللہ عنہم کے دور میں آدھی دنیا میں اسلام چھا گیا۔

ڈیڑھ ہزار سالہ تاریخ میں آج تک آپ ﷺ کا مبارک نام اذان کی صورت میں پوری دنیا میں کہیں نہ کہیں گونج رہا ہوتا ہے۔ نماز میں درود شریف کی صورت میں، قرآن میں، حدیث میں، ذکر واذکار اور مناجات میں ہر جگہ آپ کا نام نامی عقیدت، محبت اور عشق و سرور کے ساتھ لیا جاتا ہے۔ اسی طرح سیرتِ مصطفیٰ صلی اللہ علیہ وسلم پر دنیا میں سب سے زیادہ مواد تیار کیا جا چکا ہے اور صرف آپ کی مختصر سیرت نہیں بلکہ ایک ایک ادا کو محفوظ کر کے اُمت تک پہنچایا جا رہا ہے۔ بالخصوص فن شعر و شاعری میں نعتیہ کلام کی ایک طویل فہرست ہے جو بڑھتی جا رہی ہے۔

خلاصہ یہ کہ آپ ﷺ کی سیرت و کردار کی ہر ادا سے لے کر آپ کی زبان سے ادا شدہ ہر لفظ تک اور آپ کے پیغام سے آپ کے روضہ مبارک تک سب کچھ محفوظ ہے۔ یہ سب کا سب آپ کی یاد تازہ کر رہا ہے۔ آپ ﷺ کا نام مبارک زبان پر آنے کی صورت میں عقیدت و

محبت کے گہرے جذبات پیدا ہونے لگتے ہیں اور زبان درود و سلام سے تر ہو کر آنکھیں چھلک جاتی ہیں۔

آیت میں آپ ﷺ کے دشمنوں کے خاتمے کا جو اعلان اللہ رب العزت فرما رہے ہیں یہ صرف اُس دور کے ابو جہل اور ابولہب کے لیے نہیں بلکہ قیامت تک جو جو آپ کی ذات یا آپ کے پیغام کے ساتھ دشمنی کریں گے ان کے لیے یہی اعلان رہے گا۔ بقول اقبال:۔

ستیزہ کار رہا ہے ازل سے تا امروز

چراغِ مصطفوی سے شرارِ بولہبی

اس دور میں بھی بولہبی شرارتیں سراٹھاتی رہتی ہیں۔ کوئی آزادی اظہارِ رائے کے نام پر گستاخی کرتا ہے، کوئی کارٹون بنا لیتا ہے، کوئی آپ کی حدیث کا انکار کر گزرتا ہے اور کوئی آپ کے منصب کو چھیننے کی کوشش کر کے ختم نبوت پر ڈاکا ڈالتا ہے۔ اللہ رب العزت نے اُمتِ مُسلمہ کو الحمد للہ یہ توفیق دے رکھی ہے کہ وہ بظاہر کیسے بھی ہوں لیکن اپنے پیارے نبی ﷺ کی عظمت کے لیے ہر ممکن جدوجہد کرتے رہتے ہیں۔ اس کے لیے تحریری، تقریری، سیاسی، قانونی، قومی، بین الاقوامی انداز کی ہر ممکن کوشش شامل ہوتی ہے۔ یہ سب ہزار بار کرنا پڑے تو ہزار بار بھی کر لیتے ہیں تاکہ باطل کو سمجھ آ جائے کہ یہ اُمت اپنے نبی ﷺ کی حرمت پر کبھی بھی کوئی سمجھوتا نہیں کر سکتی اور نہ ہی کسی کو ایسا کرنے دے سکتی ہے۔

تاریخ میں ایسی مثالیں ہمارے سامنے موجود ہیں جن میں مُسلمہ کذاب کے خلاف صدیق اکبر رضی اللہ عنہ، غلام احمد قادیانی کے خلاف مہر علی شاہ صاحب گولڑوی، لاہور میں غازی علم الدین، جرمنی میں عامر چیمہ، لیاری میں غازی عبدالقیوم اور موجودہ دور میں قادیانی مقدمات کے خلاف بہت سے اکابر علماء، صوفیاء، اللہ والے اور اُمت کے مجاہدین نظر آتے ہیں۔ یہ سب اس بات کا ثبوت ہے کہ باطل کے مقدر میں اللہ رب العزت نے ہمیشہ کے لیے ﴿إِنَّ شَأْنَكَ هُوَ الْأَبْتَرُ ۝۳﴾ کا اعلان کر دیا ہے۔



کسبِ حلال

سعد عبد اللہ *

ہاتھ سے کما کر کھانا اور کسی ہنریا صنعت کو معاش کے طور پر اختیار کرنا کوئی معیوب بات نہیں، بلکہ سوال سے بچنے اور رزقِ حلال کمانے کی نیت سے پیشہ اختیار کرنا بڑی فضیلت اور ثواب کا کام ہے۔ حضرت ابوسعید خدری رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا:

((التَّاجِرُ الصَّدُوقُ الْأَمِينُ مَعَ النَّبِيِّ وَالصِّدِّيقِينَ وَالشَّهَدَاءِ))^(۱)

”سچا اور امانت دار تاجر (قیامت کے دن) انبیاءِ صدیقین اور شہداء کے ساتھ ہوگا۔“

حضرت آدم علیہ السلام اہل چلاتے تھے۔ حضرت نوح علیہ السلام بڑھئی کا کام کرتے تھے۔ حضرت ادریس علیہ السلام کپڑے سیتے تھے۔ حضرت ابراہیم علیہ السلام کھیتی باڑی کرتے تھے۔ حضرت شعیب اور حضرت موسیٰ علیہ السلام بکریوں کی نگہبانی کرتے تھے۔ حضرت داؤد علیہ السلام لوہے کی زرہیں بناتے تھے۔ حضرت سلیمان علیہ السلام امورِ سلطنت چلاتے تھے۔ ہمارے نبی محمد صلی اللہ علیہ وسلم مقامِ اجیاد پر بکریوں کی نگہبانی فرماتے تھے۔ ارشادِ باری تعالیٰ ہے:

﴿يَأْيُهَا النَّاسُ كُلُّوا حَتَّىٰ فِي الْأَرْضِ حَلَلًا طَيِّبًا ۗ وَلَا تَتَّبِعُوا خُطُوتِ

الشَّيْطَانِ ۚ إِنَّهُ لَكُمْ عَدُوٌّ مُّبِينٌ ﴿۱۶۸﴾ (البقرة)

”اے لوگو! کھاؤ جو چیزیں زمین میں ہیں حلال اور پاکیزہ اور شیطان کے نقشِ قدم پر مت چلو۔ بے شک وہ تمہارا کھلا دشمن ہے۔“

حضرت اُمّ سلمہ رضی اللہ عنہا سے مروی ہے کہ نبی اکرم صلی اللہ علیہ وسلم فجر کی نماز کے بعد جب سلام پھیرتے تو یہ دعا مانگتے:

((اللَّهُمَّ إِنِّي أَسْأَلُكَ عِلْمًا نَافِعًا وَرِزْقًا طَيِّبًا وَعَمَلًا مُتَقَبَّلًا))^(۲)

”اے اللہ! میں آپ سے علمِ نافع، پاکیزہ و حلال رزق اور مقبول عمل کا سوال کرتا ہوں۔“

تجارت میں برکت

حضرت حکیم بن حزام رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

((الْبَيْعَانِ بِالْخِيَارِ مَا لَمْ يَتَفَرَّقَا، أَوْ قَالَ حَتَّى يَتَفَرَّقَا، فَإِنْ صَدَقَا وَبَيَّنَّا، بُورِكَ لَهُمَا فِي بَيْعِهِمَا، وَإِنْ كَتَمَا وَكَذَبَا، مُحِقَّتْ بَرَكَةُ بَيْعِهِمَا))^(۳)

”خرید و فروخت کرنے والوں کو اختیار ہے جب تک وہ ایک دوسرے سے جدا نہ ہوں (کہ بیع فسخ کر دیں یا برقرار رکھیں)۔ پس اگر دونوں نے سچائی اختیار کی اور ہر بات کھول کھول کر بیان کی تو ان کی خرید و فروخت میں برکت ہوگی، اور اگر انہوں نے کچھ چھپائے رکھا یا جھوٹ بولا تو ان کے خرید و فروخت کی برکت ختم کر دی جائے گی۔“

شراکت داری میں نصرتِ خداوندی

رسول اللہ صلی اللہ علیہ وسلم نے ارشاد فرمایا کہ اللہ تعالیٰ فرماتے ہیں:

”جب تک دو شراکت داروں (partners) میں سے کوئی ایک دوسرے کے ساتھ خیانت نہیں کرتا، میں ان کے درمیان تیسرا ہوتا ہوں (یعنی میری تائید و نصرت اور برکت ان کے ساتھ شامل حال رہتی ہے)، لیکن جیسے ہی کوئی ایک خیانت کرتا ہے میں ان کے درمیان سے نکل جاتا ہوں۔“^(۴)

پورا پورا ناپ/تول کر دینا

ارشادِ باری تعالیٰ ہے:

﴿وَأَوْفُوا الْكَيْلَ إِذَا كِلْتُمْ وَزَنُوا بِالْقِسْطِ أَيْسَ الْمُسْتَقِيمِ ۗ ذَٰلِكَ خَيْرٌ وَأَحْسَنُ تَأْوِيلًا ۝۳۵﴾ (بنی اسرائیل)

”اور جب (کوئی چیز) ناپ کر دینے لگو تو پیمانہ پورا بھرو اور (جب تول کر دو تو) ترازو سیدھا رکھ کر تولو۔ یہ بہت اچھی بات اور انجام کے لحاظ سے بہت بہتر ہے۔“

﴿وَيْلٌ لِّلْمُطَفِّفِينَ ۝۱ الَّذِينَ إِذَا اكْتَالُوا عَلَى النَّاسِ يَسْتَوْفُونَ ۝۲ وَإِذَا كَالُوهُمْ أَوْ وَزَنُوهُمْ يُخْسِرُونَ ۝۳ أَلَا يَظُنُّ أُولَٰئِكَ أَنَّهُمْ مَبْعُوثُونَ ۝۴ لِيَوْمٍ عَظِيمٍ ۝۵ يَوْمَ يَقُومُ النَّاسُ لِرَبِّ الْعَالَمِينَ ۝۶﴾ (المطففين)

”تباہی ہے ناپ تول میں کمی کرنے والوں کے لیے، جن کا حال یہ ہے کہ جب لوگوں

سے لیتے ہیں تو پورا پورا لیتے ہیں اور جب انہیں ناپ کر یا تول کر دیتے ہیں تو گھٹا کر دیتے ہیں۔ کیا یہ لوگ اس بات کا یقین نہیں رکھتے کہ وہ (مرنے کے بعد دوبارہ) ایک بڑے سخت دن کے لیے اٹھائے جائیں گے، جس دن سب لوگ رب العالمین کے سامنے کھڑے ہوں گے۔“

حضرت سوید بن قیس رضی اللہ عنہ فرماتے ہیں کہ میں اور مخرفہ عبدی مقام ہجر سے کپڑے کا بنا ہوا سامان فروخت کرنے کے لیے آئے۔ نبی صلی اللہ علیہ وسلم بھی ہمارے پاس تشریف لائے اور ہم سے ایک پاجامے کا بھاؤ تاؤ فرمایا۔ میرے پاس ایک وزن کرنے والا شخص تھا جو اجرت لے کر وزن کیا کرتا تھا۔ نبی اکرم صلی اللہ علیہ وسلم نے اس وزن کرنے والے شخص کو نصیحت فرمائی:

((زَنْ وَأَرْحَجْ))^(۵)

”تولو اور جھکتا ہوا تولو۔“

عیب بتا کر مال فروخت کرنا

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم اناج کے ایک ڈھیر کے پاس سے گزرے۔ آپ صلی اللہ علیہ وسلم نے اپنا ہاتھ اس کے اندر ڈالا تو انگلیوں پر تری آگئی۔ آپ صلی اللہ علیہ وسلم نے پوچھا: ”اے اناج کے مالک! یہ کیا ہے؟“ اُس نے کہا: یا رسول اللہ صلی اللہ علیہ وسلم! یہ بارش میں بھیگ گیا۔ آپ صلی اللہ علیہ وسلم نے ارشاد فرمایا:

((أَفَلَا جَعَلْتَهُ فَوْقَ الطَّعَامِ كَيْ يَرَاهُ النَّاسُ، مَنْ عَشَّ فَلَيْسَ مِنِّي))^(۶)

”پھر تم نے اس بھیگے ہوئے اناج کو اوپر کیوں نہ رکھا کہ لوگ دیکھ لیتے؟ (اور عیب پر آگاہ ہو جاتے)۔ جو شخص دھوکا دے اس کا مجھ سے کوئی تعلق نہیں۔“

ایک اور موقع پر آپ صلی اللہ علیہ وسلم نے فرمایا:

((لَا يَحِلُّ لِأَحَدٍ أَنْ يَبَّيعَ شَيْئًا إِلَّا بَيْنَ مَا فِيهِ، وَلَا يَحِلُّ لِمَنْ عَلمَ ذَلِكَ إِلَّا بَيِّنَةً))^(۷)

”کسی کے لیے جائز نہیں کہ وہ کوئی چیز فروخت کرے جب تک کہ اس کے عیبوں کو بیان نہ کر دے۔ اور جو بھی اس کے عیبوں کو جانتا ہو اس پر لازم ہے کہ وہ انہیں (خریداروں کے سامنے) بیان کرے۔“

ایک اور روایت میں یہ الفاظ ہیں:

((الْمُسْلِمُ أَخُو الْمُسْلِمِ، وَلَا يَحِلُّ لِمُسْلِمٍ بَاعَ مِنْ أَخِيهِ بَيْعًا فِيهِ عَيْبٌ إِلَّا بَيَّنَّهُ لَهُ))^(۸)

”مسلمان مسلمان کا بھائی ہے۔ اور کسی مسلمان کے لیے حلال نہیں کہ وہ اپنے بھائی کو عیب والی چیز فروخت کرے، سوائے اس کے کہ وہ اس عیب کو اس کے لیے بیان کر دے۔“

قسمیں کھا کھا کر مال فروخت نہ کرنا

سیدنا ابو قتادہ انصاری رضی اللہ عنہ سے روایت ہے کہ انہوں نے رسول اللہ صلی اللہ علیہ وسلم کو یہ ارشاد

فرماتے ہوئے سنا:

((إِيَّاكُمْ وَكَثْرَةَ الْخَلْفِ فِي الْبَيْعِ، فَإِنَّهُ يَنْفَقُ ثُمَّ يَمْحَقُ))^(۹)

”بیع میں زیادہ قسمیں کھانے سے بچو کیونکہ وہ پہلے (بیع کو) فروغ دیتی ہے پھر (برکت اور نفع کو) مٹا دیتی ہے۔“

نیز رسول اکرم صلی اللہ علیہ وسلم کا ارشاد ہے:

((الْخَلْفُ مُنْفَقَةٌ لِلتَّلْعَةِ وَمُحَقَّةٌ لِلْكَسْبِ))^(۱۰)

”قسم سے سودا بک جاتا ہے اور کمائی (کی برکت) مٹ جاتی ہے۔“

بعض لوگ اپنا تجارتی ساز و سامان جلد از جلد بیچنے کے لیے گاہکوں کے سامنے جھوٹی قسمیں کھاتے ہیں۔ یہ اس قدر سنگین گناہ ہے کہ قیامت کے روز ایسے لوگوں سے اللہ تعالیٰ نہ بات کرنا پسند کرے گا اور نہ ان کی طرف دیکھے گا بلکہ انہیں دردناک عذاب میں مبتلا کرے گا۔ العیاذ باللہ! نبی کریم صلی اللہ علیہ وسلم کا ارشاد گرامی ہے:

((ثَلَاثَةٌ لَا يُكَلِّمُهُمُ اللَّهُ يَوْمَ الْقِيَامَةِ، وَلَا يَنْظُرُ إِلَيْهِمْ، وَلَا يُرْكَبُهُمْ، وَهَلْمٌ عَذَابُ النَّارِ))

”تین قسم کے لوگوں سے اللہ تعالیٰ قیامت کے روز نہ بات چیت کرے گا، نہ ان کی طرف دیکھے گا اور نہ انہیں پاک کرے گا اور ان کے لیے دردناک عذاب ہوگا۔“

آپ صلی اللہ علیہ وسلم نے یہ الفاظ تین بار کہے تو حضرت ابو ذر رضی اللہ عنہ نے کہا: ”وہ یقیناً ذلیل و خوار ہوں گے اور خسارہ پائیں گے۔ یا رسول اللہ صلی اللہ علیہ وسلم! وہ کون ہیں؟“ آپ صلی اللہ علیہ وسلم نے فرمایا:

((الْمُسْبِلُ إِزَارَهُ، وَالْمَتَّانُ، وَالْمُنْفِقُ سِلْعَتَهُ بِالْحَلْفِ الْكَاذِبِ))^(۱۱)
 ”اپنے تہ بند کو (ازراہ تکبر) نیچے لٹکانے والا، احسان جتلانے والا اور اپنے سودے کو
 جھوٹی قسم کھا کر بیچنے والا۔“

دھوکا دہی اور ملاوٹ سے بچنا

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:
 ((مَنْ حَمَلَ عَلَيْنَا السِّلَاحَ فَلَيْسَ مِنَّا، وَمَنْ غَشَّنَا فَلَيْسَ مِنَّا))^(۱۲)
 ”جس نے ہمارے خلاف ہتھیار اٹھایا وہ ہم میں سے نہیں، اور جس نے ہمیں دھوکا دیا وہ
 ہم میں سے نہیں۔“

حرام آمدنی والے کی دعا قبول نہیں ہوتی

نبی اکرم صلی اللہ علیہ وسلم نے ایک شخص کا ذکر فرمایا کہ وہ دو دراز کا سفر کرتا ہے اور اس کا حال یہ
 ہے کہ وہ بکھرے بال اور غبار آلود کپڑوں والا ہے۔ یہ شخص اپنے دونوں ہاتھوں کو آسمان کی
 طرف پھیلا کر کہتا ہے: ”اے میرے پروردگار! اے میرے پروردگار!“ لیکن اس کا کھانا بھی
 حرام، پینا بھی حرام، لباس بھی حرام اور حرام سے ہی اس کے جسم کی نشوونما ہوئی۔ تو ایسے شخص کی دعا
 کیسے قبول ہو سکتی ہے؟ (صحیح مسلم)

ذخیرہ اندوزی کی ممانعت

حضرت معمر رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:
 ((مَنْ اخْتَكِرَ فَهُوَ خَاطِئٌ))^(۱۳)
 ”ذخیرہ اندوزی کرنے والا گناہ گار ہے۔“

دوسری روایت میں الفاظ ہیں:

((لَا يَخْتَكِرُ إِلَّا خَاطِئٌ))^(۱۴)

”ذخیرہ اندوزی گناہ گار ہی کرتا ہے۔“

حضرت عمر رضی اللہ عنہ فرماتے ہیں کہ میں نے رسول اللہ صلی اللہ علیہ وسلم کو یہ فرماتے ہوئے سنا:
 ”جو شخص مسلمانوں کی غذائی ضروریات کی ذخیرہ اندوزی کرتا ہے اللہ تعالیٰ اسے کوڑھ
 اور تنگ دستی کے مرض میں مبتلا فرمادیتے ہیں۔“ (ابن ماجہ)

قیمتوں میں مصنوعی اضافہ کرنے کا وبال

رسول اللہ صلی اللہ علیہ وسلم نے فرمایا:

”جس نے قیمتوں میں کسی قسم کی دخل اندازی کی تاکہ مسلمانوں پر چیزیں مہنگی کر دے تو اللہ تعالیٰ پر واجب ہے کہ ایسے شخص کو قیامت کے دن آگ کے ہولناک حصے پر بٹھائے۔“ (مسند احمد بن حنبل)

سلفِ صالحین کا طرزِ عمل

سلفِ صالحین کے زمانے میں جب مرد کمانے کے لیے نکلتا تھا تو گھر کی خواتین اسے کہتی تھیں کہ حرام کمانے سے بچنا، کیونکہ ہم بھوک پر تو صبر کر سکتے ہیں مگر دوزخ کی آگ پر صبر نہیں کر سکتے!

حواشی

- (۱) سنن الترمذی: ۱۲۰۹
- (۲) سنن ابن ماجہ: ۹۲۵
- (۳) صحیح البخاری: ۲۱۱۱
- (۴) المستدرک علی الصحیحین للحاکم
- (۵) سنن الترمذی: ۱۳۰۵
- (۶) صحیح مسلم، ح ۲۸۴
- (۷) المستدرک: ۲۱۵۷۔ صححہ الحاکم ووافقہ الذہبی
- (۸) سنن ابن ماجہ: ۲۲۴۶، و صححہ الألبانی
- (۹) صحیح مسلم: ۴۱۲۶
- (۱۰) صحیح البخاری: ۲۰۸۷، صحیح مسلم: ۱۶۰۶
- (۱۱) صحیح مسلم: ۱۰۶
- (۱۲) صحیح مسلم: ۲۸۳
- (۱۳) صحیح مسلم: ۴۱۲۲
- (۱۴) صحیح مسلم: ۴۱۲۳



قرآن حکیم کی مقدس آیات اور احادیث نبویؐ آپ کی دینی معلومات میں اضافے اور دعوت و تبلیغ کے لیے شائع کی جاتی ہیں۔ ان کا احترام آپ پر فرض ہے۔ لہذا جن صفحات پر یہ آیات درج ہیں ان کو صحیح اسلامی طریقے کے مطابق بے حرمتی سے محفوظ رکھیں۔

عالمِ اسلام کی زبوں حالی اور اس کا علاج

ممتاز ہاشمی *

پورے عالمِ اسلام اور خاص طور پر مشرق وسطیٰ میں بڑھتی ہوئی مغربی تہذیب اور دیگر مشرکانہ اقدامات پر ہر اہل ایمان پریشانی اور دکھ میں مبتلا ہے۔ اس پر انتہائی افسوس کا اظہار کیا جا رہا ہے۔ اس مسئلے کو سمجھنے کے لیے قرآن کی مندرجہ ذیل آیت پر غور کرنا چاہیے:

﴿إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ ۗ وَاللَّهُ يَعْلَمُ وَأَنْتُمْ لَا تَعْلَمُونَ ﴿١٩﴾﴾ (النور)

’یقیناً جو لوگ مسلمانوں میں بے حیائی پھیلانے کے آرزو مند رہتے ہیں ان کے لیے دنیا اور آخرت میں دردناک عذاب ہے۔ اللہ سب کچھ جانتا ہے اور تم کچھ بھی نہیں جانتے۔‘

اس آیت کی روشنی میں ہم جب مسلمان ممالک میں ناچ گانے کی مخلوط محفلوں کے انعقاد اور فسق و فجور اور بے حیائی پر مبنی دیگر سرگرمیوں پر غور کریں تو یہ واضح ہوتا ہے کہ یہ سب ہمارے اعمال کے نتیجے کے طور پر اللہ سبحانہ و تعالیٰ کی طرف سے ایک عذاب ہے۔ وہ تمام لوگ جو ان سرگرمیوں کے انعقاد یا ان کے فروغ کا باعث بن رہے ہیں یا ان میں شریک ہو رہے ہیں ان کے لیے اللہ تعالیٰ نے دنیا اور آخرت میں دردناک عذاب کا دو ٹوک اعلان کیا ہے۔

پاکستان میں بھی یہ سرگرمیاں عرصہ دراز سے جاری و ساری ہیں اور وقت گزرنے کے ساتھ ان میں اضافہ ہو رہا ہے۔ یہ انتہائی شرمناک بات ہے کہ وہ واحد ملک جس کے قیام کی بنیاد ہی دینِ اسلام کو قائم کرنا تھا، جس کا وعدہ ہمارے آباء و اجداد نے اللہ سبحانہ و تعالیٰ سے کیا تھا، آج اس کے عوام کی غالب اکثریت ان بڑھتے ہوئے باغیانہ رجحانات پر خاموش تماشائی کا کردار ادا کر رہی ہے۔ یہ اللہ کے عذاب کو دعوت دینے کے مترادف ہے۔ اس ضمن میں ہمیں

☆ ای میل: mhashmi100@hotmail.com

اس حدیثِ نبویؐ پر غور کرنے کی ضرورت ہے۔ حضرت ثوبان رضی اللہ عنہ روایت کرتے ہیں کہ رسول اللہ صلی اللہ علیہ وسلم نے ارشاد فرمایا:

((يُوشِكُ الْأُمَمُ أَنْ تَدَاعَى عَلَيْكُمْ كَمَا تَدَاعَى الْأَكَلَةُ إِلَى قَصْعَتِهَا))
 فَقَالَ قَائِلٌ: مِنْ قَلَّةٍ نَحْنُ يَوْمَئِذٍ؟ قَالَ: ((بَلْ أَنْتُمْ يَوْمَئِذٍ كَثِيرٌ
 وَلَكِنَّكُمْ غَنَاءٌ كَغَنَاءِ السَّيْلِ، وَلَيَنْزِعَنَّ اللَّهُ مِنْ صُدُورِ عَدُوِّكُمْ
 الْمَهَابَةَ مِنْكُمْ، وَلَيَقْفِذَنَّ فِي قُلُوبِكُمُ الْوَهْنَ)) قِيلَ: وَمَا الْوَهْنُ يَا
 رَسُولَ اللَّهِ؟ قَالَ: ((حُبُّ الدُّنْيَا وَكَرَاهِيَةُ الْمَوْتِ)) [سنن ابی داؤد،

کتاب الملاحم، باب فی تداعی الامم علی الاسلام]

”قریب ہے کہ دیگر قومیں تم پر ایسے ہی ٹوٹ پڑیں جیسے کھانے والے پیالوں پر ٹوٹ پڑتے ہیں۔ تو ایک کہنے والے نے کہا: کیا ہم اس وقت تعداد میں کم ہوں گے؟ آپ صلی اللہ علیہ وسلم نے فرمایا: نہیں، بلکہ تم اس وقت (تعداد میں) بہت ہو گے، لیکن تم سیلاب کی جھاگ کے مانند ہو گے۔ اللہ تعالیٰ تمہارے دشمن کے سینوں سے تمہارا خوف نکال دے گا اور تمہارے دلوں میں ”وہن“ ڈال دے گا۔ تو ایک کہنے والے نے کہا: اللہ کے رسول! وہن کیا چیز ہے؟ آپ صلی اللہ علیہ وسلم نے فرمایا: ”یہ دنیا کی محبت اور موت کا ڈر ہے۔“

اس حدیث کی روشنی میں آج ہم مسلمانوں اور عالم اسلام کا حال دیکھیں تو صورتِ حال ایسی ہی دکھائی دے رہی ہے۔ مسلمان ممالک کے حکمران طبقے، سول اور ملٹری بیوروکریسی، عدلیہ وغیرہ کی اکثریت بالعموم منافق، کرپٹ، ظالم، عیاش اور اسلام دشمن عناصر کے ایجنٹ ہیں۔ ان کا مسلمانوں پر مسلط ہونا اللہ کے عذاب کی گواہی دے رہا ہے کیونکہ ہمارے اندر ایمان کا فقدان ہے اور مذکورہ بالا حدیث کے مطابق دنیا کی محبت اور موت کا ڈر ہے۔ اگرچہ ہم اپنے آپ کو آزاد کہلاتے ہیں مگر ہم میں ذہنی غلامی نہایت گہرائی تک سرایت کر چکی ہے۔ نتیجہ کے طور پر آج کم و بیش پورا عالم اسلام ذہنی غلامی اور پس ماندگی میں مبتلا ہے۔

مختلف علاقوں میں مسلمانوں پر ظلم اور زیادتی پر دنیا خاموش رہتی ہے۔ مسلمان ممالک بھی اپنے آپ کو رسمی احتجاجی بیانات تک محدود رکھتے ہیں، کیونکہ وہ اپنے آقاؤں کو ناراض نہیں کرنا چاہتے۔ حالیہ تاریخ میں، خاص طور پر فلسطینی مسلمانوں پر ہونے والے مظالم میں مسلم

ممالک نے کفار کی خاموش حمایت کی ہے۔ چنانچہ لاکھوں مظلوم و مجبور مسلمانوں کے قتل میں عالم اسلام بھی واضح طور پر کفار کے جرائم میں برابر کا شریک ہے۔ سورۃ البقرہ میں یہود پر فردِ جرم عائد کرتے ہوئے جہاں ان کے جرائم کی فہرست سامنے رکھی گئی ہے وہاں انہیں یہ بھی باور کرایا گیا ہے کہ:

﴿ثُمَّ أَنْتُمْ هَؤُلَاءِ تَقْتُلُونَ أَنْفُسَكُمْ وَتُحْرِجُونَ فَرِيقًا مِّنكُمْ مِّن دِيَارِهِمْ تَظَهَرُونَ عَلَيْهِم بِآلَاتِهِم وَالْعُدْوَانِ ط وَإِن يَأْتُوكُمُ الْأُنزِيلُ تُفْجَرُونَ وَهُمْ هُمْ حَرَمٌ عَلَيْكُمْ إِخْرَاجُهُمْ أَفْثُو مُنُونٍ بِبَعْضِ الْكِتَابِ وَتَكْفُرُونَ بِبَعْضٍ فَمَا جَزَاءُ مَنْ يَفْعَلُ ذَلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا وَيَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ ط وَمَا اللَّهُ بِغَافِلٍ عَمَّا تَعْمَلُونَ ﴿٥٥﴾﴾ (البقرہ)

”پھر تم ہی وہ لوگ ہو کہ اپنے ہی لوگوں کو قتل بھی کرتے ہو اور اپنے ہی لوگوں میں سے کچھ کو ان کے گھروں سے نکال دیتے ہو، ان پر چڑھائی کرتے ہو گناہ اور ظلم و زیادتی کے ساتھ۔ اور اگر وہ قیدی بن کر تمہارے پاس آئیں تو تم فدیہ دے کر انہیں چھڑاتے ہو؛ حالانکہ ان کا نکال دینا ہی تم پر حرام کیا گیا تھا۔ تو کیا تم کتاب کے ایک حصے کو مانتے ہو اور ایک کو نہیں مانتے؟ تو نہیں ہے کوئی سزا اس کی جو یہ حرکت کرے تم میں سے سوائے ذلت و رسوائی کے دنیا کی زندگی میں؛ اور قیامت کے روز وہ لوٹا دیے جائیں گے شدید ترین عذاب کی طرف۔ اور اللہ غافل نہیں ہے اس سے جو تم کر رہے ہو۔“

یہود کے اس طرزِ عمل میں مسلمانوں کے موجودہ حالات اور کردار کے بارے میں واضح اشارہ موجود ہے۔ اس سے یہ وضاحت ہو جاتی ہے کہ آج مسلمان کیوں ذلیل و خوار ہیں۔ مذکورہ آیت میں واضح اعلان کیا گیا ہے کہ ایسے مسلمانوں کو روزِ قیامت شدید ترین عذاب کا سامنا بھی کرنا پڑے گا۔ یہ یقینی طور پر انتہائی تشویش ناک صورتِ حال ہے جب کہ ہر مسلمان کی پہلی ترجیح دوزخ سے بچنا اور جنت کے حصول کی کوشش کرتے رہنا ہے۔

ایک مسلمان کو یہاں تک پہنچانے میں جو عمل سب سے اہم کردار ادا کرتا ہے وہ جھوٹ اور منافقت ہے۔ جھوٹ بولنے سے دوسری تمام برائیوں کو خود بخود دھنپنے کا موقع ملتا ہے اور آخر کار یہ نفاق کی انتہائی شکل اختیار کرتے ہوئے انسان کو پختہ منافق کے درجے پر پہنچا دیتا ہے۔ قرآن مجید میں منافق کے انجام کے بارے میں واضح طور پر ارشاد ہے:

﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَهُمْ صٰبِرًا ﴿٣٥﴾﴾

(النساء)

”منافق تو یقیناً جہنم کے سب سے نیچے کے طبقہ میں جائیں گے۔ ناممکن ہے کہ تو ان کا کوئی مددگار پالے۔“

اس بارے میں مزید وضاحت مندرجہ ذیل احادیث سے ہو جاتی ہے:

(۱) حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے ارشاد فرمایا:

((آيَةُ الْمُنَافِقِ ثَلَاثٌ: إِذَا حَدَّثَ كَذَبَ، وَإِذَا وَعَدَ أَخْلَفَ، وَإِذَا

أُوْتِمِنَ خَانَ)) (صحیح البخاری: ۳۳)

”منافق کی تین علامتیں ہیں: جب بات کرے جھوٹ بولے جب وعدہ کرے اس کے

خلاف کرے اور جب اس کو امین بنایا جائے تو خیانت کرے۔“

(۲) حضرت ابو ہریرہ رضی اللہ عنہ روایت کرتے ہیں کہ انہوں نے رسول اللہ صلی اللہ علیہ وسلم کو یہ فرماتے

ہوئے سنا:

((إِنَّ مِنْ شَرِّ النَّاسِ ذَا الْوَجْهَيْنِ الَّذِي يَأْتِي هَوْلَاءَ بِوَجْهِهِ وَهَوْلَاءَ

بِوَجْهِهِ)) (صحیح مسلم: ۶۶۳۰)

”لوگوں میں سے بدترین شخص دو چہروں والا ہوتا ہے، جو کچھ لوگوں کے پاس ایک

چہرے سے آتا ہے اور کچھ دوسرے لوگوں کے پاس دوسرے چہرے سے آتا ہے۔“

(۳) حضرت عبداللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

((عَلَيْكُمْ بِالصِّدْقِ، فَإِنَّ الصِّدْقَ يَهْدِي إِلَى الْبِرِّ، وَإِنَّ الْبِرَّ يَهْدِي إِلَى

الْجَنَّةِ، وَمَا يَزَالُ الرَّجُلُ يَصْدُقُ وَيَتَحَرَّى الصِّدْقَ حَتَّى يُكْتَبَ عِنْدَ

اللَّهِ صِدْقًا، وَإِيَّاكُمْ وَالْكَذِبَ، فَإِنَّ الْكَذِبَ يَهْدِي إِلَى الْفُجُورِ، وَإِنَّ

الْفُجُورَ يَهْدِي إِلَى النَّارِ، وَمَا يَزَالُ الرَّجُلُ يَكْذِبُ وَيَتَحَرَّى الْكَذِبَ

حَتَّى يُكْتَبَ عِنْدَ اللَّهِ كَذَابًا)) (صحیح مسلم: ۶۶۳۹)

”تم صدق پر قائم رہو؛ کیونکہ صدق نیکی کے راستے پر چلاتا ہے اور نیکی جنت کے راستے

پر چلاتی ہے۔ انسان مسلسل سچ بولتا رہتا ہے اور کوشش سے سچ پر قائم رہتا ہے، حتیٰ کہ وہ

اللہ کے ہاں سچا لکھ لیا جاتا ہے، اور جھوٹ سے دور رہو؛ کیونکہ جھوٹ کج روی کے راستے

پر چلاتا ہے اور کج روی آگ کی طرف لے جاتی ہے۔ انسان مسلسل جھوٹ بولتا رہتا ہے اور جھوٹ کا قصد کرتا رہتا ہے یہاں تک کہ اللہ تعالیٰ کے نزدیک اسے جھوٹا لکھ لیا جاتا ہے۔“
 رب العالمین نے مسلمانوں کو نفاق سے بچنے اور اس دنیا میں غالب ہونے کا طریقہ بھی اس طرح سے بیان کیا ہے:

﴿وَلَا يَتَّبِعُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ﴿۱۴﴾﴾ (آل عمران)
 ”اور کمزوری نہ دکھاؤ اور نہ غمگین ہو (کیونکہ) اگر تم مومن ہو تو تم ہی غالب رہو گے۔“

ہر زمانے اور دور میں ایسے لوگوں کی موجودگی ہوگی جو لوگوں کو اس نفاق سے بچانے اور حق و سچائی پر قائم رہنے کے لیے رہنمائی فراہم کرنے کا باعث ہوں گے۔ قرآن مجید میں ارشاد ہے:

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَزْتَابُوا وَجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَٰئِكَ هُمُ الصَّادِقُونَ ﴿۱۵﴾﴾ (الحجرات)

”مومن تو وہ ہیں جو اللہ پر اور اس کے رسول پر (پختہ) ایمان لائیں پھر شک و شبہ نہ کریں اور اپنے مالوں سے اور اپنی جانوں سے اللہ کی راہ میں جہاد کرتے رہیں۔ (اپنے دعوائے ایمان میں) یہی سچے اور راست گو ہیں۔“

﴿وَلَتَكُنَّ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ أُولَٰئِكَ هُمُ الْمُفْلِحُونَ ﴿۱۳۱﴾﴾ (آل عمران)

”تم میں ایک ایسی جماعت ہونی چاہیے جو بھلائی کی طرف بلائے اور نیک کاموں کا حکم کرے اور بُرے کاموں سے روکے اور یہی لوگ فلاح اور نجات پانے والے ہیں۔“

مومن کی شخصیت کے خدو خال کو مفکرِ اسلام علامہ اقبال نے اشعار کے پیرائے میں یوں

بیان کیا ہے:

ہو حلقہٴ یاراں تو بریشم کی طرح نرم
 رزمِ حق و باطل ہو تو فولاد ہے مومن
 افلاک سے ہے اس کی حریفانہ کشاکش
 خاکی ہے مگر خاک سے آزاد ہے مومن
 چچتے نہیں کنجشک و حمام اس کی نظر میں
 جبریل و سرافیل کا صیاد ہے مومن

ایمان کے دعوے داروں کی اس عارضی زندگی کا اصل مقصد نفاق سے بچنا اور حقیقی مؤمن بننا ہے تاکہ آخرت میں کامیابی کے حصول کی امید کی جاسکے۔ اس عمل میں کامیابی حاصل کرنے کے لیے ہمیں اپنے لائحہ عمل کو ترتیب دینے کی ضرورت ہے۔ قرآن و سنت میں بیان کردہ مؤمن کی خصوصیات کو اپنانے کی کوشش اور اس دنیا میں دین اسلام کے غلبے کی جدوجہد ہی ہمیں آخرت میں کامیابی کے حصول میں مددگار ثابت ہوگی۔ لہذا موجودہ طاغوتی نظام کو ختم کر کے اللہ کے دین کو غالب کرنے کے لیے اپنا کردار ادا کریں۔ اسلام کے نظام عدل اجتماعی کو قائم کرنے کی جدوجہد میں ہر مسلمان کا انفرادی کردار اس کے دستیاب وسائل اور حیثیت کا پیمانہ ہی قیامت کے روز جزا اور سزا کا تعین کرے گا۔ اس کے لیے اپنے ارد گرد مؤمن لوگوں کی تلاش کریں اور ان کے ساتھ مل کر اس جدوجہد میں سنتِ رسولؐ پر چلتے ہوئے اپنے حصے کا کام کریں۔ اللہ تعالیٰ ہمیں اپنی صلاحیتوں اور توانائیوں کو غلبہ و اقامتِ دین کے لیے مختص کرنے کی توفیق عطا فرمائے۔ آمین! ❀❀❀

ہماری ویب سائٹ

www.tanzeem.org

پر ملاحظہ کیجیے:

- ☆ تنظیم اسلامی کا تعارف
- ☆ بانی تنظیم اسلامی محترم ڈاکٹر اسرار احمد کا مکمل دورہ ترجمہ قرآن
- ☆ بانی تنظیم اسلامی اور امیر تنظیم اسلامی کے مختلف خطابات
- ☆ تلاوت قرآن دروس قرآن دروس حدیث اور خطابات جمعہ
- ☆ صحیح بخاری صحیح مسلم موطا امام مالک اور ربیعین نووی کے تراجم
- ☆ میثاق حکمت قرآن اور ندائے خلافت کے تازہ اور سابقہ شمارے
- ☆ اردو اور انگریزی کتابیں
- ☆ آڈیو ریویڈ پبلیکیشنس رسی ڈیز اور مطبوعات کی مکمل فہرست

اسماء اللہ الحسنى^(۲)

از: پروفیسر حافظ قاسم رضوان

(۶) السَّلَامُ

لفظ سَلَامٌ بطور اسم صرف اللہ تعالیٰ کے لیے ہے۔ اس کے معنی سالم ہیں یعنی وہ ذات جو سلامتی میں کامل ہو جس کی سلامتی کو خطرہ زوال نہ ہو وہ جو دوسروں کو سلامتی بخشتی ہو۔ السَّلَام (اَمِنْ دینے والا) سورۃ الحشر کی آیت ۲۳ میں دیگر اسماء الحسنى کے ساتھ آیا ہے۔ صحیح مسلم میں ہے کہ نبی اکرم صَلَّی اللہُ عَلَیْہِ وَاٰلِہٖ وَسَلَّمَ ہر نماز کے بعد پڑھا کرتے تھے:

((اللَّهُمَّ أَنْتَ السَّلَامُ، وَمِنْكَ السَّلَامُ، تَبَارَكْتَ يَا ذَا الْجَلَالِ وَالْإِكْرَامِ))
 ”اے اللہ تو سلامتی والا ہے اور تو ہی سلامتی عطا کرنے والا ہے اے عظمت و بزرگی اور بڑی سخاوت و فیاضی والے! تو بڑا بابرکت ہے۔“

صحیح بخاری کے مطابق اُمّ المؤمنین حضرت خدیجہ بنت النبیؓ کو حضرت جبریل علیہ السلام نے حضور صلی اللہ علیہ وسلم کے واسطے سے اللہ تعالیٰ کا سلام اور اپنا سلام پہنچایا تو انہوں نے جواب میں کہا: اِنَّ اللّٰهَ هُوَ السَّلَامُ وَمِنْهُ السَّلَامُ ”بے شک اللہ تعالیٰ تو خود سلامتی کا مالک ہے اور ہم کو سلامتی اسی سے ملتی ہے۔“

سلام مصدر بھی ہے۔ جنت میں اہل ایمان کو اللہ تعالیٰ کی طرف سے سلام ملے گا۔ سورۃ یس میں ارشاد ہے: ﴿سَلِّمُوا تَقْوًا قَوْلًا مِّن رَّبِّ رَحِيمٍ﴾ ﴿۵۸﴾ ”سلام کہا جائے گا رب رحیم کی طرف سے“۔ ملائکہ بھی اہل ایمان کو سلام کریں گے اور وہاں اہل ایمان آپس میں بھی ایک دوسرے کو سلام کے ہی تحفے بھیجا کریں گے۔ سورۃ یونس کی آیت ۱۰ میں ارشاد ہے: ﴿وَتَحِيَّتُهُمْ فِيهَا سَلَامٌ﴾ ”اور اس (جنت) میں ان کی (آپس کی) دعا ’سلام‘ ہوگی۔“

حضور اکرم صلی اللہ علیہ وسلم کا اپنی اُمت پر ایک حق یہ بھی ہے کہ آپ پر کثرت سے صلوة و سلام بھیجا جائے۔ سورۃ الاحزاب میں ارشاد ربانی ہے: ﴿يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا

تَسْلِيًّا ﴿٥٦﴾ ”اے ایمان والو! تم بھی آپ پر رحمتیں اور سلام بھیجا کرو۔“ جب بھی مسلمان آپس میں ملیں تو حدیث کے مطابق ایک دوسرے کو سلام کرنے کا حکم ہے۔

(۷) الْمُؤْمِنُ

اس کے معنی کی دو صورتیں ہیں: اول کہ مؤمن، ایمان سے بنا ہے۔ اللہ تعالیٰ مؤمن ہے کہ بندے کو ایمان عطا کرتا ہے۔ سورۃ الحجرات میں صحابہ کرام رضی اللہ عنہم کو مخاطب کرتے ہوئے ارشاد ہوا: ﴿وَلَكِنَّ اللَّهَ حَبَّبَ إِلَيْكُمُ الْإِيمَانَ﴾ (آیت ۷) ”لیکن اللہ نے تمہارے نزدیک ایمان کو بہت محبوب بنا دیا ہے۔“ سورۃ المجادلہ میں صحابہؓ کی شان میں فرمایا: ﴿أُولَئِكَ كَتَبَ فِي قُلُوبِهِمُ الْإِيمَانَ﴾ (آیت ۲۲) ”یہ وہ لوگ ہیں جن کے دلوں میں اللہ نے ایمان لکھ دیا ہے۔“ اللہ تعالیٰ کا نام مؤمن (ایمان سے) اس لیے بھی ہے کہ وہ خود بھی اپنی ذات کی شہادت (گواہی) دیتا ہے جیسے کہ یہ شہادت ایمان لانے والا بندہ بھی ادا کرتا ہے۔ سورۃ آل عمران میں ارشاد ہوا:

﴿شَهِدَ اللَّهُ أَنَّهُ لَا إِلَهَ إِلَّا هُوَ ۖ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ ۗ لَا إِلَهَ إِلَّا هُوَ الْعَزِيزُ الْحَكِيمُ ﴿١٨﴾﴾

”اللہ خود گواہ ہے کہ اُس کے سوا کوئی معبود نہیں ہے اور سارے فرشتے (گواہ ہیں) اور اہل علم بھی (اس پر گواہ ہیں) وہ عدل و قسط کا قائم کرنے والا ہے۔ اُس کے سوا کوئی معبود نہیں، وہ زبردست ہے، کمال حکمت والا ہے۔“

دوم کہ مؤمن امن سے بنا ہے، اللہ تعالیٰ مؤمن ہے جو امن بخشتا ہے۔ اللہ تعالیٰ نے ہمارے لیے بیت اللہ کو جائے امن بنایا۔ سورۃ البقرۃ میں ارشادِ ربانی ہے:

﴿وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا﴾ (آیت ۱۲۵)

”اور یاد کرو جب ہم نے اس گھر (بیت اللہ) کو قرار دے دیا لوگوں کے لیے اجتماع (اور زیارت) کی جگہ اور اسے امن کا گھر قرار دے دیا۔“

اسی طرح اللہ تعالیٰ نے توحید کو قلوب کا امن بتلایا ہے۔ سورۃ الانعام میں فرمایا:

﴿الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَئِكَ لَهُمُ الْأَمْنُ وَهُمْ مُهْتَدُونَ ﴿٨٣﴾﴾

”یقیناً وہ لوگ جو ایمان لائے اور انہوں نے اپنے ایمان کو کسی طرح کے شرک سے

آلودہ نہیں کیا وہی لوگ ہیں جن کے لیے امن ہے اور وہی راہ یاب ہوں گے۔“

(۸) الْمُهَيِّمِينَ

لفظ ”مُهَيِّمِينَ“ میں میم ثانی بالکسر ہے۔ اس کے معنی ہیں: (۱) نگہبان (ب) وہ جو دوسرے کے خوف سے ہم کو محفوظ و مامون بنادے (ج) وہ امین جو کسی کا حق ضائع نہ کرے (د) وہ جو ہر ایک خوف و خطر کو دور کر دے۔ ان جملہ صفات میں یہ باری تعالیٰ کا نام ہے۔ سورۃ المائدہ کی آیت ۴۸ میں قرآن مجید کو مُهَيِّمِينَ فرمایا گیا۔ ارشادِ باری ہے:

﴿وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ وَمُهَيِّمًا عَلَيْهِ﴾

”اور (اب اے نبی ﷺ) ہم نے آپ پر کتاب نازل فرمائی حق کے ساتھ جو اپنے سے پہلی کتابوں کی تصدیق کرتی ہے اور ان پر نگران ہے۔“

گویا کہ قرآن پاک اپنے سے پہلی الہامی کتابوں کے مضامین کا نگہبان ہے۔ قاموس میں ہے کہ مہیمن اصل میں مآمن (دوہمزہ کے ساتھ) تھا ہمزہ اول کو حرف ہا سے بدل لیا گیا اور ہمزہ ثانی کو حرف یا سے یوں مہیمن ہو گیا۔

(۹) الْعَزِيزُ

یہ عزت سے بنایا گیا ہے۔ عزت کے معنی قوت و شوکت اور غلبہ کے ہیں۔ عزیز وہ ہے جس میں یہ صفات بدرجہ اتم پائی جائیں۔ سورۃ الحشر کے آخر میں اللہ تعالیٰ کے اسماء کے حوالے سے العزیز (غالب) کا اسم آیا ہے۔

اہل دنیا نے زر و مال، جمعیت و تعداد کی کثرت کا نام عزت رکھ چھوڑا ہے۔ یہ وہ بت ہے جو دنیا والوں کو سب سے پیارا ہے اور وہ اس پر اپنی جان و ایمان کو بخوشی قربان کر دیتے ہیں۔ لوگ دنیا والوں کے پاس عزت ڈھونڈتے ہیں، جبکہ سورۃ المنافقون میں اللہ تعالیٰ کا ارشاد ہے:

﴿وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ﴾ (آیت ۸) ”حالانکہ اصل عزت تو اللہ اُس کے رسول اور اہل ایمان کے لیے ہے۔“ اسی طرح سورۃ النساء میں فرمایا گیا: ﴿فَإِنَّ الْعِزَّةَ لِلَّهِ جَمِيعًا﴾ (۱۳۹) ”حالانکہ عزت توکل کی کل اللہ کے اختیار میں ہے۔“

قرآن حکیم میں لفظ ”عزیز“ یا ”العزیز“ ۹۲ مرتبہ آیا ہے۔ سورۃ یوسف میں چار مرتبہ

یہ لفظ ”عزیزِ مصر“ کے لیے استعمال ہوا ہے۔ باقی تمام مقامات پر یہ اکثر و بیشتر اللہ تعالیٰ کے صفاتی نام کے طور پر آیا ہے۔ اکثر مقامات پر یہ اسم دوسرے اسمائے حسنیٰ کے ساتھ جوڑے کی صورت میں آیا ہے۔ مثلاً: سب سے زیادہ العَزِيزُ الْحَكِيمُ یا عَزِيزُ حَكِيمٍ قرآن مجید میں ۴۲ مرتبہ آیا ہے۔ العَزِيزُ الرَّحِيمُ ۱۳ بار، العَزِيزُ الْعَلِيمُ ۶ بار، قَوِيٌّ عَزِيزٌ یا الْقَوِيُّ الْعَزِيزُ ۷ بار آیا ہے۔ اسی طرح العَزِيزُ الْعَفَّارُ ۳ مرتبہ، العَزِيزُ الْحَمِيدُ ۳ مرتبہ، عَزِيزٌ ذُو انْتِقَامٍ ۴ مرتبہ اور عَزِيزٌ مُّقْتَدِرٌ ۱ مرتبہ آیا ہے جبکہ ایک جگہ عَزِيزٌ غَفُوْرٌ اور ایک جگہ العَزِيزُ الْغَفُوْرٌ بھی آیا ہے۔ ان جملہ آیات پر غور کرنے سے واضح ہوتا ہے کہ وہ مالک الملک جسے ساری مخلوق پر غلبہ تام اور اقتدارِ کامل حاصل ہے، جو لائقِ حمد و ثنا ہے، وہ اپنے اقتدار اور قدرت کا استعمال حکمت، رحم، غفران، حلم اور علم کے ساتھ فرماتا ہے۔ یہ ان لوگوں کے لیے لمحہ فکریہ ہے جن کو دنیائے فانی میں چند روزہ محدود غلبہ کسی مقام یا اشخاص پر حاصل ہو گیا ہو اور وہ اپنے اختیارات کا استعمال بغیر سوچے سمجھے اندھا دھند کرتے ہیں، یہ دیکھے بغیر کہ اس کے نتائج کیا نکل سکتے ہیں۔

(۱۰) الْجَبَّارُ

یہ جبر سے ہے جس کے معنی درستی کے ہیں۔ اس کے مقابلے میں لفظ کسر آتا ہے جس کے معنی شکستگی کے ہیں۔ انسان کے لیے جبار کا لفظ ”جبار النخل“ کے حوالے سے بتایا گیا ہے یعنی وہ کھجور جو اتنی بلند ہو کہ اس پر چڑھنے کا حوصلہ نہ پڑے، کیونکہ سرکش، سنگ دل، بے رحم لوگ ایسے ہی ہوا کرتے ہیں کہ ان سے خلق خدا کو آزار و تنگی کے سوا کچھ حاصل نہیں ہوتا، وہ کسی کا حق اپنے اوپر نہیں سمجھتے، اسی لیے جبار کہلاتے ہیں۔ سورہ ہود میں قوم عاد کے حوالے سے ارشاد الہی ہے: ﴿وَاتَّبَعُوا أَمْرَ كُلِّ جَبَّارٍ عَنِيدٍ ﴿۵۹﴾﴾ ”اور انہوں نے پیروی کی ہر سرکش و دشمن حق کے حکم کی۔“ اسی طرح سورہ ابراہیم میں سرکش نافرمان قوموں کے حوالے سے فرمایا گیا: ﴿وَنَابِئِ كُلِّ جَبَّارٍ عَنِيدٍ ﴿۱۵﴾﴾ ”اور تمام سرکش ضدی لوگ نامراد اور ناکام ہو گئے۔“ سورہ الحشر کے آخر میں اللہ تعالیٰ کے اسماء کے حوالے سے الجبَّار (زور آور، سختی کرنے والا) کا لفظ بھی آیا ہے۔ اسی جبر سے جبروت بھی بنا ہے، جو کہ اس کا مبالغے کا صیغہ ہے۔ سنن ابی داؤد کے مطابق حضور کریم ﷺ نے یہ دعا پڑھا کرتے تھے: ((سُبْحَانَ ذِي الْجَبْرُوتِ وَالْمَلَكُوتِ وَالْكِبْرِيَاءِ وَالْعَظَمَةِ)) ”پاک ہے وہ ذات جو بہت غلبے اور قدرت والی ہے اور

ملک و بادشاہت والی ہے اور بڑائی اور عظمت والی ہے۔“

(۱۱) اَلْمُتَكَبِّرِ

یہ لفظ کِبَر سے بنا ہے جس کے معنی رفعت، شرف، بڑائی اور بزرگی کے ہیں۔ اہل دنیا کا نام متکبر اس لیے برا ہے کہ ان میں درحقیقت رفعت و شرافت ذاتی نہیں ہوتی، اضافی اوصاف سے وہ جھوٹے غرور میں آکر متکبر بن جاتے ہیں اور اپنی نوع کے دیگر انسانوں کو حقیر و ذلیل سمجھنے لگ جاتے ہیں۔ اللہ تعالیٰ ہی کی ذات ہے جسے حقیقت میں کبریائی حاصل ہے اور وہی ذات ہے جو اپنی صفت میں خود کو متکبر کہہ سکتی ہے۔ سورۃ الحشر کے آخر میں اللہ تعالیٰ کے اسماء کے ذیل میں اَلْمُتَكَبِّرِ (کبر اور بڑائی والا) بھی آیا ہے۔ بندوں کے ذیل میں اس لفظ کا استعمال بطور فعل سورۃ الزمر کی آیت ۵۹ میں نافرمانی اور سرکشی کے حوالے سے ہوا ہے: ﴿بَلَىٰ قَدْ جَاءَ نَكَ أَيْتِي فَكَذَّبْتِ بِهَا وَاسْتَكْبَرْتِ﴾ ”کیوں نہیں! تیرے پاس میری آیات آئی تھیں تو تو نے ان کو جھٹلایا تھا اور تکبر کیا تھا۔“ اَلْمُتَكَبِّرِ اسمائے حسنیٰ میں سے ہے اور اس کے یہ معنی ہیں کہ وہ معبود جو اپنی ذات میں علو و برتری میں سب سے اعلیٰ و ارفع ہے اور جو صفاتِ ذمیمہ اور اخلاقی رذیلہ سے ہر لحاظ سے برتر و بالا ہے۔

(۱۲) اَلْخَالِقِ

یہ اسم خَلَقَ (ن) سے بنا ہے اور خلق کے معنی تقدیر و اندازہ ہے۔ خالق وہ ذات ہے جس نے ماہیات کا اندازہ اور ذوات کا تعین فرمایا، جو حقائق کو عدم سے وجود میں لایا۔ لفظ خلق کا استعمال قرآن مجید کی مختلف آیات میں ہوا ہے۔ سورۃ الاعراف میں ارشاد ہے: ﴿إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ﴾ (آیت ۵۴) ”بے شک تمہارا پروردگار وہی اللہ ہے جس نے پیدا کیے آسمان اور زمین“۔ سورۃ الانبیاء میں فرمایا: ﴿وَهُوَ الَّذِي خَلَقَ اللَّيْلَ وَالنَّهَارَ﴾ (آیت ۳۳) ”اور وہی ہے جس نے پیدا کیا رات اور دن کو“۔ سورۃ الملک میں بتایا گیا: ﴿الَّذِي خَلَقَ الْمَوْتَ وَالْحَيٰوةَ﴾ (آیت ۲) ”جس نے موت اور زندگی کو پیدا کیا“۔ سورۃ الزخرف میں ارشاد ہوا: ﴿خَلَقَ الْاَزْوَاجَ كُلَّهَا﴾ (آیت ۱۲) ”جس نے بنائے ہیں تمام مخلوقات کے جوڑے“۔ سورۃ یس میں فرمانِ باری تعالیٰ ہے: ﴿وَهُوَ بِكُلِّ خَلْقٍ عَلِيمٌ﴾ ﴿۷۹﴾ ”اور وہ ہر مخلوق کا مکمل علم رکھنے والا ہے۔“

آیاتِ بالا پر غور کرنے سے معلوم ہوتا ہے کہ مادی وغیر مادی (ہر دو قسم) اشیاء پر خلق کا لفظ استعمال ہوا ہے، البتہ خلق کا لفظ کسی مادی شے کو کسی خاص شکل میں تیار کرنے پر بھی آتا ہے جیسے کہ سورہ آل عمران میں حضرت عیسیٰ علیہ السلام کی زبانی ارشاد ہوا: ﴿إِنِّي أَخْلُقُ لَكُمْ مِّنَ الطِّينِ كَهَيْئَةِ الطَّيْرِ﴾ (آیت ۴۹) ”میں تمہارے لیے مٹی سے پرندے کی مانند صورت بناتا ہوں۔“ انہی معنی کے لحاظ سے سورہ المؤمنون میں فرمانِ الہی ہے: ﴿فَتَبَارَكَ اللَّهُ أَحْسَنُ الْخَالِقِينَ﴾ ﴿۱۴﴾ ”پس بڑا با برکت ہے اللہ تمام تخلیق کرنے والوں میں بہترین تخلیق کرنے والا۔“ سورہ الحجر میں ارشاد فرمایا: ﴿إِنَّ رَبَّكَ هُوَ الْخَلْقُ الْعَلِيمُ﴾ ﴿۶۶﴾ ”یقیناً آپ کا رب پیدا کرنے والا خوب جاننے والا ہے۔“ پس اللہ تعالیٰ خالق بھی ہے، خلاق بھی ہے اور احسن الخالقین بھی۔ یہ تینوں الفاظ اگرچہ ایک صفت خلق سے تعلق رکھتے ہیں، لیکن ہر ایک میں جدا گانہ کیفیت و خصوصیت موجود ہے۔

(۱۳) الْبَارِئُ

یہ اسم ”بَرَأُ“ (ف) سے ہے، یعنی نیست سے ہست کرنا۔ عدم سے وجود میں لانا۔ بَرَأَ اللَّهُ الْخَلْقَ بَرَاءً وَبُرُوءًا۔ سورہ البقرہ میں ارشاد ہوتا ہے: ﴿فَتَوَبَّوْا إِلَىٰ بَارِئِكُمْ﴾ (آیت ۵۴) ”پس اب توبہ کرو اپنے پیدا کرنے والے کی طرف۔“ سورہ الحشر کے آخر میں اسمائے الہی کے ذیل میں یہ اسم بھی آتا ہے: الْبَارِئُ (وجود بخشنے والا)۔

(۱۴) الْمُبْصِرُ

اس اسم مبارک کا معنی ہے: صورت بنانے والا۔ سورہ آل عمران میں فرمایا: ﴿هُوَ الَّذِي يُبْصِرُكُمْ فِي الْأَرْحَامِ كَيْفَ يَشَاءُ﴾ ﴿۶﴾ ”وہی ہے جو تمہاری صورت گری کرتا ہے (تمہاری ماؤں کے) رحموں میں جس طرح چاہتا ہے۔“ سورہ الحشر کی آخری آیت میں اللہ تعالیٰ کے اسمائے حسنی کے حوالے سے الْمُبْصِرُ (صورت بنانے والا) بھی آتا ہے۔ دنیا میں جو انسان مصور کہلاتے ہیں، وہ صورت بنانے والے نہیں ہوتے بلکہ صورت کی نقل اتارنے والے ہوتے ہیں۔ پھر وہ نقل بھی اصل سے کوئی حقیقی مطابقت نہیں رکھتی۔ مصور حقیقی تو اللہ تعالیٰ کی ذات ہے، جس نے کروڑوں، اربوں، کھربوں صورتیں بنائی ہیں۔ اس کے باوجود ہر ایک صورت دوسرے سے بالکل الگ ہے۔ اس تفریق کو اول جنس میں، پھر نوع میں، پھر صنف میں

اور پھر افراد میں دیکھیں یہ تمام سلسلہ عجائب درعجائب امور پر مشتمل ہوگا۔ وہی ذات باری تعالیٰ ہے جو عدم کو وجود بخشتی ہے، وہی ہے جو جسم کو روح عطا کرتی ہے، وہی ہے جو سب کو اپنی اپنی شکل و صورت میں انفرادی و امتیازی شان بخشتی ہے۔

(۱۵) الْغَفَّارِ

غَفَّرَ (ض) غَفْرًا وَغَفْرَانًا کے معنی ہیں چھپانا، ڈھانپ دینا۔ غَفَرَ الْمَتَاعَ فِي الْوِعَاءِ ”کپڑے صندوق میں رکھ لیے“۔ غَفَرَ الشَّيْبَ بِالْخِضَابِ ”سفید بالوں کو خضاب سے چھپا دیا۔“ اسی مصدر سے غَفُور بھی آتا ہے غَافِرٌ بھی اور غَفَّارٌ بھی۔ سورۃ المؤمن میں ذاتِ باری تعالیٰ کے حوالے سے ارشاد ہوا: ﴿غَافِرِ الذَّنْبِ﴾ (آیت ۳) ”گناہ کا بخشنے والا۔“ سورۃ نوح میں فرمایا گیا: ﴿إِنَّهُ كَانَ غَفَّارًا ۝۱۰﴾ ”یقیناً وہ بہت بخشنے والا ہے۔“ سورۃ الزمر میں باری تعالیٰ کے حوالے سے ارشاد ہوا: ﴿أَلَا هُوَ الْعَزِيزُ الْغَفَّارُ ۝۵﴾ ”آگاہ ہو جاؤ! وہ زبردست ہے، بہت بخشنے والا۔“ عزت و قوت اور قدرت و شوکت کے ساتھ غفران کی شان اور بھی اونچی ہو جاتی ہے۔ سورۃ النجم میں فرمایا گیا: ﴿إِنَّ رَبَّكَ وَاسِعَ الْمَغْفِرَةِ ۝۶﴾ (آیت ۳۲) ”یقیناً آپ کا رب بہت ہی وسیع مغفرت والا ہے۔“ سورۃ الاعراف میں ارشاد ہوتا ہے: ﴿وَأَنْتَ خَيْرُ الْغَافِرِينَ ۝۱۵۰﴾ ”اور یقیناً تمام بخشنے والوں میں تو سب سے بہتر بخشنے والا ہے۔“ ان آیات میں ایسے اسمائے مرکبہ استعمال ہوئے ہیں جو غفران کے مصدر سے ہیں اور یہ سب اس کے مراتب کو بحیثیت وسعت و اہلیت و خیریت ظاہر کرنے والے ہیں۔

اس اسم سے فیض حاصل کرنے کے لیے کثرت سے استغفار کرنا چاہیے۔ صحیح بخاری میں مندرجہ ذیل دعا کو ”سید الاستغفار“ فرمایا گیا ہے:

((اللَّهُمَّ أَنْتَ رَبِّي، لَا إِلَهَ إِلَّا أَنْتَ، خَلَقْتَنِي وَأَنَا عَبْدُكَ، وَأَنَا عَلَى عَهْدِكَ
وَوَعْدِكَ مَا اسْتَطَعْتُ، وَأَعُوذُ بِكَ مِنْ شَرِّ مَا صَنَعْتُ، أَبُوءُ لَكَ
بِنِعْمَتِكَ عَلَيَّ وَأَبُوءُ بِذَنْبِي، فَاغْفِرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ))

”اے اللہ! تو میرا رب ہے، معبود تو ہے اور کوئی نہیں۔ تو نے ہی مجھے پیدا کیا ہے۔ میں تیرا بندہ ہوں اور تیرے عہد اور وعدہ پر قائم ہوں جتنا کہ مجھ سے ہو سکتا ہے۔ اپنے کرتوتوں کی بُرائی سے میں تیری پناہ کا خواہاں ہوں۔ تیری نعمتیں جو مجھ پر ہیں مجھے ان کا

اقرار ہے اور مجھے اپنے گناہوں کا بھی اقرار ہے۔ پس تو مجھے بخش دے، گناہوں کو تیرے سوا اور کوئی نہیں بخشتا۔“

(۱۶) الْقَهَّارُ

یہ قہر سے ہے جس کے معنی غلبہ کے ہیں۔ قہار وہ ذات ہے جو ہر ایک غالب سے غالب تر ہے، جو ہر ایک زبردست کو زیر کرنے والی ہے۔ سورۃ الانعام میں فرمایا گیا: ﴿وَهُوَ الْقَاهِرُ فَوْقَ عِبَادِهِ ط﴾ (آیت ۱۸) ”اور وہی ذات اپنے بندوں کے اوپر پوری طرح غالب ہے۔“ سورۃ الاعراف میں فرعون کی زبان سے کہلوا یا گیا: ﴿وَإِنَّا فَوْقَهُمْ قَاهِرُونَ ﴿۱۷﴾﴾ ”اور یقیناً ہم ان پر پوری طرح غالب ہیں۔“ کسی انسان کا یہ دعویٰ کہ وہ کسی دوسرے انسان یا قوم یا ملک پر غلبہ تمام رکھتا ہے، اتنا ہی غلط ہے جتنا کہ فرعون کا قول بنی اسرائیل کے حوالے سے تھا۔ ایسا دعویٰ تو ذلت و رسوائی اور ہلاکت و تباہی کا موجب ہوتا ہے۔ یہ اسم تو صرف رب العالمین ہی کے لائق ہے جو ہماری روح اور ہمارے جسم پر پورا غلبہ رکھتا ہے۔ ہمارا زمین پر چلنا پھرنا، زیر آسماں بے فکر رہنا سہنا محض اس لیے ہے کہ اللہ تعالیٰ نے ان اشیاء سے ہم کو فائدہ اٹھانے کا حق (حق تمتع) دیا ہے، ورنہ یہی زمین ہم کو اپنا لقمہ بنا سکتی ہے اور یہی آسمان ہم کو پرکاش کی طرح جلا سکتا ہے۔ ذرا درج ذیل آیات قرآنی پر غور کریں:

سورۃ یوسف میں فرمایا: ﴿إِنَّ آيَاتِ رَبِّكَ لَمُنْتَفِرَاتٍ قُورًا حَيَّرَ أَمْرَ اللَّهِ الْوَاحِدِ الْقَهَّارِ ﴿۳۹﴾﴾ ”کیا بہت سے متفرق رب بہتر ہیں یا پھر اکیلا اللہ جو سب پر حاوی و غالب ہے؟“ سورۃ الرعد میں ارشاد ہے: ﴿وَهُوَ الْوَاحِدُ الْقَهَّارُ ﴿۱۶﴾﴾ ”اور وہ ہے یکتا، سب پر حاوی۔“ سورۃ ص میں ارشاد ہوتا ہے: ﴿وَمَا مِنْ إِلَهٍ إِلَّا اللَّهُ الْوَاحِدُ الْقَهَّارُ ﴿۳۵﴾﴾ ”اور نہیں ہے کوئی معبود سوائے اللہ کے، وہ اکیلا ہے اور ہر چیز پر پوری طرح چھایا ہوا ہے۔“ سورۃ ابراہیم میں ارشاد ہوتا ہے: ﴿وَبَرَزُوا لِلَّهِ الْوَاحِدِ الْقَهَّارِ ﴿۳۸﴾﴾ ”اور یہ حاضر ہو جائیں گے اللہ کے سامنے جو واحد و قہار ہے۔“ سورۃ المؤمن میں روز قیامت اللہ تعالیٰ کی طرف سے صدا بلند ہوگی اور پھر اسی کی طرف سے جواب ہوگا: ﴿لَيْسَ الْمُلْكُ الْيَوْمَ ظِلُّهُ الْوَاحِدِ الْقَهَّارِ ﴿۱۶﴾﴾ ”کس کے لیے ہے بادشاہی آج کے دن؟ (جواب ملے گا): اکیلا اللہ کے لیے ہے جو تمام کائنات پر چھایا ہوا ہے۔“ غور کرنے سے معلوم ہوگا کہ اسم قہار میں ایک نرالی اور جلالی شان ہے۔ وہ الوہیت اور

وحدانیت کے سوا کسی اور اسم کے ساتھ استعمال نہیں ہوا۔ یہی اسم ہمیں بتلاتا ہے کہ وجود کو اعیان پر اور واجب الوجود کو امکان پر کس طرح غلبہ کُلّی حاصل ہے کہ کوئی شے، کوئی امر، کوئی زمان، کوئی مکان اُس ذاتِ واحد کے غلبے سے باہر نہیں۔ قرآن پاک میں القہار ۶ مرتبہ اور ہر دفعہ الواحد کے ساتھ آیا ہے۔

(۱۷) الْوَهَّابُ

یہ وَهَّبَ (ف) وَهْبًا وَهْبَةً سے ہے۔ وَهَّابُ کے معنی کثیر الہبۃ اور دائم العطاء ہیں۔ یہ یاد رکھنا چاہیے کہ ہبۃ کی حقیقت وہ عطیہ ہے جو بلا کسی غرض و امید اور بلا کسی عوض کے ہو۔ سورۃ آل عمران میں ذاتِ باری تعالیٰ کے حوالے سے ارشاد ہوا: ﴿إِنَّكَ أَنْتَ الْوَهَّابُ ۝۸﴾ ”یقیناً تو ہی سب کچھ دینے والا ہے۔“ جب اللہ تعالیٰ کی طرف سے حضرت ابراہیم علیہ السلام کو اسماعیل اور اسحاق (علیہ السلام) کا عطیہ دیا گیا تو آپ نے ان الفاظ میں اللہ رب العزت کا شکر ادا کیا: ﴿الْحَمْدُ لِلَّهِ الَّذِي وَهَّبَ لِي عَلَى الْكِبَرِ إِسْمَاعِيلَ وَإِسْحَاقَ ۝﴾ (ابراہیم: ۳۹) ”کل شکر اور گل ثنا اُس اللہ کے لیے ہے جس نے مجھے عطا فرمائے باوجود بڑھاپے کے اسماعیل اور اسحاق (جیسے بیٹے)۔“ سورۃ ص میں ارشاد الہی ہوا: ﴿وَوَهَبْنَا لِدَاوُدَ سُلَيْمَانَ ۝﴾ (آیت ۳۰) ”اور ہم نے داؤد کو سلیمان (جیسا بیٹا) عطا کیا۔“ حضرت موسیٰ علیہ السلام کی دُعا پر جب اللہ تعالیٰ نے ان کے بھائی حضرت ہارون علیہ السلام کو نبی بنایا تو سورۃ مریم میں فرمایا گیا: ﴿وَوَهَبْنَا لَهُ مِنْ رَحْمَتِنَا أَخَاهُ هَارُونَ نَبِيًّا ۝۵۶﴾ ”اور ہم نے اُسے عطا کیا اپنی رحمت سے اُس کے بھائی ہارون کو نبی بنا کر۔“ سورۃ الشعراء میں حضرت موسیٰ علیہ السلام کی زبانی دعا نقل کی گئی ہے: ﴿رَبِّ هَبْ لِي حُكْمًا وَأَلْحِقْنِي بِالصَّالِحِينَ ۝۴۳﴾ ”اے میرے پروردگار! تو مجھے حکمت عطا فرما اور مجھے اپنے صالح بندوں میں شامل کر دے۔“

آیاتِ بالا پر غور کرنے سے پتہ چلے گا کہ عموماً اسم وَهَّابُ کے ساتھ رحمت کا ذکر ضروری ہے اور رب العالمین کی جملہ عطایا کا مدار اُس کی رحمت پر ہی ہے اور اسی رحمت سے ہی صفتِ وہابیت کا ظہور ہوتا ہے۔ وَهَّابُ وہ ذات ہے کہ عطائے صوری و معنوی اور عطیاتِ دنیوی و اخروی کی وہی مالک ہے۔ بندے کے پاس اس کے اپنے گھر کی بالکل کوئی شے نہیں۔ جو کچھ بھی اس کے پاس ہے وہ سب عطائے الہی اور اُس کی بے پناہ سخاوت و عطا کا نتیجہ ہے۔ (جاری ہے)



آہ قمر سعید قریشی!

ایسا کہاں سے لاؤں کہ تجھ سا کہیں جسے!

مولانا شیخ رحیم الدین

۱۱ جولائی ۲۰۲۵ء بروز جمعۃ المبارک یہ دل خراش اطلاع ملی کہ ڈاکٹر اسرار احمد رحمۃ اللہ علیہ کے قریب ترین ساتھی قمر سعید قریشی انتقال کر گئے ہیں۔ میرے خیال میں ان کے لیے ”ساتھی“ کا لفظ بہت حقیر اور کمتر ہے۔ جو صحیح لفظ میں سمجھتا ہوں وہ یہ ہے کہ حضرت ڈاکٹر اسرار احمد رحمۃ اللہ علیہ کا عاشق زار آج اس دار فانی سے دار الخلد کی طرف مراجعت کر گیا ہے۔ انا اللہ وانا الیہ راجعون! یہ خبر دل و دماغ پر بجلی بن کر گری اور میں کچھ دیر کے لیے سکتے میں آ گیا۔ ۸۳-۱۹۸۲ سے آج تک کے تمام واقعات اور وہ لمحات جو ان کی سرپرستی اور معیت میں گزرے ایک فلم کی شکل میں دماغ کی سکرین پر چلنے لگے اور اب سمجھ نہیں آرہا ہے کہ کہاں سے شروع کروں۔

قمر سعید قریشی صاحب ۱۹۳۷ء میں ضلع سیالکوٹ میں پیدا ہوئے۔ سکول و کالج کی تعلیم کے بعد سول انجینئرنگ کی ڈگری حاصل کی اور اس کے بعد واپڈا کے مختلف ہائیڈرل پروجیکٹس سے اپنی عملی زندگی کا آغاز کیا۔ ۱۹۶۱ء میں آپ پاکستان ریلوے سے وابستہ ہو کر کونٹنٹ میں تعینات ہوئے اور پھر پاکستان کے مختلف شہروں سیالکوٹ، فیصل آباد اور لاہور میں اعلیٰ عہدوں پر فائز رہے اور اپنی خدمات احسن طریقے سے انجام دیں۔

ڈاکٹر اسرار احمد رحمۃ اللہ علیہ (ساہیوال) سے لاہور منتقل ہوئے اور دروسِ قرآن کا سلسلہ شروع کیا تو ۱۹۶۸ء میں قمر سعید قریشی صاحب رابطے میں آ گئے۔ محترم ڈاکٹر صاحب کے دل میں دعوتِ دین کی جو تڑپ شعلہ جو الہ بن کر سرگرداں تھی وہ قمر سعید قریشی کے سینے میں منتقل ہوئی اور اب یہ ایک اور ایک دو نہیں بلکہ ایک اور ایک گیارہ بن گئے۔ اس کے بعد قمر صاحب کے نزدیک زندگی کا مقصد ڈاکٹر صاحب کے ساتھ مل کر اس منصوبے کو جو ڈاکٹر صاحب کے دل و دماغ میں

پروٹس پارہا تھا، منصفہ شہود پر لانا تھا۔ اس کے لیے آپ نے اپنا تن من دھن سب کچھ لگا دیا۔ اپنے عزیزوں اور گھر والوں سے واجبی سا تعلق رکھا لیکن ان کے حقوق برابر ادا کرتے رہے۔ ان دونوں حضرات نے جب دعوت الی القرآن کا کام شروع کیا تو بے سروسامانی کا عالم یہ تھا کہ قمر سعید صاحب کے پاس ایک ویسپا سکوتر تھا جس پر اکثر ڈاکٹر صاحب کو پیچھے بٹھا کر وہ دروس میں لے جایا کرتے تھے، حتیٰ کہ بعض دفعہ میثاق کی طباعت و اشاعت کے لیے مکتبہ جدید پریس بھی اسی ویسپا پر لے جاتے تھے۔ ۱۹۷۲ء میں محترم ڈاکٹر صاحب نے مرکزی انجمن خدام القرآن لاہور کے قیام کا اعلان کیا تو قمر سعید قریشی مؤسسین میں شامل تھے۔ صدر مؤسس محترم ڈاکٹر اسرار احمد نے قمر سعید صاحب کو انجمن کی رکن سازی کی مہم چلانے کا کہا اور یہ ٹاسک دیا کہ آپ ۴۰۰ حضرات سے بالمشافہ مل کر ان کو انجمن کا رکن بنانے کی کوشش کریں۔ الحمد للہ اس مردِ قلندر نے چار سو سے زائد افراد سے فرداً فرداً مل کر ان کو رکن بننے کی دعوت دی۔ ان کی اس دعوت پر بہت سارے حضرات لبیک کہہ کر انجمن کے رکن بنے اور وہ بھی انجمن کے اغراض و مقاصد کے حصول کے لیے سرگرم ہو گئے۔

۱۹۷۵ء میں ڈاکٹر اسرار احمد رحمۃ اللہ علیہ نے تنظیم اسلامی کے قیام کا اعلان کیا تو قمر سعید قریشی صاحب اس کے تاسیسی ارکان میں شامل تھے۔ آپ نے اپنی ذات کو ڈاکٹر صاحب کی ذات میں گم کر دیا تھا۔ آپ ڈاکٹر صاحب کے چشم و ابرو کے اشارے کو اپنے لیے حکم کا درجہ سمجھتے تھے اور اس حکم کی بجا آوری میں اپنے جسم و جان کی ساری توانائیاں لگا دیتے تھے۔ رب کریم بھی اپنے اس مخلص بندے کی لاج رکھتے تھے اور وہ مشکل سے مشکل کام آسانی سے حل ہو جاتے تھے۔ میں نے قمر سعید قریشی صاحب کو ۱۸، ۱۸ گھنٹے کام کرتے دیکھا ہے۔ ۱۹۸۶ء کے رمضان المبارک میں ان کی مصروفیات کو دیکھ کر اندازہ ہوتا تھا کہ ان کے اندر اللہ تبارک و تعالیٰ نے کتنی خداداد صلاحیتیں رکھی ہیں۔ آپ صبح نوبحے کے قریب انجمن کے دفتر سے رابطے کے لیے نکلتے اور مغرب سے قبل واپس آتے، جبکہ یہ رمضان المبارک جون جولائی میں تھا۔ پھر رات بھر دورہ ترجمہ قرآن میں شریک رہتے اور آنے والے حضرات سے رابطہ فرماتے، ان سے انجمن اور تنظیم کے اغراض و مقاصد بیان کر کے اس کام کو آگے بڑھانے کی سبلیں نکالتے۔

محترم قمر سعید قریشی انجمن اور تنظیم کے ڈھانچے میں ریڑھ کی ہڈی کی حیثیت رکھتے تھے۔

آپ ان دونوں تنظیم میں مختلف ذمہ داریوں پر فائز رہے اور جس عہدے پر بھی رہے اس کا حق ادا کر دیا۔ آپ ایک طویل عرصے تک مرکزی انجمن خدام القرآن لاہور کے ناظم اعلیٰ رہے۔ آپ کی زبان میں قدرے لکنت تھی اس لیے ان کو تقریر اور درس دیتے ہوئے میں نے نہیں دیکھا۔ آپ نے اس کمی کو اپنی تنظیمی صلاحیتوں اور تحریری قابلیت سے پورا فرمایا۔ آپ ایک دن میں کئی کئی صفحات کے دسیوں خطوط تحریر فرماتے۔ خطوط تحریر کرنے میں آپ کا انداز ناصحانہ اور برادرانہ ہوتا تھا۔ آپ کی ایک بڑی خوبی یہ تھی کہ آپ انجمن اور تنظیم کے متعلقین سے ذاتی رابطہ رکھتے تھے ان کی خوشی اور غمی کے مواقع پر اپنی مصروفیات اور عوارض کو پس پشت ڈال کر شرکت فرماتے۔ ایک دفعہ اسلام آباد میں مقیم انجمن کے ایک رکن کے بیٹے کے ویسے میں صرف آدھ گھنٹے کے لیے تشریف لے گئے اور واپس لاہور آگئے اور یہ سارا سفر پبلک ٹرانسپورٹ پر کیا۔ آپ اپنے ماتحت عملے سے بھی ذاتی تعلق رکھتے تھے۔ ان کی خوشی و غمی میں شامل ہوتے اور اپنی خوشی کے مواقع پر عملہ کے لوگوں کو شامل کرتے تھے۔

قمر سعید قریشی صاحب انتہائی نفیس طبیعت کے مالک تھے۔ بہت عمدہ اور صاف ستھرا لباس زیب تن فرماتے۔ ان کے استعمال کی اشیاء بھی بہت اعلیٰ قسم کی ہوا کرتی تھیں۔ ایک دفعہ مجھے اپنا قلم دیا کہ اس میں ریفل ڈلوانا ہے اور یہ ریفل مال روڈ پر ایک معروف دکان سے ملے گا۔ میں وہاں پہنچا اور قلم کار ریفل مانگا تو دکان دار نے قیمت بہت زیادہ بتائی۔ میں دوسری دکان پر گیا تو وہاں یہ ریفل بہت قلیل قیمت میں مل رہا تھا۔ میں نے قمر صاحب سے فون پر رابطہ کیا اور یہ صورتحال بتائی تو آپ نے فرمایا: بھئی یہ جس کمپنی کا قلم ہے اسی کمپنی کا ریفل ڈلوانا ہے آپ قیمت پر نہ جائیں۔

محترم قمر سعید صاحب ارادے اور عزم کے پکے تھے جب کسی کام کا ارادہ کر لیتے تو اس کو پایہ تکمیل تک پہنچائے بغیر ان کو سکون نہ ملتا تھا۔ مثال کے طور پر آپ نے قرآن مجید حفظ کرنے کا ارادہ کیا جبکہ آپ کی عمر کافی ہو چکی تھی اور اس عمر میں حفظ کرنا ناممکن ہوتا ہے، لیکن اس آہنی اعصاب کے مالک نے اس وقت تک چین نہیں لیا جب تک قرآن پاک مکمل حفظ نہ کر لیا۔ پھر اس حفظ کو برقرار رکھنے کے لیے جو محنت شاقہ کی وہ ہم نوجوانوں کے لیے لائق تقلید ہے۔

مرکزی انجمن خدام القرآن لاہور کے اغراض و مقاصد کو آگے بڑھانے اور اس کی

بنیادوں کو مضبوط کرنے میں اپنے جسم و جاں کی ساری توانائیاں لگا دیں۔ محترم قمر سعید قریشی صاحب حضرت ڈاکٹر صاحب کے انتقال کے بعد مجھ سے گئے تھے اور کیوں نہ بچتے، ان کا آئیڈیل، ان کا محبوب، ان کا ہادی اور پیرومرشد اب دنیا میں نہیں رہا تھا۔ اس فراق میں وہ روز بروز گھلتے گئے اور زندگی ان کے لیے اجیرن بن گئی۔ چنانچہ وہ جو کبھی شمع محفل ہوا کرتے تھے اب انہوں نے گوشہ نشینی اختیار کر لی اور اس غم و صدمے کو اپنے اندر سمولیا جس کی وجہ سے کئی امراض لاحق ہو گئے اور ”مرض بڑھتا گیا جوں جوں دوا کی“ والی صورتحال ہو گئی۔ کئی سال کی گوشہ نشینی اور امراض کو سہتے سہتے آخر کار وقت موعود آ پہنچا اور آپ نے داعی اجل کو خوش دلی سے لبیک کہتے ہوئے جان جان آفرین کے سپرد کر دی۔ ع خدا رحمت کند ایسے عاشقانِ پاک طینت را!

نماز جنازہ بعد نماز عشاء ادا کی جانی تھی۔ میت جب نماز جنازہ کے لیے مسجد جامع القرآن، قرآن اکیڈمی لاہور لائی گئی تو مسجد اپنی تمام تر وسعت کے باوجود تنگی، اماں کی شکایت کرنے لگی۔ نماز جنازہ میں مختلف شعبہ ہائے زندگی سے تعلق رکھنے والے لوگوں کی کثیر تعداد موجود تھی۔ قریباً ہر ایک کی زبان موصوف کی للہیت اور انسان دوستی کے تذکروں سے تر تھی اور ہر ایک ان کے اوصافِ حمیدہ کا تذکرہ کر رہا تھا۔ میرا ذہن فوراً اس محاورے کی طرف مبذول ہو گیا کہ ”زبانِ خلق کو تقارہ خدا سمجھو“ اتنے سارے لوگوں کی گواہی اس بات کی غمازی کر رہی ہے کہ وہ مقبول بارگاہ بندے تھے۔

اس موقع پر ڈاکٹر اسرار احمد رحمۃ اللہ علیہ کے فرزند رشید محترم ڈاکٹر عارف رشید صدر انجمن خدام القرآن لاہور نے سوگواروں سے خطاب کرتے ہوئے کہا کہ ابی نے ایک بار ایک نجی محفل میں فرمایا تھا: ”روزِ محشر جب اللہ تعالیٰ کے سامنے پیشی ہوگی اور وہ مجھ سے پوچھیں گے کہ تم کیا نیک عمل لائے ہو؟ تو میں عرض کروں گا کہ قمر سعید قریشی اور ڈاکٹر نسیم الدین خواجہ لایا ہوں۔“

نمازِ جنازہ کی ادائیگی کے ضمن میں امیر تنظیم اسلامی محترم شجاع الدین شیخ کراچی سے تشریف لائے۔ آپ نے اس موقع پر مختصر مگر جامع انداز میں موت و حیات کے موضوع پر خطاب فرمایا اور نماز جنازہ کی امامت فرمائی۔ نماز جنازہ میں انجمن خدام القرآن اور تنظیم اسلامی کے ذمہ داران اور عہدے داران کی کثیر تعداد حاضر تھی اور سب نے انتہائی دل گرفتگی سے اپنے بزرگ ساتھی کو دعاؤں اور نیک تمناؤں کے ساتھ الوداع کیا۔ انجمن خدام القرآن اور تنظیم

اسلامی کے ذمہ داران اور ارکان قمر سعید قریشی صاحب کے پس ماندگان کے غم میں برابر کے شریک ہیں اور دعا گو ہیں کہ رب کریم ان کو یہ عظیم صدمہ برداشت کرنے کی توفیق عطا فرمائے اور ان سب کو موصوف کے نقش قدم پر چلتے ہوئے ان کے مشن کو آگے سے آگے بڑھانے کی توفیق عطا فرمائے۔ آمین یا رب العالمین!

مضمون کے اختتام پر اپنے استاد و مرتبی شیخ الاسلام حضرت مولانا مفتی محمد تقی عثمانی دامت برکاتہ کے چند اشعار ہدیتاً پیش ہیں جو کہ ہم سب کے لیے مشعلِ راہ ہیں:

باقی کوئی دنیا میں رہا ہے نہ رہے گا
 جانا ہے اسے کل جو آیا ہے یہاں آج
 ناگاہ کوئی دم میں یہ لد جائے گا ڈیرا
 دھوکے ہیں یہ سب جن پہ ہے منزل کا گماں آج
 دنیا تو بس اک مرحلہ ہے راہِ عدم کا
 اور موت کے محل میں ہے رخت دل و جاں آج
 آسی یہ غنیمت ہیں تری عمر کے لمحے
 وہ کام کر اب تجھ کو جو کرنا ہے یہاں آج!



ماہنامہ ”میتاق“ لاہور

داعی قرآن ڈاکٹر اسرار احمدؒ کے قرآنی فکر کا ترجمان، ایک علمی، دعوتی اور تربیتی رسالہ!

صرف آپ ہی کے زیر مطالعہ کیوں؟

وقت اور حالات کی اشد ضرورت ہے کہ اسے ایک مشن سمجھ کر واعظین و مرتبین، تعلیمی اداروں، لائبریریوں، مکتبہ جات اور ہر گھر و فرد اور خاص طور پر الاقرب فالاقرب کی بنیاد پر اپنے دوست، احباب اور اعزہ و اقرباء تک پہنچانے میں اپنا کردار ادا کریں۔

یہ آپ کے لیے صدقہ جاریہ ہوگا!



جدید تعلیم یافتہ حضرات و خواتین کے لیے دینی علوم کے حصول کا نامور موقع

ڈاکٹر اسرار احمد ہادی کریم

رجوع الی القرآن کورس

(دورانہ 10 ماہ)

عرصہ 43 سال
سے باقاعدگی سے
جاری تعلیمی سلسلہ

تعلیمی قابلیت:
کم از کم انٹرمیڈیٹ
عمر:
کم از کم 22 سال

مضامین تدریس

پارٹ ۱ (سال اول) برائے مرد و خواتین

- تجوید و ناظرہ ● عربی گرامر (صرف و نحو) ● ترجمہ قرآن (مع تفسیری و لغوی توضیحات)
- دورہ ترجمہ قرآن ● قرآن حکیم کی فکری و عملی رہنمائی ● سیرت و شمائل النبی صلی اللہ علیہ وسلم
- مطالعہ حدیث و اصطلاحات حدیث ● فکر اقبال ● فقہ العبادات
- معاشیات اسلام ● اضافی محاضرات

پارٹ ۲ (سال دوم) برائے مرد و خواتین

- عربی زبان و ادب ● اصول تفسیر ● تفسیر القرآن ● اصول حدیث ● درس حدیث
- اصول الفقہ ● فقہ المعاملات ● عقیدہ (طحاویہ) ● اضافی محاضرات

ایماندہریس پیر تاج محمد

☆ رجسٹریشن یکم رمضان سے شروع ہے۔ ☆ انٹرویو 01 ستمبر
آغاز کلاسز 02 ستمبر 2025ء (ان شاء اللہ)

اوقات تدریس:
صبح 8:15 بجے تا 01:00

نوٹ: بیرون لاہور رہائشی صرف مرد حضرات کے لئے ہاسٹل کی محدود سہولت موجود ہے۔
لہذا خواہشمند حضرات پہلے سے رجسٹریشن کروالیں۔

36-K ماڈل ٹاؤن لاہور
email: irts@tanzeem.org

قرآن اکیڈمی

ڈاکٹر اسرار احمد کی خدمات قرآنی کامرکز

مزید تفصیلات کے لئے
www.tanzeem.org
03161466611 - 04235869501-3

مرکزی مخزن خدم القرآن (پبلسز)
لاہور

Aug 2025
Vol.74

Regd. CPL No.115
No.8

Monthly **Meesaq** Lahore

Kausar

BANASPATI & COOKING OILS

کچھ خاص ماہنامے کا نمبر



f KausarCookingOils